
ಮುನ್ನುಡಿ 


ಡಾ. ವಿಜಯಾ ಸುಬ್ಬರಾಜ್‌ ಅವರ ಈ ನಾಟಕ ಹದಿನಾಲ್ಕು ದೃಶ್ಯಗಳಲ್ಲಿ 
ಹರಡಿಕೊ೦ಡ ಕಥಾ ವಿನ್ಯಾಸವನ್ನು ಹೊಂದಿದೆ. ಒಂದು ಕಡೆ ವಿಕ್ರಮ ರಾಯನ 
ರಾಜ ಪರಿವಾರ; ಇನ್ನೊಂದು ಕಡೆ ಮಲ್ಲನ ಗೌಡನ ಪ್ರಜಾ ಪರಿವಾರ, ನಡುವಿನ 
ಕೊಂಡಿಯಾಗಿ ಗೌಡರ ಮಗಳು "ಮಾದೇವಿ' ಅವಳೇ ಈ ನಾಟಕದ ಕ್ರಿಯಾ 
ಬಿಂದು. ಭಾಗವತ ಮೇಳ, ಪ್ರೇಕ್ಷಕರು, ಪ್ರಾರ್ಥನೆ... ಹೀಗೆ ಸಾಂಪ್ರದಾಯಿಕ 
ಎನ್ನಬಹುದಾದ ಚೌಕಟ್ಟಿನಲ್ಲಿಯೇ ನಾಟಕದ ಪ್ರಾರಂಭ. ಆಶಯ ಕೂಡಾ ನಮ್ಮ 
ಜಾನಪದ ಕತೆಗಳದೇ. ನಾಡಿಗೆ ವಿಪತ್ತು ಬಂದಾಗ "ಬಲಿ' ಕೊಡುವುದು. ಈ “ಬಲಿ' 
ಕೂಡ ಆಸಕ್ತ ಶಕ್ತಿಗಳ ಕಾರಸ್ಥಾನದ ಫಲವೇ. "ಬಲಿ' ಯಾದ ವ್ಯಕ್ತಿ ದೈವೀ ಪಟ್ಟಕ್ಕೆ 
ಏರುವುದು ಮಾಮೂಲಿ. 

ಈ ನಾಟಕದ ವೈಶಿಷ್ಟ್ಯ ಇರುವುದು ಈ ಬಲಿದಾನದ ಪ್ರಕ್ರಿಯೆಯಲ್ಲಿ, ವಿಜಯಾ 
ಅವರು ಮಾಡಿಕೊಂಡಿರುವ ಬದಲಾವಣೆಯಲ್ಲಿ. ಮಾದೇವಿ ಕೇವಲ ಹರಕೆಯ 
ಕುರಿಯಾಗದೆ ಎಚ್ಚೆತ್ತ ಮಹಿಳೆಯ ಧ್ವನಿಯಾಗುತ್ತಾಳೆ. ಶೋಷಕ ಸಮಾಜಕ್ಕೆ ನೇರವಾಗಿ 
ಸವಾಲು ಹಾಕುವ ಮೂಲಕ ದಂಗೆಯೇಳುತ್ತಾಳೆ. ಮೂಕ ಪುಜೆಗಳಿಗೆ ಬಾಯಿ ಆಗುತ್ತಾಳೆ. 

ಮಾದೇವಿಯ ಬಲಿದಾನದ ನಂತರದ ಮಾತಿದು: "ತೊಂದ್ರೆ ಏನಾತು ತಮ್ಮ 
ಕತ್ತಿ ಎತ್ತಿ ಹೊಡೆದದ್ದೇ ಮಾದೇವಿ ರಾಯವಾದಳಂತೆ. ರಕ್ತ ಮಾತ್ರ ಬುಗ್ಗೆಯಂತೆ 
ಚಿಲ್‌ ಅಂತ ಚಿಮ್ಮಿ ಆಕಾಶವೆಲ್ಲ ಕೆಂಪಾಯ್ದಂತೆ! ಕೆಂಪು ಆಕಾಶದಿಂದ ದೊಡ್ಡ 

ಸಿಡಿಲೊಂದು ರಾಜ ಪರಿವಾರದ ಮೇಲೆ ಬಿದ್ದು ರಾಜ, ರಾಣಿ, ಮಂತ್ರಿ, ಪುರೋಹಿತರ 
ಹೆಣಗಳು ಬಿದ್ದವಂತೆ! ಭಯಾನಕವಾದ ದೃಶ್ಯ! ಹೋಮಕುಂಡದ ಬೆಂಕಿಗೆ ಮೇಲಿಂದ 
ಕೆಂಪು ಮಳೆ ಸುರಿಯಿತಂತೆ! 

ಮಾದೇವಿ ಪ್ರಕೃತಿಯೇ ಆಗಿ ಮನುಷ್ಯ ನಿರ್ಮಿತ ಶೋಷಕ ವ್ಯವಸ್ಥೆಯನ್ನು ನಾಶ 
ಮಾಡುವುದು. ಅವಳು ದೇವಿಯಾಗಿ ಮಾರ್ಪಡುವುದು- ಇವೆಲ್ಲ ನಾಟಕಕಾರ್ತಿಯ 
ಕ್ರಾಂತಿಕಾರಿ ಆಶಯಗಳೇ. ಆದರೆ ನಿಜವಾದ ಮಹಿಳಾ ಚಳುವಳಿ ಈ ರೀತಿ 
ನಡೆಯಬೇಕೇ ಎ೦ಬುದು ಚರ್ಚಾಸ್ಪದ ವಿಷಯ. 

ನಾಟಕದಲ್ಲಿ 'ಕ್ರಿಯೆ' ಎಂಬುದು ಬಹಳ ಮಟ್ಟಿಗೆ ನೇಪಥ್ಯದಲ್ಲಿಯೇ ನಡೆಯುತ್ತದೆ. 
ರಂಗದ ಮೇಲೆ ನಮಗೆ ಸಿಗುವುದು ಆ ಘಟನೆಗಳ ವರದಿ ಮತ್ತು ಪಾತ್ರಗಳ 
ಸಂಭಾಷಣೆಗಳು. ಈ ನಿಟ್ಟಿನಲ್ಲಿ ವಿಜಯಾ ಅವರು ನಾಟಕದ ಸಮಗ್ರ ಬಂಧದ ಬಗ್ಗೆ 
ಹೆಚ್ಚಿನ ನಿಗಾ ವಹಿಸುವುದು ಉಚಿತ. ಆದರೆ ಸಮರ್ಥ ನಿರ್ದೇಶಕರು ರಂಗ 
ಪ್ರಯೋಗಕ್ಕಾಗಿ ಸರಿಯಾಗಿ ಬಳಸಿಕೊಳ್ಳುವ ಅನೇಕ ಅವಕಾಶಗಳು ಈ ಪಠ್ಯದಲ್ಲಿವೆ. 

ಬೆ೦ಗಳೂರು - ಚಂದ್ರಶೇಖರ ಪಾಟೀಲ 


ದಂಗೆಯೆದ್ದವಳು-ಒಂದು ವಿಶ್ಲೇಷಣೆ 


ಡಾ. ವಿಜಯಾ ಸುಬ್ಬರಾಜ್‌ ಕನ್ನಡದ ಮುಖ್ಯ ಲೇಖಕಿಯರಲ್ಲಿ ಒಬ್ಬರು. ಕತೆ, 
ಕವನ, ಕಾದಂಬರಿ, ನಾಟಕ, ಜೀವನಚರಿತ್ರೆ, ಅನುವಾದ, ಸಂಶೋಧನೆ, ವಿಮರ್ಶೆ 
ಹೀಗೆ ಸಾಹಿತ್ಯದ ಹಲವು ಪ್ರಕಾರಗಳಲ್ಲಿ ಇವರು ತಮ್ಮ ಸಾಹಿತ್ಯ ಪ್ರತಿಭೆಯನ್ನು 
ಪ್ರಕಟಿಸಿದ್ದಾರೆ. ಆದರೆ ಸಾಹಿತ್ಯ ವಲಯದಲ್ಲಿ ಅವರ ಸಾಹಿತ್ಯದ ಬಗ್ಗೆ ಎಷ್ಟು ಚರ್ಚೆ 
ನಡೆಯಬೇಕಿತ್ತೋ ಅಷ್ಟು ನಡೆದಿಲ್ಲದಿರುವುದು ನೋವಿನ ಸಂಗತಿ. ಈಗ ಅವರ 
ನಾಟಕಗಳು ಬಿಡಿಬಿಡಿಯಾಗಿ ಪ್ರಕಟಗೊಳ್ಳುತ್ತಿರುವುದು ಸಂತೋಷದ ವಿಷಯ. ಪ್ರತಿ 
ನಾಟಕದ ಬಗ್ಗೆಯೂ ಪ್ರಕಟಗೊಳ್ಳುತ್ತಿರುವ ವಿಮರ್ಶೆಗಳು ಇವರ ಸಾಹಿತ್ಯದ ಬಗ್ಗೆ 
ಗಂಭೀರವಾದ ಚರ್ಚೆಗೆ ನಾಂದಿ ಹಾಡಬಹುದು ಎಂಬುದು ನನ್ನ ಆಶಯ. 

ಕನ್ನಡ ನಾಟಕ ಸಾಹಿತ್ಯ ಪರಂಪರೆ ಬಹಳ ದೀರ್ಫವಾದದ್ದು. ನವೋದಯ 
ಪೂರ್ವ, ನವೋದಯ, ನವ್ಯ, ನವ್ಯೋತ್ತರ ಹೀಗೆ ಎಲ್ಲ ಚಳುವಳಿಗಳಲ್ಲೂ ನಾಟಕ 
ಸಾಹಿತ್ಯ ಬೆಳೆದು ಬಂದಿದೆ. ಇಂದು ರಂಗಭೂಮಿ ಸಮರ್ಥ ಅಭಿವ್ಯಕ್ತಿಗೆ ವೇದಿಕೆಯನ್ನು 
ಒದಗಿಸಿ ಯುವಜನಾಂಗವನ್ನು ತನ್ನ ಬಳಿಗೆ ಸೆಳೆಯುವಲ್ಲಿ ಯಶಸ್ವಿಯಾಗಿದೆ. ಆದರೆ 
ಈ ದೀರ್ಪವಾದ ನಾಟಕ ಪರಂಪರೆಯಲ್ಲಿ ಮಹಿಳೆಯರ ಕೊಡುಗೆಯೇನು? ಎಂಬ 
ಪ್ರಶ್ನೆಯನ್ನು ಹಾಕಿಕೊಂಡಾಗ ನಾಟಕ ಸಾಹಿತ್ಯವನ್ನು ಸಮರ್ಥವಾಗಿ ರಚಿಸಿದ 
ಮಹಿಳೆಯರ ಸಂಖ್ಯೆ ಅತ್ಯಲ್ಪ ಎಂದೇ ಹೇಳಬೇಕಾಗುತ್ತದೆ. ಮಹಿಳೆಯರು ತಮ್ಮ 

ಅಭಿವ್ಯಕ್ತಿಗೆ ಕತೆ, ಕವನಗಳನ್ನೇ ಹೆಚ್ಚಿಗೆ ಆಯ್ಕೆ ಮಾಡಿಕೊಂಡಿದ್ದಾರೆ. ಬಹುಶಃ ನಾಟಕ 
ಪ್ರಕಾರ ಅತ್ಯಂತ ಸಂಕೀರ್ಣವಾದುದು ಇದಕ್ಕೆ ಕಾರಣವಿರಬಹುದು. ಆದರೂ ಕೆಲವು 
ನಾಟಕಕಾರ್ತಿಯರು ಹಲವು ಪ್ರಯೋಗಗಳನ್ನು ಮಾಡಿದ್ದಾರೆ. ಅಂಥಹವರಲ್ಲಿ ವಿಜಯಾ 
ಸುಬ್ಬರಾಜ್‌ ಅವರು ಒಬ್ಬರು. ಇವರು ಈಗಾಗಲೇ ಏಳು ಸ್ವತ೦ತ್ರ ನಾಟಕಗಳನ್ನು 
ಒಂದು ಅನುವಾದವನ್ನು ಒಳಗೊಂಡ ರಂಗದಂಗಳ ಎಂಬ ನಾಟಕ ಸಂಕಲನವನ್ನು 
ಪಕಟಿಸಿದ್ದಾರೆ. ಕನ್ನಡದ ಯಾವ ಸಾಹಿತ್ಯ ಚಳುವಳಿಗಳಲ್ಲೂ ಗುರುತಿಸಿಕೊಳ್ಳದೆ, 
ಮಹಿಳೆಯಾಗಿ ತಮ್ಮ ಅನುಭವದ ತಿರುಳನ್ನು ತಮ್ಮ ನಾಟಕಗಳಲ್ಲಿ ಚಿತ್ರಿಸಿರುವುದು 
ಇವರ ವಿಶೇಷ. ಇವರು ತಮ್ಮ ಪ್ರತಿ ನಾಟಕದಲ್ಲೂ ಮಹಿಳ ಎದುರಿಸುತ್ತಾ ಬಂದಿರುವ 
ಸಮಸ್ಯೆಗಳನ್ನು ಚರ್ಚಿಸಿರುವುದು ಕುತೂಹಲ ಮೂಡಿಸುತ್ತದೆ. 

ಇವರು ಬರೆದಿರುವ ಎಂಟು ನಾಟಕಗಳಲ್ಲಿ ಒಂದು ದಂಗೆಯೆದ್ದವಳು. ಹೆಸರೇ 
ಹೇಳುವಂತೆ ಇದು ಸ್ತ್ರೀ ಕೇಂದ್ರಿತ ಕೃತಿ. ಹೆಣ್ಣು ಸಾಂಪ್ರದಾಯಿಕ ಮೌಲ್ಯ ವ್ಯವಸ್ಥೆಯಲ್ಲಿ 
ಅನುಭವಿಸುತ್ತಾ ಬಂದಿರುವ ಹಲವು ರೀತಿಯ ಶೋಷಣೆಗಳನ್ನು ಸಮಸ್ಯೆಗಳನ್ನು, 
ದಾಸ್ಯವನ್ನು ಇವರು ತಮ್ಮ ನಾಟಕಗಳ ವಸ್ತುವಾಗಿ ತೆಗೆದುಕೊಂಡಿದ್ದಾರೆ. ಪಿತೃ 
ವ್ಯವಸ್ಥೆಯ ಸಾಂಪ್ರದಾಯಿಕ ಮೌಲ್ಯಗಳ ಸುಳಿಯಲ್ಲಿ ತನ್ನ ಅಸ್ತಿತ್ವವನ್ನೇ ಕಳೆದುಕೊಂಡು 
ಬದುಕುವ ಮಹಿಳೆಯರು ನಿಧಾನವಾಗಿ ಈ ಸುಳಿಯಿಂದ ತಮ್ಮನ್ನು ಬಿಡಿಸಿಕೊಂಡು 
ತಮ್ಮ ಅಸ್ಥಿತ್ವದ ಹುಡುಕಾಟದಲ್ಲಿ ತೊಡಗಿದ ಕಾಲಘಟ್ಟದಲ್ಲಿ ಬರೆಯಲು ಆರಂಭಿಸಿದ 
ಇವರ ಕೃತಿಗಳ ನಾಯಕಿಯರು ಸಹಜವಾಗಿಯೇ ತಮ್ಮ ಈ ಬಂಧನದ ಸ್ಥಿತಿಯನ್ನು 
ಅರಿತವರು. ಬಂಧನದ ಸ್ಥಿತಿಯಿಂದ ಹೊರಬರಲು ಹೋರಾಟ ಅನಿವಾರ್ಯ. ಈ 
ಹೋರಾಟ ಕೆಲವೊಮ್ಮೆ ದಂಗೆಯೂ ಆಗಬಹುದು. ಈ ನೆಲೆಯಲ್ಲಿ ದಂಗೆಯೆದ್ದವಳು 
ನಾಟಕವನ್ನು ಅರ್ಥಮಾಡಿಕೊಳ್ಳಬೇಕಾಗುತ್ತದೆ. 

ಇಡೀ ನಾಟಕ ಹದಿನಾಲ್ಕು ದೃಶ್ಯಗಳಲ್ಲಿ ಹರಡಿಕೊಂಡಿದೆ. ಮಾದೇವಿಯೇ ಇಲ್ಲಿಯ 
ನಾಯಕಿ. ಇವಳು ದಂಗೆಯೇಳುವುದು ರಾಜ ವ್ಯವಸ್ಥೆ ಮತ್ತು ಪುರೋಹಿತಶಾಹಿ 
ವ್ಯವಸ್ಥೆಯ ವಿರುದ್ಧ. ಇದೊಂದು ಕಾಲ್ಪನಿಕ ಕತೆಯಾಗಿದ್ದು ಸಾಂಪ್ರದಾಯಿಕ ಚೌಕಟ್ಟಿನಲ್ಲಿ 
ರಚನೆಯಾಗಿದೆ. ಭಾಗವತ, ಮೇಳ, ಪಾರ್ಥನೆ ಹೀಗೆ ಸಾಂಪ್ರದಾಯಿಕ ನಾಟಕಗಳಲ್ಲಿ 
ಇರಬಹುದಾದ ಎಲ್ಲ ಅಂಶಗಳು ಇಲ್ಲಿವೆ. ಸಾಂಪ್ರದಾಯಿಕ ಚೌಕಟ್ಟಿನಲ್ಲಿಯೇ ನಾಟಕ 
ನಡೆದರೂ ಹೆಣ್ಣಿನ ಹೋರಾಟದ ಮನೋಭಾವದಿಂದ ಇದು ಆಧುನಿಕವಾಗಿದೆ. 
ನಾಟಕದಲ್ಲಿ ಮುಖ್ಯವಾಗಿ ವ್ಯವಸ್ಥೆ ಬದಲಾಗಬೇಕೆಂಬ ಆಶಯವಿದೆ. 

ನಾಟಕದ ವಿಮರ್ಶೆಯನ್ನು ಮಾಡುತ್ತಾ ಚಂದ್ರಶೇಖರ ಪಾಟೀಲ ಅವರು 
ಗುರುತಿಸುವಂತೆ ನಾಟಕದಲ್ಲಿ ಒಂದು ಕಡೆ ವಿಕಮರಾಯನ ರಾಜ ಪರಿವಾರ. 
ಇನ್ನೊಂದು ಕಡೆ ಮಲ್ಲನ ಗೌಡನ ಪ್ರಜಾ ಪರಿವಾರ. ಇವೆರಡರ ನಡುವೆ ಕೊಂಡಿಯಾಗಿ 
ಬರುವವಳೇ ಮಲ್ಲನ ಗೌಡನ ಮಗಳು ಮಾದೇವಿ. ವಿಕಮರಾಯನ ಮಗ ತನ್ನ 
ಕನಸಿನಲ್ಲಿ ಬಂದ ಹುಡುಗಿಯನ್ನೇ ಮದುವೆಯಾಗುವುದಾಗಿ ನಿರ್ಧರಿಸಿದಾಗ ಮಗನ 
ಒತ್ತಾಯಕ್ಕೆ ಮಣಿದು ಊರಿನ ಎಲ್ಲ ಮದುವೆಯಾಗದ ಹುಡುಗಿಯರನ್ನು ಆಸ್ಥಾನಕ್ಕೆ 
ಕರೆಸಲಾಗುತ್ತದೆ. ಆಗ ಮಾದೇವಿಯ ರೂಪ ಕನಸಿನ ಹುಡುಗಿಯ ರೂಪವನ್ನು 
ಹೋಲುವಂತೆ ಇದ್ದುದರಿಂದ ಮಾದೇವಿಯನ್ನೇ ಮದುವೆಯಾಗುವ ಇಚ್ಛೆಯನ್ನು 
ಯುವರಾಜ ವ್ಯಕ್ತಪಡಿಸುತ್ತಾನೆ. ಇಷ್ಟವಿಲ್ಲದಿದ್ದರೂ ಅರಮನೆಯ ವೈರತ್ವವನ್ನು 
ಕಟ್ಟಕೊಳ್ಳಲು ಸಾಧ್ಯವಿಲ್ಲದೆ ಮಾದೇವಿ ಮದುವೆಗೆ ಒಪ್ಪಿಕೊಳ್ಳಬೇಕಾಗುತ್ತದೆ. ಹೀಗೆ 
ಮಧ್ಯಮವರ್ಗದ ಸಾಮಾನ್ಯ ಹೆಣ್ಣು ಮಗಳಾಗಿದ್ದ ಮಾದೇವಿ ಅರಮನೆಯನ್ನು 
ಸೇರುತ್ತಾಳೆ. ಹೀಗೆ ಸೇರಿದ ಮಾದೇವಿಯನ್ನು ರಾಜಮಾತೆ ಮಂತ್ರಿಯೊಂದಿಗೆ 
ಸೇರಿಕೊಂಡು ಕುತಂತ್ರದಿಂದ ಹತ್ಯೆಮಾಡುವುದೇ ಇಲ್ಲಿಯ ಕತೆ. ಮಾದೇವಿಯನ್ನು 
ಬಲಿಕೊಡಬೇಕೆಂದು ತೀರ್ಮಾನಿಸುವ ಸಂದರ್ಭ ಓದುಗರ ಮನದಲ್ಲಿ ಜನಪದ 
ನಾಯಕಿ ಭಾಗೀರತಿಯನ್ನು ನೆನಪಿಗೆ ತರುತ್ತದೆ. ಭಾಗೀರತಿ ಪ್ರತಿರೋಧವಿಲ್ಲದೆ 
ಊರಿನವರ ನೆಮ್ಮದಿಯ ಬದುಕಿಗಾಗಿ ಬಲಿಯಾಗುತ್ತಾಳೆ. ಆದರೆ ಇಲ್ಲಿ ಬರುವ 
ಮಾದೇವಿ ಬಸುರಿಯೊಬ್ಬಳ ಬಲಿದಾನದಿಂದ ಊರಿಗೆ ಬಂದಿರುವ ಕ್ಷಾಮವಾಗಲೀ, 
ಕೇಡಾಗಲೀ ಪರಿಹಾರವಾಗುವುದಿಲ್ಲ ಎಂಬ ತಿಳುವಳಿಕೆಯುಳ್ಳವಳು. ಮನುಷ್ಯನ 
ಬಲಿಯನ್ನು ಬಯಸುವ ದೇವರು ದೇವರು ಹೇಗಾಗುತ್ತಾನೆ? ಎಂದು ಮಾದೇವಿ. 
ಪ್ರಶ್ನಿಸುತ್ತಾಳೆ. ಈ ಪ್ರಶ್ನೆ ಅರ್ಥಪೂರ್ಣವಾದುದು. ಮಾದೇವಿ ತನ್ನ ವಿವೇಕಯುತವಾದ 
ಮಾತುಗಳಿಂದ ಊರಿನಲ್ಲಿ ದಂಗೆಯ ಕಿಡಿಯನ್ನು ಹೊತ್ತಿಸುವಲ್ಲಿ ಯಶಸ್ವಿಯಾಗುತ್ತಾಳೆ. 
ಹಲವರು ಮಾದೇವಿಯ ಪರ ದನಿಯೆತ್ತುತ್ತಾರೆ. ಆದರೆ ನಾಟಕದ ಅಂತ್ಯದಲ್ಲಿ 
ಬಸುರಿಯಾಗಿದ್ದ ಮಾದೇವಿಯನ್ನೇ ತನ್ನ ನಯವಂಚಕತನದಿಂದ ರಾಜಮಾತೆ 
ಬಲಿಯಾಗಿಸುವುದು ದುರಂತ. ಬಲಿಯಾದ ಮಾದೇವಿ ಜನಸಾಮಾನ್ಯರ ದೃಷ್ಟಿಯಲ್ಲಿ 
ದೇವತೆಯಾಗುವುದು ಇದಕ್ಕಿಂತ ದೊಡ್ಡ ದುರಂತ. ಈ ಸಂದರ್ಭದಲ್ಲಿ ಕುವೆಂಪು 
ಅವರ ದೇವರು ಪೂಜಾರಿ ಪದ್ಯ ನೆನಪಾಗುತ್ತದೆ. ಜಗತ್ತಿನ ಅಜ್ಞಾನದ ಕತ್ತಲನ್ನು 
ನೀಗಲು ಅವತಾರ ಪುರುಷ ಉರಿವ ಹಿಲಾಲನ್ನು ತಂದರೂ ಅದು ಜ್ಞಾನದ ಬೆಳಕನ್ನು 
ನೀಡುವ ಮೊದಲೇ ಆ ಬೆಳಕನ್ನು ನಂದಿಸುವ, ಬಂಧಿಸುವ ಕಾರ್ಯ ಪರಂಪರೆಯಲ್ಲಿ 

ನಿರಂತರವಾಗಿ ನಡೆದಿದೆ. ಹೀಗಾಗಿ ಮಾದೇವಿ ಹೊತ್ತಿಸಿದ ವೈಚಾರಿಕತೆಯ ಕಿಡಿ 
ಜ್ಞಾನದ ಜ್ಯೋತಿಂಯಾಗುವಲ್ಲ ವಿಫಲವಾಗುತ್ತದೆ ಎಂಬ ವಾಸ್ತವವನ್ನು 
ನಾಟಕಕಾರರು ಸಮರ್ಥವಾಗಿ ಚಿತ್ರಿಸಿದ್ದಾರೆ. 

ನಾಟಕದಲ್ಲಿ ಕನಸು ಪ್ರಮುಖ ಪಾತ್ರವನ್ನು ವಹಿಸಿದೆ. ಮಾದೇವಿಗೆ ಬೀಳುವ 
ಮೊದಲ ಕನಸು ಮುಂದೆ ಅವಳ ಬದುಕಿನಲ್ಲಿ ಧೂಮಕೇತುವಿನಂತೆ ಬರಬಹುದಾದ 
ರಾಜಕುಮಾರನ ಬಗ್ಗೆ ತಿಳಿಸುತ್ತದೆ. (ವಾಸ್ತವವಾಗಿ ಜ್ಯೋತಿಷಿ ಹೇಳುವಂತೆ ಮಾದೇವಿಯ 
ಗರ್ಭದಲ್ಲಿ ಇರುವುದು ಧೂಮಕೇತುವಲ್ಲ, ಬದಲಿಗೆ ಮಾದೇವಿಯ ಬದುಕಿಗೆ ನಿಜವಾದ 
ಧೂಮಕೇತುವಾದವನು ರಾಜಕುಮಾರ) ಎರಡನೆಯ ಕನಸು ಮಾದೇವಿ ಮುಂದೆ 
ಬಲಿಯಾಗುವುದರ ಸೂಚನೆಯನ್ನು ಕೊಡುತ್ತದೆ. ಇನ್ನು ರಾಜಕುಮಾರನಿಗೆ ಬಿದ್ದ 
ಸುಂದರ ಹುಡುಗಿಯ ಕನಸು ಮಾದೇವಿಯ ಬದುಕನ್ನೇ ನಾಶ ಮಾಡುತ್ತದೆ. 

ಸುಂದರವಾದ ಹೆಣ್ಣನ್ನು ತನ್ನ ಸ್ವಂತ ಮಾಡಿಕೊಳ್ಳುವ ಹಕ್ಕು ಬಲಿಷ್ಠನಾದ ಗಂಡಿನದು 
ಎಂಬ ಅಲಿಖಿತ ನಿಯಮ ಇಲ್ಲಿ ಮಾದೇವಿ ದುರಂತಕ್ಕೆ ಕಾರಣವಾಗಿದೆ. ಹೆಣ್ಣು 
ಗಂಡಿನ ಸ್ವತ್ತು ಅವಳ ಇಷ್ಟ ಕಷ್ಟಗಳು, ಅವಳ ಅಭಿಪ್ರಾಯಗಳು ಮುಖ್ಯವಾಗುವುದೇ 
ಇಲ್ಲ. ಇದು ಮಾದೇವಿಯ ಬದುಕಿನಲ್ಲೂ ಸತ್ಯವಾಗುತ್ತದೆ. ಹೆಣ್ಣನ್ನು 
ದೇಹಮೂಲದಿಂದಲೇ ಗುರುತಿಸುವ ಮೌಲ್ಯ ವ್ಯವಸ್ಥೆಯಲ್ಲಿ ಮಾದೇವಿಯ 
ಸೌಂದರ್ಯವೇ ಅವಳಿಗೆ ಮುಳುವಾಗುತ್ತದೆ. ಹೆಣ್ಣನ್ನು ದೇಹ ಕೇಂದ್ರಿತವಾಗಿ 
ನಿರ್ವಚಿಸುವ ವ್ಯವಸ್ಥೆಯನ್ನು ಸ್ತ್ರೀವಾದಿ ತಾತ್ವಿಕತೆ ವಿರೋಧಿಸುತ್ತದೆ. ಹೀಗಾಗಿ ಹಲವು 
ಲೇಖಕಿಯರು ತಮ್ಮ ಕೃತಿಗಳಲ್ಲಿ ಹೆಣ್ಣನ್ನು ದೇಹ ಕೇಂದ್ರಿತ ನೆಲೆಯಿಂದ ಬಿಡಿಸಿ 
ಬುದ್ಧಿಭಾವಗಳ ನೆಲೆಯಲ್ಲಿ ನಿರ್ವಚಿಸಿದ್ದಾರೆ. ದಂಗೆಯೆದ್ದವಳು ನಾಟಕದಲ್ಲಿ 
ನಾಟಕಕಾರರು ಮಾದೇವಿಯನ್ನು ದೇಹಕೇಂದ್ರಿತ ನೆಲೆಯಿಂದ ಬಿಡಿಸಿ ಬುದ್ಧಿ ಭಾವಗಳ 
ನೆಲೆಯಲ್ಲಿ ನಿರ್ವಚಿಸಿದ್ದಾರೆ. ನಾಟಕದ ಪ್ರಾರಂಭದಿಂದಲೂ ಮಾದೇವಿ ಎಷ್ಟು 
ಸುಂದರಿಯೋ ಅಷ್ಟೇ ಬುದ್ಧಿವ೦ತಳು ಎ೦ಬುದನ್ನು ಲೇಖಕರು ನಿರೂಪಿಸುತ್ತಾರೆ. 
ಅವಳ ಬುದ್ಧಿ, ವಿವೇಚನಾ ಪ್ರಜ್ಞೆ ಧೈರ್ಯ ನಾಟಕದ ಉದ್ದಕ್ಕೂ ಕಾಣಿಸುತ್ತದೆ. 
ಆದರೂ ವ್ಯವಸ್ಥೆಯ ಕ್ರೌರ್ಯಕ್ಕೆ ಅವಳು ಬಲಿಯಾಗಬೇಕಾಗುತ್ತದೆ. ವ್ಯವಸ್ಥೆಯ 
ಕ್ರೌರ್ಯ ವ್ಯಕ್ತವಾಗಿರುವುದು ಹೆಣ್ಣಾದ ರಾಜಮಾತೆಯಿಂದಲೇ ಎಂಬುದು ಇಲ್ಲಿ 
ಮುಖ್ಯವಾದುದು. ವ್ಯವಸ್ಥೆಯ ಕಬಂಧ ಬಾಹುಗಳು ಯಾವ ರೂಪದಲ್ಲಿ ಬೇಕಾದರೂ 
ಇರಬಹುದು. ಹೆಣ್ಣು ಬಂಧನದ ವಿರುದ್ಧ ಹೋರಾಡಿ ತನ್ನ ಅಸ್ಮಿತೆಯನ್ನು ಕಟ್ಟಿಕೊಳ್ಳಲು 
ನಿರಂತರವಾದ ಪ್ರಯತ್ನವನ್ನು ನಡೆಸುತ್ತಲೇ ಬಂದಿದ್ದಾಳೆ. ಆದರೆ ಈ ಹೋರಾಟದಲ್ಲಿ 

ಅವಳು ಇಡುವ ಪ್ರತಿಯೊಂದು ಹೆಜ್ಜೆಯೂ ಅತ್ಯಂತ ಪ್ರಯಾಸದಾಯಕವಾದದ್ದು. 
ಅವಳು ವ್ಯವಸ್ಥೆಯ ವಿರುದ್ದ ಒಂದು ಹೆಜ್ಜೆಯನ್ನು ಇಟ್ಟರೆ ಸಾಂಪ್ರದಾಯಿಕ ಸಮಾಜ 
ಅವಳನ್ನು ಹತ್ತು ಹೆಜ್ಜೆ ಹಿಂದಕ್ಕೆ ಸರಿಯುವಂತೆ ಒತ್ತಡ ಹೇರುತ್ತದೆ. ಆದ್ದರಿಂದ 
ಸಾಂಪ್ರದಾಯಿಕ ಮೌಲ್ಯ ವ್ಯವಸ್ಥೆಯ ವಿರುದ್ದದ ಹೋರಾಟದಲ್ಲಿ ಹೆಣ್ಣಿನ ಪಯಣ 
ಸುಲಭವಾದದ್ದೇನು ಅಲ್ಲ. ಸಾಹಿತ್ಯ ಪಠ್ಯಗಳು ಚರಿತ್ರೆಯ ಪಠ್ಯಗಳೂ ಹೌದಾದರೆ 
ಹೆಣ್ಣಿನ ಚರಿತ್ರೆಯಲ್ಲಿ ಮಾದೇವಿಯದು ವ್ಯವಸ್ಥೆಯ ವಿರುದ್ಧದ ಹೋರಾಟದ ಆರಂಭಿಕ 
ಹೆಜ್ಜೆ. ಈ ನೆಲೆಯಲ್ಲಿಯೂ ನಾಟಕವನ್ನು ಅಧ್ಯಯನ ಮಾಡಬಹುದು. 

ಮಾದೇವಿ ಬಂಡಾಯ ಕತೆಗಳ ನಾಯಕಿಯಂತೆಯೂ ಕಾಣುತ್ತಾಳೆ. ಇದು 
ವರ್ಗ, ವರ್ಣ ಸಂಘರ್ಷದ ಕತೆಯೂ ಆಗಿದೆ. ತನ್ನ ಜಾತಿಯ ಕಾರಣದಿಂದಾಗಿಯೇ 
ರಾಜವರಾತೆಂತು ಅಸಹನೆಗೆ ತುತ್ತಾಗುವ ಮಾದೇವಿ ತನ್ನಲ್ಲಿರುವ 
ಮಾನವೀಯತೆಯಿಂದಾಗಿ ವಿವೇಚನಾ ಪ್ರಜ್ಞೆಯಿಂದಾಗಿ ಜನಸಾಮಾನ್ಯರ ಮೆಚ್ಚುಗೆಗೆ 
ಪಾತ್ರವಾಗುವುದು ಗಮನಾರ್ಹ. ಮಾದೇವಿಯ ಪಾತ್ರದ ಮೂಲಕ ಹೆಣ್ಣಿನಲ್ಲಿರುವ 
ಮಾನವೀಯ ಗುಣ, ಅವಳ ಸ್ನೇಹಪರತೆ, ಅವಳ ಅಧೈರ್ಯ, ಅದನ್ನು ಮೀರುವ 
ಗಟ್ಟತನ, ದೃಢತೆ ಎಲ್ಲವನ್ನು ಚಿತ್ರಿಸಲಾಗಿದೆ. 

ಉತ್ತಮವಾದ ಆಡಳಿತವನ್ನು ನೀಡಲು ರಾಜನು ವಿಫಲನಾದರೆ ರಾಜ್ಯದಲ್ಲಿ 
ಎದುರಾಗುವ ಅಪಾಯಗಳು, ಅರಾಜಕತೆಗಳ ಹಿನ್ನೆಲೆಯಲ್ಲಿಯೂ ಈ ನಾಟಕವನ್ನು 
ಅಧ್ಯಯನ ಮಾಡಬಹುದು. 

ನಾಟಕ ಒಟ್ಟಾರೆಯಾಗಿ ಲಿಂಗ, ಜಾತಿ, ವರ್ಗ ಆಧಾರಿತ ಅಸಮಾನತೆಗಳ ವಿರುದ್ದದ 
ದಂಗೆಯಾಗಿದೆ. ಮೌಢ್ಯದ ವಿರುದ್ಧದ ಹೋರಾಟವೂ ಆಗಿದೆ. ಎಲ್ಲಕ್ಕಿಂತ ಹೆಚ್ಚಾಗಿ 
ನಾಟಕದಲ್ಲಿ ಮೌಲ್ಯಯುತವಾದ ಬದುಕಿನ ಕಡೆಗಿನ ತುಡಿತ ಇದೆ. ಹೀಗೆ ಹಲವು 
ಆಯಾಮಗಳಿಂದ ಪ್ರವೇಶಿಸುವ ಸಾಧ್ಯತೆಗಳನ್ನು ನಾಟಕ ಒಳಗೊಂಡಿದೆ. 

- ಪಿ. ವನಜ 
ಸಹ ಪ್ರಾಧ್ಯಾಪಕರು, ಕನ್ನಡ ವಿಭಾಗ 
ಸರ್ಕಾರಿ ಪ್ರಥಮದರ್ಜೆ ಕಾಲೇಜು 

ನಾನೇಕೆ ಬರೆದೆ 


ನಾಟಕ, ಕಾವ್ಯ ಎರಡೂ ಪ್ರಕಾರಗಳು ನನ್ನ ಆಪ್ತ ಅಭಿವ್ಯಕ್ತಿ ರೂಪಗಳು. 
ಎಳೆಯ ವಯಸಿನಿಂದಲೇ ಚಿಕ್ಕಪ್ಪನ (ಶೇಷಾಚಲಂ) ಬಣ್ಣದ ಬದುಕಿನ ದಟ್ಟ ಪ್ರಭಾವ 
ನನ್ನ ಮೇಲಾಗಿತ್ತು ಬಾಲ ನಟನಾಗಿ ಗುಬ್ಬಿ ಕಂಪೆನಿ ಸೇರಿ ಸುಮಾರು 25 ವರುಷಗಳು 
ವೃತ್ತಿ ರಂಗಭೂಮಿಯನ್ನು ಬದುಕನ್ನಾಗಿ ಆರಿಸಿಕೊಂಡಿದ್ದರು. ನಿರಂತರವಾಗಿ 
ನಾಟಕಗಳನ್ನು ನೋಡುತ್ತಿದ್ದ ನನಗೆ ನಾನೂ ಒಂದು ದಿನ ದೊಡ್ಡ ಕಲಾವಿದೆ 
ಯಾಗಬೇಕೆಂದು ಆಶಿಸಿದ್ದೆ. ಚಿಕ್ಕಪ್ಪ ತನ್ನ ನಾಟಕಗಳಲ್ಲಿನ ಕೆಲವು ಸಂಭಾಷಣೆಗಳನ್ನು 
ಬಾಯಿ ಪಾಠ ಮಾಡಿಸಿದ್ದರು. ಅಷ್ಟೇ ಸಾಕಾಗಿ ನಾನೂ ನನ್ನ ಗೆಳತಿಯರೂ ಸೇರಿಕೊಂಡು 
ಯಾರದಾದರೂ ದೊಡ್ಡ ಮನೆಯೊಂದರಲ್ಲಿ ಸೀರೆಗಳನ್ನು ಪರದೆಗಳಾಗಿಸಿ. ನಮಗೆ 
ಸುಲಭವಾಗಿ ದೊರೆಯುತ್ತಿದ್ದ ಪೌಡರ್‌, ಕುಂಕುಮ, ಕಾಗೆ ಬಂಗಾರ(ಮೈಕಾ) ವನ್ನೇ 
ಪ್ರಸಾದನ ಸಾಮಗ್ರಿಯಾಗಿ ಬಳಸಿಕೊಂಡು ಬೀದಿಯವರನ್ನೆಲ್ಲಾ ಆಹ್ವಾನಿಸಿ ಮನರಂಜನೆ 
ನೀಡುತ್ತಿದ್ದೆವು. ಆಗಿನಿಂದ ಬೆಳೆಸಿಕೊಂಡ ನಾಟಕ ಪ್ರೀತಿ ಒಂದು ಕಡೆಯಾದರೆ, 
ನಾನು ಬರವಣಿಗೆಗೆ ತೊಡಗಿದ ಮೇಲೆ ಕಾವ್ಯ, ಕತೆ, ಕಾದಂಬರಿ ಮುಂತಾದವುಗಳ 
ಜೊತೆಗೆ ನಾಟಕಗಳನ್ನೂ ರಚಿಸತೊಡಗಿದೆನಾದರೂ ಪ್ರಕಟಿಸುವ ಧೈರ್ಯ ಸಾಲದೆ 
ಹಸ್ತ ಪ್ರತಿಯ ರೂಪದಲ್ಲೇ ಉಳಿಸಿಕೊಂಡಿದ್ದೆ. ಎಲ್ಲ ವೇದಿಕೆಗಳಿಂದಲೂ ಮಹಿಳೆಯರು 

ನಾಟಕ ರಚನೆಯ ಕಡೆ ಹೆಚ್ಚಿಗೆ ತೊಡಗಿಸಿಕೊಂಡಿಲ್ಲವೆಂಬ ಮಾತು ಕೇಳಿ ಬರುತ್ತಿತ್ತು. 
ಆದ್ದರಿ೦ದ ನಾನೇಕೆ ಈ ದಿಕ್ಕಿನಲ್ಲಿ ಪ್ರಯತ್ನಿಸಬಾರದು ಎನಿಸಿ, ಧೈರ್ಯ ಮಾಡಿದೆ. 
ಮೊಟ್ಟಮೊದಲಿಗೆ ಹುಬ್ಬಳ್ಳಿಯ "ಮಹಿಳಾ ಸಾಹಿತ್ರಿಕಾ' ಪ್ರಕಾಶನದಿಂದ, ಶ್ರೀಮತಿ 
ಹನುಮಾಕ್ಷಿಗೋಗಿ ಅವರ ಪ್ರೋತ್ಸಾಹದಿಂದ “ಪಾಂಚಾಲಿ ಮತ್ತು ಇತರ ನಾಟಕಗಳು” 
ಎಂಬ ಹೆಸರಿನಲ್ಲಿ ಮೂರು ನಾಟಕಗಳ ಸಂಕಲನವೊಂದು ಹೊರಬಂತು. ಇದಕ್ಕೆ 
ಸಾಕಷ್ಟು ಮೆಚ್ಚುಗೆ ಮತ್ತು ಪ್ರಶಸ್ತಿಗಳು ಬ೦ದ ಕಾರಣದಿ೦ದ ನನಗೂ ಪ್ರೋತ್ಸಾಹ 
ದೊರೆತಂತಾಯಿತು ಮತ್ತು ಭರವಸೆಯೂ ಉಂಟಾಯಿತು. ಕೆಲವು ವರ್ಷಗಳ ಹಿಂದೆ 
ಕರ್ನಾಟಕ ನಾಟಕ ಅಕಾಡೆಮಿ ಉಳವಿಯಲ್ಲಿ ನಾಟಕ ರಚನಾ ಶಿಬಿರವನ್ನು ಏರ್ಪಡಿಸಿತ್ತು 
ನಾಟಕವೊಂದನ್ನು ಅಲ್ಲಿ ಬರೆಯಲೇಬೇಕಾದ ಒತ್ತಡಕ್ಕೆ ಮಣಿದು ವಸ್ತುವಿಗಾಗಿ 
ಚಡಪಡಿಸುತ್ತಿದ್ದೆ. ಮೂರು ನಾಲ್ಕು ದಿನಗಳ ನಂತರ ತಟ್ಟನೆ ಯಾವುದೋ ಒಂದು 
ವಿಚಾರ ಹೊಳೆದು ಮೊದಲ ಪುಟಕ್ಕೆ ಕೈ ಹಚ್ಚಿದೆ. ಆದರೆ ಬರೆಯುತ್ತಾ ಹೋದಂತೆ 
ನಾಟಕದ ಸಷ್ಟ ರೂಪವೊಂದು ತಂತಾನೆ ನನ್ನ ಮುಂದೆ ಮೂಡಿತು. 

ಮೊದಲು ಅದಕ್ಕೆ "ಬೆಂಕಿ ಮಳೆ' ಎಂದು ಹೆಸರಿಸಿದೆ. ನಂತರ ಈ ನಾಟಕದ 
'ಮಾದೇವಿ'ಯ "ದಂಗೆ'ಯೇ ನಿಜವಾದ ತಿರುವನ್ನು ನಾಟಕಕ್ಕೆ ಕಲ್ಪಿಸಿದೆ ಎನಿಸಿ 
`ದಂಗೆ ಎದ್ದವಳು' ಎಂದು ನಾಮಾ೦ತರ ಮಾಡಿದೆ. ಸಮರ್ಥ ನಿರ್ದೇಶಕರ ಕೈಯಲ್ಲಿ 
ಈ ನಾಟಕ ಅದ್ಭುತವಾಗಿ ಪರಿಣಾಮಕಾರಿಯಾಗಬಲ್ಲದು ಎನ್ನುವ ಅಭಿಪ್ರಾಯವನ್ನು 
ಓದಿದ ಹಲವಾರು ಮಂದಿ, ವ್ಯಕ್ತಪಡಿಸಿರುವವರಾದರೂ ಅಂತಹ ಅವಕಾಶ ನನ್ನ 
ಪಾಲಿಗೆ ದೂರದ ಬೆಟ್ಟವೇ ಆಗಿದೆ. ಕನ್ನಡ ರಂಗಭೂಮಿಯಲ್ಲಿ ಅನೇಕ ನಾಟಕಗಳನ್ನು 
ಪ್ರದರ್ಶಿಸಲಾಗುತ್ತಿದೆಯಾದರೂ ಅವು ಹೆಸರಾಂತ ನಾಟಕಕಾರರದಾಗಿರುತ್ತದೆ ಇಲ್ಲವೆ 
ರಂಗ ಪ್ರಯೋಗಕ್ಕಾಗಿಯೇ ನಿರ್ದೇಶಕರ ಆದೇಶದ ಮೇರೆಗೆ ಅವರ ನಿರೀಕ್ಷೆಗಳಿಗೆ 
ತಕ್ಕಂತೆ ನಾಟಕಗಳನ್ನು ಹೆಸರಾಂತ ಸಾಹಿತಿಗಳಿಂದ ಇಲ್ಲವೆ ರಂಗತಜ್ಞರಿಂದ 
ಬರೆಸಲಾಗುತ್ತವೆ. ಇಲ್ಲವಾದರೆ ಕೆಲವೊಮ್ಮೆ ಖ್ಯಾತಿವೆತ್ತ ಕವಿಗಳ, ಸಾಹಿತಿಗಳ ಕತೆ, 
ಕವನಗಳನ್ನು ರಂಗ ರೂಪಾಂತರಿಸಿ ನುರಿತ ನಿರ್ದೇಶಕರಿಂದ ಪ್ರಯೋಗವಾಗುತ್ತವೆ. 
ಇ೦ತಹ ಪರಿಸ್ಥಿತಿಯಲ್ಲಿ ನಾನು ನಾಟಕ ಬರೆಯ ಹೊರಟಿರುವುದು ಹುಚ್ಚು ಸಾಹಸವೇ 
ಆದರೂ, ಓದು ನಾಟಕವಾಗಿಯಾದರೂ ಸಹೃದಯರು ಇದನ್ನು ಸ್ವೀಕರಿಸುತ್ತಾರೆ೦ಬ 
ಭರವಸೆಯನ್ನು ತಳೆದು ಪ್ರಕಟಣೆಗೆ ಮುಂದಾಗಿದ್ದೇನೆ. ನಿರಾಶಾದಾಯಕ ಪರಿಸರದಲ್ಲೂ 
ಅಳುಕಿನಿಂದಲೇ, ಪ್ರೊಫೆಸರ್‌ ಚಂದ್ರಶೇಖರ ಪಾಟೀಲ ಅವರನ್ನು ಕೇಳಿಕೊಂಡಾಗ, 
ಪ್ರೀತಿಯಿಂದ ಓದಿ ಚೆಂದದ ಮುನ್ನುಡಿಯನ್ನು ಬರೆದುಕೊಟ್ಟಿದ್ದಾರೆ. ನಾಟಕಗಳನ್ನು 

ಬರೆದು, ಅವರ ನಾಟಕಗಳನ್ನೆಲ್ಲಾ ಅನೇಕ ರಂಗ ತಂಡಗಳ ಮೂಲಕ ಯಶಸ್ವಿ 
ಪ್ರಯೋಗಗಳಾಗಿಸಿದ, ಅವರ ಅಭಿಪ್ರಾಯಗಳು ನನ್ನ ಪಾಲಿಗೆ ಬಹು ಮಹತ್ವದ್ದು. 
ಅವರು ಸೂಚಿಸುವ ಸಲಹೆಗಳನ್ನು ಹೃತ್ಪೂರ್ವಕವಾಗಿ ಒಪ್ಪಿಕೊಳ್ಳುತ್ತಾ, ಅವರು 
ಬರೆದುಕೊಟ್ಟ ಮುನ್ನುಡಿಗಾಗಿ ನನ್ನ ಕೃತಜ್ಞತೆಗಳು. 

ಇದರ ಜೊತೆಗೆ ಶ್ರೀಮತಿ ವನಜಾ ಅವರೂ ಕೂಡಾ ಸ್ಪೀವಾದಿ ನೆಲೆಯಿಂದ 
ಅತ್ಯಂತ ಗಂಭೀರವಾದ ವಿಮರ್ಶೆಯೊಂದನ್ನು ಮುನ್ನುಡಿಯಾಗಿ ಪ ನಾಟಕಕ್ಕೆ 
ಬರೆದುಕೊಟ್ಟಿದ್ದಾರೆ. 

ನನ್ನ ಬಹುಕಾಲದ ಪ್ರಕಾಶಕರಾದ ಮತ್ತು ಆಪ್ತರಾದ ಪುಣ್ಯ ಪ್ರಕಾಶನದವರು 
ಪ್ರೀತಿಯಿಂದ ಈ ನಾಟಕವನ್ನು ಪ್ರಕಟಿಸಲು ಮುಂದಾಗಿದ್ದಾರೆ. ಹೀಗಾಗಿ ಖ್ಯಾತ 
ಕವಿಗಳೂ ನಾಟಕಕಾರರೂ, ಕನ್ನಡದ ಜನಮನದಲ್ಲಿ ಮನೆ ಮಾಡಿಕೊಂಡಿರುವ 
ಚಂದಶೇಖರ ಪಾಟೀಲರಿಗೂ ಶ್ರೀಮತಿ ವನಜಾ ಅವರಿಗೂ ಸಿವಿಜಿ ಚಂದ್ರು ಅವರಿಗೂ 
ನಾನು ನನ್ನ ಹೃತ್ಪೂರ್ವಕ ಕೃತಜ್ಞತೆಗಳನ್ನು ಸಲ್ಲಿಸುತ್ತಿದ್ದೇನೆ. 

- ವಿಜಯಾ ಸುಬ್ಬರಾಜ್‌ 

ಪಾತ್ರವರ್ಗ 


ಮಲ್ಲನಗೌಡ : ಊರಿನ ಶ್ರೀಮಂತ ಗೌಡ 
ರುದ್ರವ್ವ : ಗೌಡನ ಹೆಂಡತಿ 
ಮಾದೇವಿ . : ರುದ್ರವ್ವ, ಗೌಡರ ಮಗಳು 
ವಿಕ್ರಮರಾಯ : ರಾಜ 

ರಾಜಮಾತೆ : ರಾಜನ ಹಿರಿಯ ರಾಣಿ 
ರಾಜಶೇಖರ : ಯುವರಾಜ 

ಪದ್ಮ : ಮಾದೇವಿಯ ದಾಸಿ 
ಮಲ್ಲಿಕಾ - ರಾಜಮಾತೆಯ ದಾಸಿ 
ಇತರ ಪಾತ್ರಗಳು: 

ಭಾಗವತ 

ಜ್ಯೋತಿಷಿ 

ಮಂತ್ರಿ 

ಸೇನಾಪತಿ 


ಊರಿನ ಹಿರಿಯ ಹೆಂಗಸರು 
ಪ್ರಜೆಗಳು (ವ್ಯಕ್ತಿಗಳು) 


XIV 


ದೃಶ್ಯ-1 


[ರಂಗದ ಮೇಲೆ ಮಂದ ಬೆಳಕು. ಒಂದು ಕ್ಷಣ ರಂಗವು ನೀರವತೆಯಿಂದ ತುಂಬಿರುತ್ತದೆ. ನಿಧಾನವಾಗಿ 
ರಂಗದ ಒಂದು ಬದಿಯಿಂದ ಭಾಗವತ ಪ್ರವೇಶಿಸುತ್ತಾನೆ. ಮತ್ತೊಂದು ಕಡೆಯಿಂದ ವ್ಯಕ್ತಿಯೊಬ್ಬ 


ಪ್ರವೇಶಿಸುತ್ತಾನೆ.) 
ಭಾಗವತ 


(ಒಮ್ಮೆ ಪ್ರೇಕ್ಷಕರ ಕಡೆ ಕಣ್ಣು ಹಾಯಿಸುತ್ತಾನೆ. ಮತ್ತೊಮ್ಮೆ ಬ೦ದ ವ್ಯಕ್ತಿಯ 
ಕಡೆ ದೃಷ್ಟಿ ಹಾಯಿಸುತ್ತಾನೆ) ಪ್ರೇಕ್ಷಕ ಮಹಾಶಯರಿಗೆ ನಮಸ್ಕಾರ. 
ಇವತ್ತು ನಿಮ್ಮ ಮುಂದೆ ಹೊಸ ನಾಟಕವೊಂದನ್ನು 
ಪ್ರದರ್ಶಿಸಬೇಕೆಂದಿದ್ದೇವೆ. ದಯವಿಟ್ಟು ತಾವೆಲ್ಲರೂ ಸಾವಧಾನ 
ದಿಂದ ಕುಳಿತು ನಮ್ಮಾಟ ನೋಡಿ ಹೋಗಬೇಕೆಂದು ಪ್ರಾರ್ಥನೆ. 
(ಎದ್ದು ನಿಂತು) ಸ್ವಾಮಿ ಅದೇನು ಹೊಸಾ ನಾಟಕ ಆಡ್ತೀರೀಂತ 
ಹೇಳಿ ಹೋಗಿ. 

(ಸಮಾಧಾನದಿಂದ) ಆತುರ ಬೇಡ ತಮ್ಮ ಇನ್ನೇನು ಭಗವಂತನ 
ಪ್ರಾರ್ಥನೆ ಮಾಡಿ ಆಟ ಶುರುಮಾಡಲಿಕ್ಕೆ ಇದ್ದೇವೆ. (ವ್ಯಕ್ತಿಯ ಕಡೆ 
ನೋಡಿ) ಏನಯ್ಯಾ ಸುಮುಖ! ನಟರು ಎಲ್ಲ ಸಿದ್ಧವಾಗಿದ್ದಾರೋ 
ಹೇಗೆ?) 

ಗುರುವೇ ಆ ಮಾತು ಹೇಳಲೆಂದೇ ಬಂದೆ. ನಿಮ್ಮ ಆದೇಶಕ್ಕಾಗಿ 
ಕಾಯ್ತಿದ್ದಾರೆ. 


ಭಾಗವತ 
ಸುಮುಖ 
ಭಗವತ 


ಮೇಳ 


2 / ದಂಗೆ ಎದ್ದವಳು 


ಹಾಗಾದರೆ ಹೋಗು. ನಾವು ಪ್ರಾರ್ಥನೆ ಮಾಡಿ ಬರುವವರಿದ್ದೇವೆ. 
ಅಪ್ಪಣೆ ಗುರುಗಳೇ (ಹೋಗುವನು) 

ನೋಡಿದಿರಾ ಪ್ರೇಕ್ಟಕರೇ ನಿಮ್ಮ ಸಹೃದಯ ಮನಸ್ಸುಗಳಿಗೆ 
ಸಂತೋಷ ನೀಡಲು ನಾವೆಷ್ಟು ಕಾತರರಾಗಿದ್ದೇವೆ!... ಬನ್ನಿ ನೀವೂ 
ನನ್ನೊಟ್ಟಿಗೆ ವಿನಾಯಕನ ಮತ್ತು ಶಂಭುಲಿಂಗನ ಸ್ಮರಣೆ ಮಾಡಿ. 
(ಎಂದು ಹಾಡಲು ಶುರುಮಾಡುತ್ತಾನೆ.) 

ಗಜಮುಖನೆ ಗೌರಿ ಪುತ್ರನೆ 

ವಂದಿಪೆನು ನಿನಗಯ್ಯ 

ನೀನೆಮ್ಮ ಸಲಹುತಲಿ 

ಭಜಿಸುತಲಿ ನಲಿವವನೆ 

ಬೇಡಿ ಭಜಿಸುವ ಜನಕೆ 

ನೀಡುತಲಿ ನಲಿವವನೆ 

ಮೊರಗಿವಿಯ ಮೋಹನನೆ 

ಮೂಷಕದ ವಾಹನನೆ 

ದಂತ ಭಗ್ನದಲ್ಲೂ ಸುಂದರನೆ 

ಹಾವನಡುವಿಗೆ ಬಿಗಿದವನೆ 

ಎಫ್ನಗಳೊರೆಸಿ ಮಂಗಳವಿರಿಸಿ 

ಸಲಹು ನಮ್ಮನು ಪಾವನನೆ- 

(ಎ೦ದು ಹಾಡುತ್ತಿರುವಷ್ಟರಲ್ಲಿ ನಾಲ್ಕು ಮಂದಿ ಭಜನೆ ಮೇಳದವರು 
ಶಂಭುಲಿಂಗನನ್ನು ಸುತ್ತಿಸುತ್ತ ಗೆಜ್ಜೆ ಹೆಜ್ಜೆಗಳ ಕುಣಿಸುತ್ತ ರಂಗ ಪ್ರವೇಶ 
ಮಾಡುವರು.) 

ಶರಣೆನ್ನಿರೋ ಶರಣೆನ್ನಿರೋ 

ಶಂಭುಲಿಂಗ ಶಿವಗೆ ಶರಣೆನ್ನಿರೋ 

ಕೈಲಾಸಗಿರಿ ಮ್ಯಾಲೆ 

ಗೌರಿಗಂಗೆಯರಿರಿಸಿ 

ಸಂತಸದಿಂದಲಿ ನಲಿವ ಶಿವಗೆ 

ಗರಳ ಕೊರಳಲಿ ಇರಿಸಿ 


ಭಾಗವತ 


ಸರ್ಪಭೂಷಣ ಧರಿಸಿ 

ಲೋಕವ ಪಾಲಿಪ ಶಿವನಿಗೆ ಶರಣೆನ್ನಿ 

ಬೇಡಿ ಬೇಡಿದ ವರವ 

ನೀಡಿ ಸಲಹುವ ನಮ್ಮ 

ಶಂಭೂಲಿಂಗನ ಪಾದಕ್ಕೆ ಶರಣೆನ್ನಿ 

(ಮೇಳದವರಿಗೆ) ಅಪ್ಪಾ ನಿಮ್ಮ ಭಜನೆ ಮುಗಿದಿದ್ದರೆ ನೀವಿನ್ನು 
ದಯಮಾಡಿ. (ಎಂದು ಹೇಳಿ ಪ್ರೇಕ್ಷಕರ ಕಡೆ ತಿರುಗಿ) ಇಂತಹ 
ಶಂಭುಲಿಂಗನ ಮಹಾಭಕ್ತನಾಗಿದ್ದ ಮಲ್ಲನಗೌಡ ಮತ್ತು ಅವನ 
ಮಡದಿ ರುದ್ರವ್ವನ ಮಗಳು ಮಾದೇವಿ ಕಥೇನ ನಿಮಗೆ ಆಡಿ 
ತೋರಿಸಬೇಕೆಂದಿದ್ದೇವೆ. ಪ್ರೇಕ್ಷಕರು ಕೇಳುವಂತಾಗಬೇಕು. 
ಅಣ್ಣಾ....ನಿನ್ನ ಪ್ರಾರ್ಥನೆ ಪುರಾಣ ಸಾಕು ಮಾಡಿ ಆಟ ಆರಂಭ 
ಮಾಡು. ಆ ಮಾದೇವಿ ಯಾರೂಂತ ಮೊದಲು ಹೇಳಿ ಹೋಗು. 
(ಹೆಜ್ಜೆ ಗತ್ತುಗಳೊಂದಿಗೆ) 

ಹೇಳತ್ತೀನಿ ಕೇಳೋ ತಮ್ಮ 

ಮಾದೇವಿ ಕತೆ ನಿನಗೆ 

ಹೇಳತೀನಿ ಕೇಳೋ ತಮ್ಮ 

ಮಲ್ಲನಗೌಡನ ಮಡದಿ ರುದ್ರವ್ವ 

"ಮಕ್ಕಳಿಲ್ಲದ ಮನೆಯು 

ಸುಡುಗಾಡು ನನಗಾಯ್ತು 

ಮಕ್ಕಳ ಕೊಡು ನನಗೆ 

ಶಂಭು ಲಿಂಗನೆ ಶಿವನೆ, 

ಎಂದೆಂದು ಬೇಡುತ್ತ 

ವ್ರತವ ನೂರೆಂಟು ಮಾಡಿ ದಣಿದಳು ಸಾವ ಕೋರಿದಳು. 
(ಮಾತು) ಇಂತಹ ಅವಳ ಸ್ಥಿತಿಗೆ ಕರಗಿ ಮರುಗಿ ಶಂಭುಲಿಂಗ 
ಒಬ್ಬ ಪುತ್ರಿಯನ್ನು ಕರುಣಿಸಿದ. ಅರಮನೆಯಂತ ಅರಮನೇಲಿ 
ಸಂಭ್ರಮ ಸೊಕ್ಕಿ ಹರೀತು. ಸುಖ ದಳದಳ ಅರಳಿತು. ಮುದುಡಿ 
ಹೋಗಿದ್ದ ಗೌಡ ಗೌಡಿತಿಯ ಹೃದಯದ ತೋಟಗಳು ನಳನಳಿಸಿ 
ನಲಿಯಿತು. ಮಾದೇವನ ಕರುಣೆಯ ಪಸಾದವಾದವಳಿಗೆ 

ಮಾದೇವೀಂತ ಹೆಸರಿಟ್ಟರು. ಮಾದೇವಿ ಬೆಳೆದಳು ಬೆಳೆದಳು! 
ಮಲ್ಲಿಗೆಯ ಬಿಳುಪಾಗಿ, ರತಿಯ ರೂಪಾಗಿ, ಶಶಿಯ ಕಾಂತಿಯಾಗಿ, 
ಕೋಗಿಲೆಯ ಇಂಪಾಗಿ, ಗಾಳಿಯ ತಂಪಾಗಿ, ಚಿಕ್ಕೀಯ ಹೊಳಪಾಗಿ 
ಬೆಳೆದು ಪ್ರಾಯಕ್ಕೆ ಬಂದಳು. ಪ್ರಾಯದ ಮಗಳಿಗೆ ಮದುವೆ 
ಮಾಡುವ ಚಿಂತೆಯಲ್ಲಿದ್ದಾನೆ ಮಲ್ಲನಗೌಡ. 

(ಅಷ್ಟರಲ್ಲಿ ಹಿನ್ನೆಲೆಯಿಂದ ಭಾಗವತಪ್ಪ ಭಾಗವತಪ್ಪ..... ಎಲ್ಲಿದ್ದೀಯ..... 
ಸ್ವಲ್ಪ ಬೇಗ ಬಾ... ಮಲ್ಲನಗೌಡ ಒಡೆಯರು ತುರ್ತಾಗಿ ಬರಬೇಕಂತ 
ಹೇಳಿದ್ದಾರೆ ಎಂದು ಹೇಳುತ್ತ ಗೌಡನ ಕಡೆಯ ವ್ಯಕ್ತಿ ಪ್ರವೇಶಿಸುತ್ತಾನೆ) 
ಭಾಗವತಪ್ಪ ನೀನು ಈ ಕೂಡಲೇ ಬರಬೇಕಂತ ಒಡೆಯರ 
ಅಪ್ಪಣೆ ಆಗಿದೆ. ನಿನ್ನೊಟ್ಟಿಗೆ ಏನೋ ಮಾತಾಡಬೇಕೆಂತ ಹಾದಿ 
ಕಾಯ್ತಿದ್ದಾರೆ. ಬೇಗ ಬಾ ಹೋಗೋಣ. (ಹೋಗುವರು. 


೫ ೫% ೫% 


ದೃಶ್ಯ-2 


(ಗೌಡನ ಮನೆ, ಸಾಕಷ್ಟು ಶ್ರೀಮಂತಿಕೆಯ ಲಕ್ಷಣಗಳು ಕಾಣಿತ್ತಿವೆ. ರುದ್ರವ್ವ ಸಕಲಾಭರಣ ಭೂಷಿತೆಯಾಗಿದ್ದಾಳೆ. 
ಗೌಡನೂ ಶ್ರೀಮಂತಿಕೆಗೆ ತಕ್ಕ ಹಾಗೆ ಜರತಾರಿ ಅಂಚಿನ ಪಂಚೆ, ಬೆರಳಲ್ಲಿ ಉಂಗುರಗಳು, ಕಿವಿಯಲ್ಲಿ 
ಒಂಟಿಗಳು, ಕೈಯಲ್ಲಿ ಚಿನ್ನದ ಕಡಗ, ಗೌಡರು ಪಡಸಾಲೆ ಮಧ್ಯದಲ್ಲಿನ ತೂಗುಯ್ಯಾಲೆಯಲ್ಲಿ ನಿಧಾನವಾಗಿ 


ಜೀಕುತ್ತ ಚಿಂತಾಮಗ್ನರಾಗಿದ್ದಾರೆ. ಅವರಿಗೆ ಸ್ವಲ್ಪ ದೂರದಲ್ಲಿ ರುದ್ರವ್ವ ಕಂಬಕ್ಕೆ ಒರಗಿ ಕುಳಿತಿದ್ದಾಳೆ.) 
- ಎ ವಲ ನ್ಟ ವ ಕ ಎ 


ಗೌಡ 


ಗೌಡ 


(ಜೀಕುತ್ತಲೇ ವ್ಯಥೆಯ ದನಿಯಲ್ಲಿ) ರುದ್ರಾ...ಈಗೇನು ಮಾಡುವುದು? 
ಸಂತಾನವಿಲ್ಲದೆ ಸೊರಗಿ ಸೋತಿದ್ದ ನಮಗೆ ವಂಶಾಭಿವೃದ್ಧಿಗೆ 
ಮಗನನ್ನು ಕರುಣಿಸೆಂದು ಬೇಡಿದ ನಮಗೆ ಮಗಳನ್ನಾದರೂ 
ಕರುಣಿಸಿದ್ದಾನಲ್ಲ ಅನ್ನೋ ಸಂತೋಷವತ್ತು 

(ಧೈರ್ಯ ತುಂಬವ ಧ್ವನಿಯಲ್ಲಿ ಸಂತೋಷವಿತ್ತು ಅಂತ ಯಾಕಂತೀರಿ. 
ಈಗ ನಿಮಗೇನಾಗಿದೆ? ನಮ್ಮ ಮಗಳು ಮಾದೇವಿ ಈ ಲೋಕದ 
ಕೂಸಲ್ಲ. ಸಾಕ್ಷಾತ್‌ ಪಾರ್ವತಾ ತಾಯೀನೇ ಅಂತ ಆ ಸ್ವಾಮಿಗಳು 
ಹೇಳಲಿಲ್ಲವೇ? ಇವಳಿಂದ ನಮ್ಮ ವಂಶ ಉದ್ಧಾರ ಆಗುತ್ತೆ 
ಅಂತಲೂ ಹೇಳಲಿಲ್ಲವೇ? 

ಹೇಳಿದರು ರುದ್ರ ಆದರೆ ಅದರ ಜೊತೇಗೆ ಸ್ವಾಮಿಗಳು ಇನ್ನೂ 
ಒಂದು ಮಾತು ಹೇಳಿದ್ದನ್ನು ಮರೆತು ಬಿಟ್ಟೆಯಾ? ಮಾದೇವಿಗೆ 
ಮದುವೆಯಾದ ಕೂಡಲೇ ಗಂಡಾಂತರ ಇದೆ ಅಂದರು. ಆ 

ಭಾಗವತ 
ಗೌಡ 
ಭಾಗವತ 


ಗೌಡ 


ಭಾಗವತ 


ಗೌಡ 


ಭಾಗವತ 


ಗೌಡ 

ಗಂಡಾಂತರ ಹೇಗೆ ಬರುತ್ತೋ! ನಮ್ಮ ಮಗಳು ಮಾದೇವಿ 
ಭವಿಷ್ಯದ ಬಗ್ಗೆ ನನಗೆ ಚಿಂತೆಯಾಗಿದೆ.... ಅವಳಿಗೆ ಒಬ್ಬ 
ಅನುರೂಪವರನನ್ನು ಹುಡುಕಿ ಮದುವೆ ಮಾಡೋಣವೆಂದರೆ 
ಅವಳಿಗೆ ಯೋಗ್ಯನಾದ ವರ ಸಿಗಲಿಲ್ಲ ಅನ್ನೋ ಚಿಂತೆ ಒಂದಾದರೆ, 
ಸಿಕ್ಕಿ ಮದುವೆಯಾದರೆ ಎಂಥ ಗಂಡಾಂತರ ಎದುರಾಗುವುದೋ 
ಅನ್ನೋ ಭಯ ಬೇರೆ. 

(ಭಾಗವತನ ಪ್ರವೇಶ) 

ಅಡ್ಡಬಿದ್ದೆ ಒಡೇರ ಹೇಳಿ ಕಳಿಸಿದರಂತೆ ಅಪ್ಪಣೆಯಾಗಬೇಕು. 
ಬುದ್ದಿವಂತ. ನಮ್ಮ ಸಮಸ್ಯೆಗೆ ನಿನ್ನಿಂದಲೇ ಪರಿಹಾರ ದೊರೀಬೇಕು. 
ನಾ ಎಷ್ಟರವನು ಒಡೆಯ. ಆದರೂ ನಿಮ್ಮ ಸಮಸ್ಯೆ ಏನೂ೦ತ 
ಹೇಳಿ. ನಾ ನನ್ನ ಕೈಯ್ಯಾರ ಏನಾದರೂ ಸಹಾಯ ಮಾಡಲಿಕ್ಕೆ 
ಆದರೆ ಮಾಡ್ತೀನಿ. 

ಅದೇ ಭಾಗವತಪ್ಪ ನಮ್ಮ ಮಾದೇವಿಯ ವಿಚಾರ ನಮಗೊಂದು 
ಸಮಸ್ಯೆಯಾಗಿದೆ. ಮದುವೆ ಮಾಡಿದರೆ ಒಂದು ಸಮಸ್ಯೆ, 
ಮಾಡದಿದ್ದರೆ ಒಂದು ಸಮಸ್ಯೆ 

ಗೌಡರೇ ಇದೇನು ಹೀಗೆ ಒಗಟಾಗಿ ಮಾತಾಡ್ತೀರಿ. ಬಿಡಿಸಿ ಹೇಳಿ. 
ಮಾದೇವಿಗೆ ಮದುವೆ ಮಾಡದೆ ಕನ್ಮೆಂಯಾಗಿಯೇ 
ಉಳಿಸಿಕೊಳ್ಳೋದು ನಮ್ಮ ದೊಡ್ಡ ಅಪರಾಧ. ಮದುವೆ ಮಾಡಿ 
ಕಳಿಸೋಣವೆಂದರೆ ಅವಳಿಗೊಂದು ಗಂಡಾಂತರ ಕಾದಿದೆ ಅಂತ 
ಸ್ವಾಮಿಗಳು ಅಪ್ಪಣೆ ಕೊಡಿಸಿದ್ದಾರೆ. ಇಂಥ ಸಮಯದಲ್ಲಿ ನಾವು 
ಏನು ಮಾಡಬೇಕೆನ್ನುವುದು ನಮಗೆ ತೋಚುತ್ತಿಲ್ಲ. 

ಅದಕ್ಕೆ ಒಂದು ಉಪಾಯವಿದೆ. ಸಿದ್ದಲಿಂಗ ಮಠದ ಮಹಂತ 
ಸ್ವಾಮಿಗಳ ಪಾದಕ್ಕೆ ಅರಿಕೆ ಮಾಡಿಕೊಂಡರೆ ಅವರೇ ಏನಾದರೂ 
ದಾರಿ ತೋರಿಸಿಯಾರು. ಸ್ವಾಮಿಗಳ ಮೇಲೆ, ಶಂಬುಲಿಂಗನ 
ಮೇಲೆ ಭಾರ ಹಾಕಿ ಮಾಡಬೇಕಾದದ್ದನ್ನು ಮಾಡಿ ಬಿಡಿ. 
ಆಗುವುದು, ಆಗಬೇಕಾದ್ದೆಲ್ಲ ಅವನಿಚ್ಛೆ. 

ಹಾಗಾದರೆ ನಾಳೆ ಹೊತ್ತಾರೆ ಸ್ವಾಮಿಗಳನ್ನು ಕ೦ಡು, ಅಪ್ಪನವರ 
ಆದೇಶ ಪಡೆದು ಬರೋಣ (ಗೌಡಪ್ಪನ ಕಡೆ ತಿರುಗಿ) ರುದ್ರ ನಾಳೆ 


ಭಾಗವತ 
ಗೌಡ 


ಭಾಗವತ 


ನಾವು ಹೂರಡುವುದಕ್ಕೆ ಎಲ್ಲ ಸಿದ್ಧತೆ ಮಾಡು. ಮಾದೇವಿ 
ನಮ್ಮೊಟ್ಟಿಗೆ ಬರಲಿ. ಸ್ವಾಮಿಗಳ ಹರಕೆಯಿಂದ ಮಾದೇವಿಯನ್ನು 
ಕಾಡುವ ಅನಿಷ್ಟಗಳು ದೂರವಾಗಲಿ. ಹಾಗೇ ಸ್ವಾಮಿಗಳೇ ಅವಳಿಗೆ 
ಯೋಗ್ಯನಾದ ವರನನ್ನು ಸೂಚಿಸಿಯಾರು. 

ಹಾಗೇ ಆಗಲಿ... ಸ್ವಾಮಿಗಳ ಹರಕೆ ಶಂಭುಲಿಂಗನ ಕರುಣೆ 
ನಮ್ಮ ಮೇಲೆ ಇದ್ದೇ ಇರುತ್ತೆ. ಬರುವಾಗ ಶಂಭುಲಿಂಗನ 
ದರ್ಶನವನ್ನೂ ಮಾಡಿ ಬರೋಣ. ನಮ್ಮ ಆಸೆಗಳು ಕೈಗೂಡಿದರೆ 
ಶಂಭುಲಿಂಗನ ಗುಡೀಲಿ ಸಾವಿರದೊಂದು ಲಿಂಗಗಳನ್ನು 
ಪ್ರತಿಷ್ಠಾಪಿಸೋಣ. 

ಹಾಗಾದರೆ ನನಗೆ ಅಪ್ಪಣೆಯಾಗಲಿ. ಹೊತ್ತಾರೆ ಎದ್ದು ಬರುತ್ತೇನೆ. 
ಭಾಗವತಪ್ಪ ನಿಲ್ಲು. ಆಸರು ತೀರಿಸಿಕೊಂಡು, ಉಂಡು 
ಹೋಗಬಹುದಲ್ಲ. | 

ಇಲ್ಲ ಗೌಡರೇ... ನಾನೀಗ ಹೋಗಬೇಕಿದೆ. ನನಗೆ ಅಪ್ಪಣೆಯಾಗಲಿ. 
(ಭಾಗವತ ಹೊರಡುತ್ತಾನೆ. ಗೌಡ, ರುದ್ರವ್ವ ಅವನು ಹೋದ ದಿಕ್ಕಿನತ್ತ 
ನೋಡುತ್ತಿರುತ್ತಾರೆ.) 

ದೃಶ್ಯ-3 


(ಗೌಡನ ಮನೆಯ ಹಿತ್ತಿಲಿಗೇ ಅಂಟಿಕೊಂಡಂತೆ ಇರುವ ಮಲ್ಲಿಗೆ ಬನ, ಮಾದೇವಿ ಸಪ್ಪೆ ಮೋರೆ ಹಾಕಿ 
ಕುಳಿತಿದ್ದಾಳೆ. ಪಕ್ಕದಲ್ಲಿ ಗೆಳತಿ ನೀಲ ಕೂತಿದ್ದಾಳೆ. ಇಬ್ಬರೂ ಸ್ವಲ್ಪ ಹೊತ್ತು ಒಬ್ಬರನ್ನೊಬ್ಬರು ನೋಡಿಕೊಳ್ಳುತ್ತಾರೆ. 
ನಂತರ ಮಾದೇವಿ ಮಾತಿಗೆ ತೊಡಗುತ್ತಾಳೆ.) 


ಮಾದೇವಿ 


ನೀಲ 

(ನಿಟ್ಟುಸಿರಿಟ್ಟು ನೀಲಾ ನನಗೆ ಅನ್ನಿಸುತ್ತೆ. ನಾನು ಹುಟ್ಟಬಾರದಿತ್ತು. 
ಅಂತ... ಅಪ್ಪಯ್ಯ, ಅವ್ವ ಪಡೋ ಸಂಕಟ ನೋಡುವುದಕ್ಕೆ 
ಆಗುತ್ತಿಲ್ಲ. ಬಾಯಿ ಬಿಟ್ಟು ಅವರ ಚಿಂತೆ ಏನುಂತ ತಿಳೀತಿಲ್ಲ. 
ನನ್ನ ಮದುವೇನೆ ಅವರ ಚಿಂತೆಗೆ ಕಾರಣವಾಗುವುದಾದರೆ ನನಗೆ 
ಮದುವೇನ ಬ್ಯಾಡಾಂತೀನಿ. ಹೇಗೂ ಅಪ್ಪಯ್ಯಗ ಗಂಡು ಮಗ 
ಇಲ್ಲ. ನಾನೇ ಗಂಡು ಮಗ ಅಂತ ತಿಳಿದುಕೊಬಾರದೇಕೆ? 
ಗೆಳತೀ ನೀನು ಸೂಚಿಸುವಷ್ಟು ಸುಲಭವಲ್ಲ ಪರಿಹಾರ. ನೀ 
ಹೀಗೆ ಮದುವೇನೇ ಆಗದೆ ಕೊತರೆ ಊರ ಮಂದಿ ಬಾಯಿಗಳು 
ಸುಮ್ಮನಿರಲಾರವು. ಈಗಲೇ ಮಂದಿ ನಾಲಗೆಗಳು ಹುಚ್ಚಾಪಟ್ಟೆ 
ಹೊರಳಾಡಿವೆ. ಲಂಗುಲಗಾಮು ಇಲ್ಲದೆ ಮಾತಿನ ಕುದುರೆಗಳು 
ಹೊರ ಬಿದ್ದಿವೆ... ನೀನು ಯಾಕೆ ಚಿಂತೆ ಮಾಡ್ತಿ. ನಿನ್ನಂತ 
ಚೆಲುವೀಗೆ ಅರಸು ಕುಮಾರನೇ ಬರ್ತಾನೆ. 


ಮಾದೇವಿ 


ನೀಲ 


ಮಾದೇವಿ 


ನೀಲ 


ಮಾದೇವಿ 


ನೀಲ 


ಮಾದೇವಿ 


ನನ್ನ ಪ್ರೀತಿಯ ಗೆಳತಿ, ನನ್ನ ವಿಚಾರವಾಗಿ ಎಷ್ಟು ಆಸೆ ತುಂಬಿ 
ಮಾತಾಡ್ತಿ. 

ಬರೀ ಮಾತಲ್ಲ. ನನಗೆ ಭಾಗವತಪ್ಪ ಸಿಕ್ಕಿ ಎಲ್ಲ ಹೇಳಿದ. ಮೊನ್ನೆ 
ಸ್ವಾಮಿಗಳ ಹತ್ತಿರ ಹೋಗಿದ್ದರಲ್ಲ. ನಿನ್ನನ್ನು ಹರಸಿ, ನೀನು ಹೊರಗೆ 
ಹೋದ ಮೇಲೆ ಸ್ವಾಮಿಗಳು ಅಪ್ಪಣೆ ಕೊಡಿಸಿದರಂತೆ, ನಿನಗೆ 
ಅರಸು ಕುಮಾರನೇ ಗಂಡನಾಗ್ದಾನೇಂತ. 

ನೀಲ ನೀನು ಎಷ್ಟೇ ಹೇಳು ನನಗೆ ನನ್ನ ಭವಿಷ್ಯದ ಬಗ್ಗೆ ಹೆದರಿಕೆ 
ಆಗಿದೆ. ಅನಿಷ್ಟ ಕನಸುಗಳಿಂದ ತತ್ತರಿಸಿ ಹೋಗಿದ್ದೇನೆ. 
ಅಷ್ಟೊಂದು ನೊಂದುಕೊಳ್ಳಬೇಕಾದ ಅಗತ್ಯವಿಲ್ಲ. ಅವೆಲ್ಲ ಬರೀ 
ಕನಸುಗಳು. ಕನಸುಗಳು ನಿಜವಾಗುವುದಿಲ್ಲ. ನಿನಗೆ ಒಳ್ಳೆಯದೇ 
ಆಗುತ್ತದೆ. ಆಡುವವರ ಬಾಯಿಗೆ ಬೀಗ ಬಿದ್ದು, ಅವರು ಬೆಚ್ಚಿ 
ಬೀಳುವಂತಹ ಅದೃಷ್ಟ ನಿನ್ನದಾಗುತ್ತದೆ. 

(ಹಿನ್ನಲೆಯಲ್ಲಿ ಕೇಳ್ರಪೋ ಕೇಳ್ರಿ...ಇಂದ್ರಪುರದ ಅರಸರ ನಿರೂಪ 
ಏನೆಂದರೆ.....ಎಂದು ಕೇಳಿಸುತ್ತದೆ.) 

(ಬೆಚ್ಚಿ ನೀಲ... ಅದೇನು ನೋಡು. ಡಂಗುರದವನು ಏನನ್ನೋ 
ಸಾರುತ್ತಿದ್ದಾನೆ. ಈ ಊರಿಗೂ ಇನ್ನೇನು ಬರಲಿದೆಯೋ....ದೇವರೇ! 
ಗೆಳತಿ ಇದೇನು ನಿನ್ನ ಆಲೋಚನೆ. ಯಾವಾಗಲೂ ಅನಿಷ್ಟದ 
ಆಲೋಚನೆ......ಹತಾಶೆಯ ಭಾವನೆಗಳು! ಒಳ್ಳೆಯದನ್ನು 
ಆಲೋಚಿಸುವುದಕ್ಕೇ ಆಗುವುದಿಲ್ಲವೇ ನಿನಗೆ? ಸ್ವಲ್ಪ ನೆಮ್ಮದಿಯಿಂದ 
ಸುಮ್ಮನಿರು. ನಾನು ಹೋಗಿ ವಿಚಾರಿಸಿಕೊಂಡು ಬರುತ್ತೇನೆ. 
ಸರಿ ನೀನು ಹೋಗು. ಹೋಗಿ ವಿಷಯ ಏನೆಂದು ಸರಿಯಾಗಿ 
ವಿಚಾರಿಸಿಕೊಂಡು ಬಾ. (ಹೋಗುತ್ತಾಳೆ) ಮುಂದುವರೆಸುತ್ತಾ 
ತನ್ನೊಳಗೆ ಓ ಶಿವನೇ ಈ ಕನಸುಗಳೇಕೆ ನನ್ನನ್ನು ಹೀಗೆ 
ಕಾಡುತ್ತಿವೆ... ಅಬ್ಬ! ಎಂತಹ ಕನಸು! ನೀಲಿ ಕುದುರೆ ಮೇಲೆ 
ಬೆಳ್ಳಿಂಗಳು ಸವಾರಿ ಮಾಡುತ್ತಾ ನನ್ನ ಕೋಣೆಗೆ ಬಂದ. ಬಿಗಿದ 
ಬಾಗಿಲುಗಳು ತಾವೇ ತೆರೆದುಕೊಂಡವು. ಬಂದವನೇ ಜಿಗಿದು 
ಒಳನುಗ್ಗಿ ನನ್ನನ್ನು ಎತ್ತಿಕೊ೦ಡು ಕುದುರೆಮೇಲೆ ಕೂರಿಸಿಕೊಂಡು 
ಓಡಿದ ಓಡಿದ....ಓಡುತ್ತಲೇ ಇದ್ದ....ಎಲ್ಲಿಗೆ೦ತ ತಿಳೀಲಿಲ್ಲ. ದಟ್ಟ 


ಎ 

ನೀಲ 


ಮಾದೇವಿ 


ನೀಲ 


ಮಾದೇವಿ 


ನೀಲ 


ಕಾಡು. ನೇತಾಡುವ ಹಾವು. ರಾಕ್ಷಸ ಮರಗಳು ಭಯಂಕರ 
ಕೂಗುಗಳು... ಘೋರ ಪುಪಾತಗಳು!.... ಗದಗುಡುತ್ತಿದ್ದೆ. ಗಟ್ಟಿಯಾಗಿ 
ಅವನನ್ನು ಅಪ್ಪಿದೆ... ಅವನು ಮಾತ್ರ ಸಲೀಸಾಗಿ ಜಿಗಿಯುತ್ತಿದ್ದ... 
ಎಲ್ಲಿಗೆಲ್ಲಿಗೋ ಹೋಗುತ್ತಿದ್ದ... ನದೀ ಬೆಟ್ಟ ಗುಡ್ಡ... ಇನ್ನೂ 
ದೂರ....ದೂರ! ತೇಲುವ ಮೋಡಗಳಾಚೆ.... ಲಕ್ಷ ಲಕ್ಷ ನಕ್ಷತ್ರ 
ನಗರಿಗಳಾಚೆ.... ಓಹ್‌... ಹೋಗುತ್ತಲೆ ಇದ್ದ... ಆಮೇಲೆ... 
ಆಮೇಲೆ....ಯಾವುದೋ ದೈತ್ಯ ಮಿಂಚೊಂದು ಫಳಕ್ಕೆನಿಸಿ 
ಮರೆಯಾಯಿತು. ಚಿಟ್ಟನೆ ಚೀರಿದೆ... ಅವನಿಲ್ಲ. ಕುದುರೆಯಿಲ್ಲ. 
ನಾನೊಂದು ಪ್ರಪಾತದೊಳಗೆ ಬಿದ್ದಿದ್ದೇನೆ. ನೂರೆಂಟು ರಾಕ್ಷಸ 
ಬಾಯಿಗಳು... ಗವ್ವೆನುವ ಕತ್ತಲು!.....ಏನು..... ಏನು.....ಇದೆಲ್ಲ 
ಏನಾಗುತ್ತಿದೆ... ಇದರ ಅರ್ಥವೇನು)... ನನಗೇನಾಗುತ್ತಿದೆ? 
ನಾನೇಕೆ ಹೀಗೆ ಆಗಿದ್ದೇನೆ? (ಎಂದು) ಕುಸಿದು ಕುಳಿತುಕೊಳ್ಳುತ್ತಾಳೆ. 
ಗೆಳತಿ....ಗೆಳತಿ....(ಗೆಲುವಿನಿಂದ) ಒಂದು ಸಂತೋಷದ ಸುದ್ದಿ. ಆ 
ಡಂಗುರದವ ಊರಿನ ಬೀದಿ ಬೀದಿಗಳಲ್ಲಿ... ಊರೂರುಗಳಲ್ಲಿ 
ಏನು ಸಾರುತ್ತಿದ್ದಾನೆ ಗೊತ್ತೆ? 

(ಉತ್ತರವಿಲ್ಲ) 

(ಆಶ್ಚರ್ಯದಿಂದ) ಅರೆ ನಾನು ಮಾತಾಡಿಸುತ್ತಿದ್ದರೆ ನೀನು ಹೀಗೆ 
ಮೌನವಾಗಿ ಕುಳಿತರೆ ನಾನೇನು ಮಾಡಬೇಕು. ತಲೆಯ ಮೇಲೆ 
ಆಕಾಶ ಕಳಚಿ ಬಿದ್ದಂತೆ ಕೂತಿರುವೆಯಲ್ಲ....ಮಾತಾಡು....ಹೋಗಲಿ 
ನಾನಾಡುವ ಮಾತನ್ನಾದರೂ ಕೇಳಿಸಿಕೋ. 

(ನಿರ್ಲಿಪ್ತತೆಯಿಂದ) ಹೂಂ ಹೇಳು... ಅದೇನು ಹೇಳುತ್ತೀಯೋ 
ಕೇಳುತ್ತೇನೆ. 

(ಉತ್ಸಾಹದಿಂದ) ಇಂ೦ದ್ರಪುರದರಸುಕುಮಾರರು ಮದುವೆ 
ಯಾಗಲಿದ್ದಾರಂತೆ. ಆದರೆ ಅವರು ಯಾವ ರಾಜಕುಮಾರಿಯನ್ನು 
ತೋರಿಸಿದರೂ ಕನಸಿನಲ್ಲಿ ಕಂಡ ಚೆಲುವಿಯನ್ನೇ ಮದುವೆ 
ಯಾಗಬೇಕೆಂದು ಹಟ ಹಿಡಿದಿದ್ದಾರಂತೆ. ಆ ಚೆಲುವೀನ ಪತ್ತೆ 
ಹಚ್ಚೋಕೋಸ್ಕರ, ವಯಸ್ಸಿಗೆ ಬಂದ...ಹೆಣ್ಣು ಮಕ್ಕಳೆಲ್ಲರೂ 
ಅವರಮನೆಗೆ ಬರಬೇಕೆಂದು ಆದೇಶವಾಗಿದೆ ಯಂತೆ. 

ಮಾದೇವಿ 


ನೀಲ 


ಮಾದೇವಿ 


ನೀಲ 


ಮಾದೇವಿ 


ನೀಲ 


ಮಾದೇವಿ 


ತಂದೆತಾಯಿಗಳೊಂದಿಗೆ ಯಾರೊಬ್ಬರೂ ಬಿಡದೆ ನಾಳೆಯೇ ಅಲ್ಲಿಗೆ 
ಸೇರಬೇಕಂತೆ. ಯಾರೊಬ್ಬರು ತಪ್ಪಿದರೂ ತಲೆ ದಂಡವಂತೆ!! 
ಅಯ್ಯಯೋ....ಹಾಗಾದರೆ ಈಗೇನು ಮಾಡುವುದು ನೀಲ. 
ಅಪ್ಪಯ್ಯ ಅವ್ಚ್‌ಗೆ ಮತ್ತೊಮ್ಮೆ ಸಂಕಟ ಗಂಟುಬಿತ್ತಲ್ಲೆ. 
ಸಂಕಟವೇನು ಬಂತು! ನಿನ್ನ ಅದೃಷ್ಟ ಕೂಡಿ ಬಂತು ಅನ್ನು. 
ನಿನ್ನಂಥ ಚೆಲುವಿ ಈ ಲೋಕದಲ್ಲೇ ಇಲ್ಲ. ಅರಸುಕುಮಾರ 
ನಿನ್ನನ್ನು ವರಿಸದೆ ಇನ್ಯಾರನ್ನು ವರಿಸಿಯಾನು? ಸುಮ್ಮನೆ 
ಆಲೋಚನೆಗಳನ್ನು ಬಿಟ್ಟು ಅಪ್ಪಯ್ಯನ ಜೊತೆಗೆ ಹೊರಡುವುದನ್ನು 
ಯೋಚಿಸು. 

ನೀನೊಬ್ಬಳು ಸರಿಯಾಗಿ ಗಂಟು ಬಿದ್ದೆ. "ಬೆಕ್ಕಿಗೆ ಚೆಲ್ಲಾಟ, ಇಲ್ಲಿಗೆ 
ಪ್ರಾಣ ಸಂಕಟ' ಅಂದ ಹಾಗೆ ಆಯಿತು. 

ಶುಭವಾಗುತ್ತೆ ಗೆಳತಿ....ಅರಸುಕುಮಾರನ ಕೈ ಹಿಡಿಯುವ ಯೋಗ 
ನಿನಗಿದೆ. 

ನೀಲ, ನೀನು ಎಷ್ಟೇ ಹೇಳಿದರೂ ಇದರಿಂದಾಗುವ 
ಪರಿಣಾಮಗಳು ನೆಟ್ಟಗಾಗುವುದಿಲ್ಲವೆನಿಸುತ್ತಿದೆ.....ಒ೦ದು ವೇಳೆ 
ನನಗೇನಾದರೂ ಆದರೆ...ನನ್ನ ಪ್ರೀತಿಯ ಗೆಳತಿ, ಮಲ್ಲಿಗೆ ಬನದ 
ಒಂದು ಮೂಲೆಯಲ್ಲಿ ಏಳು ಸುತ್ತಿನ ಮಲ್ಲಿಗೆಯ ಗಿಡವೊಂದನ್ನು 
ಬೆಳೆಸು. ಅದರೊಳಗೆ ಬಂದು ನಾನಿರುತ್ತೇನೆ. 

(ಸಿಟ್ಟಿನಿಂದ) "ಶುಭನುಡಿಯೆ ಶಕುನದ ಹಕ್ಕಿ' ಎ೦ದರೆ ಏನೆಲ್ಲ 
ಹೇಳುತ್ತೀ... ಇನ್ನು ಮುಂದೆ ಹೀಗೆ ಮಾತಾಡಿದರೆ ನನ್ನ ಮೇಲಾಣೆ! 
ಅಬ್ಬ! ಎಷ್ಟು ಕೋಪವೇ ನೀಲ... ಆಯಿತು ಇನ್ನು ಹೀಗೆ 
ಮಾತಾಡುವುದಿಲ್ಲ...ನಡೆ ಬಹಳ ಹೊತ್ತಿನಿಂದ ಇಲ್ಲೇ ಇದ್ದೇವೆ. 
ಅವ್ವನಿಗೆ ಗಾಭರಿಯಾದೀತು. (ಹೊರಡುವರು) 


೫ ೫% ೫% 

ದೃಶ್ಯ-4 


(ಗೌಡನ ಮನೆ ಅಲಂಕೃತವಾಗಿದೆ. ರುದ್ರವ್ವ, ಗೌಡ ಯಾರದೋ ನಿರೀಕ್ಷೆಯಲ್ಲಿದ್ದಾರೆ. ಪ್ರತಿಸಲವೂ ಬಾಗಿಲ 
ಕಡೆ ಕಣ್ಣು ಹಾಯಿಸುತ್ತಾರೆ) 


ರುದ್ರಪ 


ಭಟರು 


(ಗಂಡನ ಕಡೆ ತಿರುಗಿ) ಇವತ್ತು ಪ್ರಭುಗಳು ಬರುವುದು ಖಾತ್ರಿ 
ತಾನೇ!..... ಏನೂಂದ್ರೆ ನಮ್ಮ ಮಾದೇವಿ ಎಷ್ಟು ಅದೃಷ್ಟ 
ಮಾಡಿರಬೇಕಲ್ಲ. ಅರಸುಕುಮಾರರು ಮೆಚ್ಚಿ ತಾವಾಗಿ ನಮ್ಮ 
ಹುಡುಗೀನ ಕೇಳಿದರೂಂದ್ರೆ ಅದೇನು ಸಾಮಾನ್ಯವೇ? 

ನಿನಗೆ ಗೊತ್ತಿಲ್ಲ ಅರಸರ ಸಂಬಂಧ ಅಂದ್ರೆ ಅಪಾಯಾನ ಉಡೀಲಿ 
ಹಾಕಿಕೊಂಡಂತೆ! ನಾಳೆ ಏನಾದರೂ ಹೆಚ್ಚು ಕಡಿಮೆಯಾದರೆ 
ತಲೆ ಉರುಳಿ ಬೀಳುತ್ತೆ. 

ಆದರೆ ನಾವು ನಿರಾಕರಿಸುವಂತೆಯೂ ಇಲ್ಲ. ಮಕ್ಕಳನ್ನು ಕೋರಿ 
ಆತಂಕಗಳನ್ನು ಎದೆ ತುಂಬಿಕೊಂಡೆವು. 

“ಮಲ್ಲನಗೌಡರ ಮನೆ ಇದೇ ಏನು?” ಎಂದು ಕೇಳುತ್ತಿರುವುದು 
ಕಿವಿಗೆ ಬೀಳುತ್ತದೆ. ಬಂದರು ಎಂದು ಕಾಣುತ್ತದೆ ಸ್ವಲ್ಪ 
ಎಚ್ಚರಿಕೆಯಿಂದ ಮಾತನಾಡಿ (ಎಂದು ಹೇಳುತ್ತಾ ಒಳಗೆ ಹೋಗುವಳು) 
(ಪ್ರವೇಶಿಸಿ ತಮ್ಮ ಕೈಲಿದ್ದ ವಸ್ತ್ರಾಭರಣಗಳನ್ನು ಗೌಡನ ಮುಂದೆ ಇರಿಸಿ 
ನಮಸ್ಕರಿಸುತ್ತಾರೆ) ಸ್ವಾಮಿ ನಮ್ಮ ಪ್ರಭುಗಳು ಇವನ್ನು ನಿಮಗೆ ಒಪ್ಪಿಸಿ 

ಮಲ್ಲನಗೌಡ 


ಭಟ 
ಮಲ್ಲನಗೌಡ 
ಭಟ 


ಮಲ್ಲನ ಗೌಡ 
ರುದ 
ಮಲ್ಲನ ಗೌಡ 


(4 


3 


ಈ ರಾಯಸವನ್ನು ಕಳಿಸಿಕೊಟ್ಟಿದ್ದಾರೆ. ಇದಕ್ಕೆ ಈ ಕೂಡಲೇ 
ತಮ್ಮೊಪ್ಪಿಗೆಯನ್ನೂ ಬರೆದು ಕೊಡಬೇಕಂತೆ. 

ನಿಮ್ಮ ಪ್ರಭುಗಳು ನಮಗೆ ತೋರಿಸುತ್ತಿರುವ ಗೌರವಕ್ಕೆ ನಾವು 
ಕೃತಾರ್ಥರಾದೆವೆಂದು ತಿಳಿಸಿ. ಒಂದೆರಡು ದಿವಸಗಳಲ್ಲಿ ನಾವು 
ಖುದ್ದಾಗಿ ಬಂದು ಪ್ರಭುಗಳನ್ನು ಕಾಣುತ್ತೇವೆಂದು ಹೇಳಿ. 
ಆಗಬಹುದು ಮಹಾಸ್ವಾಮಿ. 

ನಮ್ಮ ಆತಿಥ್ಯವನ್ನು ಸ್ವೀಕರಿಸಿ ಹೋಗಿ. 

ಕ್ಷಮಿಸಬೇಕು. ಸಂಜೆಯೊಳಗಾಗಿ ಹಿಂತಿರುಗಬೇಕೆಂಬ ಆದೇಶವಿದೆ. 
ಹೋಗಿ ಬರುತ್ತೇವೆ. 

(ಹೋಗುವರು) 

ಭಟರು ಹೋಗುತ್ತಾರೆ. ಮಲ್ಲನ ಗೌಡ ಅವರು ಹೋದ ದಿಕ್ಕಿನಿಂದ 
ಹೊರಳಿ ಮಡದಿ ರುದ್ರವ್ವನನ್ನು ಕೂಗುತ್ತಾರೆ. 

ರುದ್ರ... ರುದ್ರ... (ರುದ್ರವ್ವ ಬರುತ್ತಾಳೆ.) 

ಕರೆದಿರೇನು? 

ಹೌದು ರುದ್ರ ಪ್ರಭುಗಳ ಆದೇಶವನ್ನು ಕೇಳಿಸಿಕೊಂಡಿರಬೇಕಲ್ಲ.... 
ಈಗ ಅವರಿಗೆ ಏನುತ್ತರ ಕೊಡಬೇಕು. ಜಾತಿ ನಮ್ಮದಲ್ಲ ನೀತಿ 
ನಮ್ಮದಲ್ಲ. ಅರಸರ ಆಸೆಗಳಿಗೆ , ಆಟಗಳಿಗೆ ನಾವು ಕಾಯಿಗಳಾ 
ಗಬೇಕೆ? ಅಲ್ಲದೆ ಭವಿಷ್ಯವಾಣಿಯ ಪ್ರಕಾರವಾಗಿ ಮದುವೆ 
ಬಲವಂತವಾಗಿ ಆದರೂ ಅರಸುಕುಮಾರರಿಗೆ ಏನಾದರೂ ಅನಿಷ್ಟ 
ಸಂಭವಿಸಿದಲ್ಲಿ ನಮ್ಮ ಮಾದೇವಿಯ ಕಾಲ್ಗುಣವೇ ಕಾರಣವೆಂದು 
ತೀರ್ಮಾನವಾಗದಿರದು. ನಮ್ಮನ್ನು ಆಗ ಸುಮ್ಮನೆ ಬಿಟ್ಟಾರೇನು? 
ಮತ್ತೆ ಹಾಗಾದರೆ ಇದಕ್ಕೆ ದಾರಿಯೇನು? 

ನನಗೇನೂ ಹೊಳೆಯುತ್ತಿಲ್ಲ. ಆ ಶಂಭುಲಿಂಗನೇ ದಾರಿ 
ತೋರಬೇಕು. 

ನಮ್ಮ ಮಾದೇವಿಯನ್ನೇ ಕರೆದುಕೇಳೋಣ. ಅವಳು ಜಾಣೆ. 
ಅವಳ ಮನಸ್ಸು ಏನಿದೇ೦ತ ತಿಳಿಯಲಿಕ್ಕಾದರೂ ಆಗುತ್ತೆ. ನಾನೇ 
ಹೋಗಿ ಕರೆದು ತರುತ್ತೇನೆ. (ಹೋಗುವಳು) 

(ಸ್ವಗತ) ಶಂಭುಲಿಂಗನು ಹೀಗೇಕೆ ಪರೀಕ್ಷೆ ಮಾಡುತ್ತಿದ್ದಾನೆ. ಜಾತಿ 
ಸಮಸ್ಯೆಯನ್ನೂ ಮೀರಿ ಮಗಳನ್ನು ಅರಸರಿಗೆ ಒಪ್ಪಿಕೊಟ್ಟರೂ 
ಗಂಡಾಂತರದ ಭೀತಿಯಿಂದ ಬಿಡಿಸಿ ಕೊಳ್ಳಲಾಗದಿದ್ದೇನೆ. 
ಅರಸರಿಗೇನು ಒಬ್ಬರೇ ಇಬ್ಬರೇ ಹೆಂಡತಿಯರು! ಚೆಲುವಾಗಿ 
ಕಂಡವರೆಲ್ಲರನ್ನೂ ಎಳೆತಂದು ಕೂಡಿ ಹಾಕಿಲೊಳ್ಳುವ, 
ಪ್ರವೃತ್ತಿಯಿರುವಾಗ ಮಾದೇವಿಯ ಭವಿಷ್ಯವೂ ನನಗೆ ಭಯಾನಕ 
ವೆನಿಸುತ್ತಿದೆ.... ಓ ದೇವರೇ ನನ್ನ ಮಾದೇವಿಯ ಬದುಕು 
ಹಾಳಾಗದಿರಲಿ. 

(ರುದ್ರವ್ವ ಮಾದೇವಿಯೊಂದಿಗೆ ಪ್ರವೇಶಿಸುತ್ತಾಳೆ) 

(ವಿನಯದಿಂದ) ಅಪ್ಪಯ್ಯ ಕರೆದಿರಂತೆ, ಏನು ವಿಷಯ ಹೇಳಿ 
ಅಪ್ಪಯ್ಯ. 

ಮಗಳೆ ನಮ್ಮ ಮೇಲೊಂದು ದೊಡ್ಡ ಸಮಸ್ಯೆ ಎರಗಿದೆ. ನೀನು 
ಹೇಗೆ ಅದನ್ನು ಪರಿಹಾರ ಮಾಡ್ತೀಯೋ ನೋಡು. 
ನಮಗೇನು ಅಂತ ಸಮಸ್ಯೆ ಅಪ್ಪಯ್ಯ... ನಿಮಗಿ೦ತ ನಾನೇನು 
ದೊಡ್ಡವಳೇ? ಹಿರಿಯರಾದ ನಿಮಗೇ ಪರಿಹಾರ ಹೊಳೆಯ 
ದಿರುವಾಗ ನಾನೇನು ಮಾಡಬಲ್ಲೆ. 

ನಿನಗೇ ಗೊತ್ತಿದೆಯಲ್ಲ ಮಾದೇವಿ. ಅರಸುಕುಮಾರರು ನಿನ್ನ 
ಮೇಲೆ ಮೋಹಗೊಂಡಿದ್ದಾರೆ. ನಿನ್ನನ್ನೂ ಮದುವೆಯಾಗುವ 
ನಿರೂಪದೊಂದಿಗೆ ಈ ವಸ್ತಾಭರಣ ಕಾಣಿಕೆಯನ್ನೂ ಕಳಿಸಿದ್ದಾರೆ. 
ಮನಸ್ಸಿಲ್ಲದ ಮನಸ್ಸಿನಿಂದ ಧಿಕ್ಕರಿಸಲಾರದ ಅಸಹಾಯಕತೆಯಿಂದ, 
ತಿರಸ್ಕರಿಸಿದರೆ ಉದ್ದಟತನವೆಂದು ಭಾವಿಸಿಯಾರೆಂಬ ಭೀತಿಯಿಂದ 
ಇರಿಸಿಕೊಂಡಿದ್ದೇನೆ. ಇನ್ನೆರಡು ದಿನಗಳಲ್ಲಿ ನಮ್ಮ ಒಪ್ಪಿಗೆಯನ್ನು 
ತಿಳಿಸಲೇಬೇಕು. ತಿರಸ್ಕರಿಸಿದ ಪಕ್ಷದಲ್ಲಿ ನಮಗೆ ಉಳಿಗಾಲವಿಲ್ಲ. 
ಹಾಗೆಂದು ಅರಸರ ಸಂಬಂಧಕ್ಕೆ ನನ್ನ ಒಲವೂ ಇಲ್ಲ. 
ಅಪ್ಪಯ್ಯ ಈ ದಿನಗಳಲ್ಲಿ ನಿಮ್ಮ ಸಂಕಟವನ್ನು ಗಮನಿಸುತ್ತಲೇ 
ಬಂದಿದ್ದೇವೆ. ನನ್ನ ವಿಚಾರವಾಗಿ ನನಗೇ ಹೇಳಲಾಗದ 
ಯಾವುದೋ ವಿಚಾರವೊಂದು ನಿಮ್ಮನ್ನು ಕಾಡುತ್ತಿದೆಯೆಂದು 
ನಾನು ಬಲ್ಲೆ..... ನಾನು ಹುಟ್ಟಿ ನಿಮ್ಮ ನೆಮ್ಮದಿ, ಸುಖಗಳನ್ನೂ 


ಮಾದೇವಿ 


ಮಲ್ಲನಗೌಡ 


ಹಾಳು ಮಾಡಿದೆನೆಂಬ ನೋವು ನನ್ನನ್ನೂ ಹಿಂಸಿಸುತ್ತಿದೆ.... 
ಬಾಯಿಬಿಟ್ಟು ನಿಮ್ಮ ಮನಸ್ಸಿನೊಳಗಿನ ನಿಗೂಢ ನೋವು 
ಯಾವುದೆಂದು ತಿಳಿಸಿ. ನಾನು ನಿಮ್ಮ ಮಗಳಲ್ಲವೇ? ನಿಮ್ಮ ಕಷ್ಟ 
ಸುಖಗಳಲ್ಲಿ ನನಗೂ ಸರಿಪಾಲಿರಬೇಕಲ್ಲವೇ.... (ಅವ್ವನ ಕಡೆ ತಿರುಗಿ) 
ಅವ್ವ.... ನೀವಾದರೂ ಹೇಳಿ. ನಿಮ್ಮನ್ನು ಕಾಡುತ್ತಿರುವ ಸಮಸ್ಯೆ 
ಏನೆಂದು ತಿಳಿದದ್ದೇ ಆದರೆ... ಅದಕ್ಕೆ ಸಮಾಧಾನ ನನ್ನಿಂದ 
ಸಾಧ್ಯವಾದೀತು. 

ಅಂಥಾದ್ದೇನೂ ಇಲ್ಲ ಮಗಳೆ....ಸದ್ಯಕ್ಕೆ ಅದೆಲ್ಲವನ್ನು ನಮ್ಮ 
ಉಡಿಯಲ್ಲೇ ಇರಲಿ ಬಿಡು. ಈಗ ನಿನ್ನ ಮದುವೆಯ ವಿಚಾರವಾಗಿ 
ನಿನ್ನ ಅಭಿಪ್ರಾಯವೇನು? ಅರಸು ಕುಮಾರರನ್ನು ವರಿಸಲು 
ನಿನಗೆ ಒಪ್ಪಿಗೆಯಿದೆಯೇ? ಮೊದಲು ಅದನ್ನು ಹೇಳು. 


ಸಮಸ್ಯೆ ಇದಲ್ಲ. ಬೇರೇನೋ ಇದೆ. ಅದನ್ನು ಹೇಳಿದ ಹೊರತು 
ಸುಮ್ಮನೆ ಇರಲಾರೆ. 

ನಾವು ಹೇಳುವುದನ್ನು ತಡೆದುಕೊಳ್ಳುವ ಶಕ್ತಿ ನಿನಗಿದೆಯೆಂದರೆ 
ಅಪ್ಪಯ್ಯ ನಿನಗೆ ಹೇಳುತ್ತಾರೆ. 

ಆಯಿತು.....ಎ೦ತಹದೇ ಆದರೂ ನಾನು ಸಹಿಸಿಕೊಳ್ಳಬಲ್ಲೆ..... 
ಹೇಳಿ ಅಪ್ಪಯ್ಯ..... ಅದೇನು ಚಿಂತೆ ನಿಮ್ಮನ್ನು ಕಾಡಿದೆ? 
(ತಿರುಗುವಳು) 

ಮಾದೇವಿ....ನಮ್ಮ ಪ್ರೀತಿಯ ಮಗಳೆ... ಎಷ್ಟು ತಪಸ್ಸು ಮಾಡಿ, 
ಹರಕೆ ಹೊತ್ತು ಮಕ್ಕಳನ್ನು ಕರುಣಿಸೆಂದು ಬೇಡಿ ಕಾಡಿ 
ಶಂಭುಲಿಂಗನ ಮೊರೆ ಹೊಕ್ಕಾಗ, ನಿನಗೆ ಮಗನ ಯೋಗವಿಲ್ಲ. 
ಮಗಳನ್ನು ಪ್ರಸಾದಿಸುತ್ತೇನೆಂದು ಆದೇಶವಾಯಿತು. ಆದರೂ 
ಮಗಳನ್ನೇ ಮಹಾಪ್ರಸಾದವೆಂದು ಬೆಂಗಾಡಿನ ಬದುಕಿನಲ್ಲಿ 
ಸಿಹಿಯೂಟಯೊಂದು ಸಿಡಿಯಿತೆಂದು ನಮ್ಮ ಭಾಗ್ಯವನ್ನು 
ಕೊಂಡಾಡಿ ಕೊಂಡೆವು....ಈ ಸಂತೋಷ ತುಂಬಿ ಹರಿಯುವ 
ಮೊದಲೇ ಮತ್ತೊಂದು ಸಿಡಿಲಿನ ಸುದ್ದಿ ಸ್ವಾಮಿಗಳು ಅಪ್ಪಣೆ 

ಎಂತಹ ಗಂಡಾಂತರ ಅಪ್ಪಯ್ಯ) 

ನಿರ್ದಿಷ್ಟವಾಗಿ ಇಂತಹುದೆಂದು ಹೇಳದಿದ್ದರೂ ಅನಿಷ್ಟಗಳ 
ಪರಂಪರೆ ಪ್ರಾರಂಭವಾಗುತ್ತೆ ಅಂದರು. 

(ನಕ್ಕು ಓಹ್‌ ಇಷ್ಟೇ ತಾನೆ ಇಷ್ಟು ಸಣ್ಣ ಸಮಸ್ಯೆಗೆ ಹೀಗೆ 
ಅಧೀರರಾಗಬೇಕೇ? ಕ್ಷಣ ಮಾತ್ರದಲ್ಲಿನ ಪರಿಹಾರ ನಾನು 
ಹೇಳುತ್ತೇನೆ. 

ಆಶ್ಚರ್ಯದಿಂದ ಹಾಂ। ನೀನು ಪರಿಹಾರ ಹೇಳುತ್ತಿ? 
ಹೌದು...ನೀವು ನನಗೆ ಮದುವೆ ಮಾಡುವ ಯೋಚನೆಯನ್ನೇ 
ಬಿಡಿ. ಗಂಡಾಂತರದ ಪ್ರಶ್ನೆಯೇ ಬರುವುದಿಲ್ಲ. 

(ನಿರಾಶೆಯಿಂದ) ಅದು ಸಾಧ್ಯವಿಲ್ಲ ಮಗಳೆ. ಮದುವೆಯಾಗದೆ 
ಇರುವುದೂ ಸಾಧ್ಯವಿಲ್ಲ. 

(ಹತಾಶೆಯಿಂದ) ಅಪ್ಪಯ್ಯ ಹಾಗಾದರೆ ನನ್ನ ಪಾಡಿಗೆ ನನ್ನನ್ನು 
ಬಿಟ್ಟುಬಿಡಿ. ಬಂದದ್ದು ಬರಲಿ. ತಪ್ಪಿಸುವುದಕ್ಕೆ, ತಪ್ಪಿಸಿಕೊಳ್ಳಲಿಕ್ಕೆ 
ಸಾಧ್ಯವಿಲ್ಲದ ವಿಚಾರಗಳ ಬಗ್ಗೆ ಚಿಂತೆ ಮಾಡಿ ಬರುವುದೇನಿದೆ? 
ಅರಸು ಕುಮಾರನನ್ನು ಮದುವೆಯಾಗುತ್ತೇನೆ. ಅದರಿಂದ ಏನೇನು 
ಆಗುವುದೋ ಆಗಲಿ. ನಿರಾಕರಿಸಿ ಅರಸರ ಆಕ್ರೋಶಕ್ಕೆ ಗುರಿಯಾಗಿ 
ನಿಮ್ಮ ವಿನಾಶವನ್ನೂ ತಂದುಕೊಳ್ಳಬೇಡಿ. 

(ಅನುಮಾನಿಸುತ್ರು ಆದರೆ.....ಜಾತಿ....ಕು.....? 

(ತಿಳಿಸ ಹೇಳುವಂತೆ) ಅಪ್ಪಯ್ಯ ಮನುಷ್ಯ...ಮನುಷ್ಯನ ನಡುವೆ 
ಜಾತಿ, ಕುಲ ಯಾಕೆ ಅಪ್ಪಯ್ಯ....ಅರಸರೆಂದರೆ ನಮ್ಮನ್ನು 
ಅಳುವವರಲ್ಲವೇ? ಅವರನ್ನು ವಿರೋಧಿಸಿ ಬದುಕುವುದು ಸದಾ 
ಭಯದ ನೆರಳಿನಲ್ಲಿ ಉಸಿರಾಡಿದಂತೆ. ಅಲ್ಲದೆ ನಮ್ಮನ್ನು 
ಪೋಷಿಸುವವರಿಗೆ ನಮ್ಮ ಅಲ್ಪ ಬಲಿದಾನಗಳಾದರೂ 
ಬೇಡವೇ?.... ನೀವು ಬೇಡವೆಂದು ಒಂದು ವೇಳೆ ನಿರಾಕರಿಸಿದರೂ 
ಅವರು ಬಿಡುವವರಲ್ಲ ಬಲವಂತದಿಂದಲಾದರೂ ಬಗ್ಗಿಸಿ 
ಕೊಳ್ಳುತ್ತಾರೆ. ಅದಕ್ಕಿಂತ ನಾವಾಗಿ ಶಾಂತಿಯಿಂದ ಸ್ತೀಕರಿಸುವುದು 
ಕ್ಷೇಮ. 


ಮಲ್ಲನಗೌಡ 


(ಹೆಮ್ಮೆಯಿಂದ ಅವಳ ಕಡೆ ನೋಡುತ್ತ ಮತ್ತೆ ಹೆಂಡತಿಯ ಕಡೆ ತಿರುಗಿ) 
ರುದ್ರ ನಮ್ಮ ಮಾದೇವಿಯ ಮಾತುಗಳನ್ನು ಕೇಳಿದೆಯಾ... 
ಎಷ್ಟೊಂದು ಬೆಳೆದಿದ್ದಾಳೆ. ನಮಗೆ ಹೊಳೆಯದ ಎಚಾರಗಳನ್ನು 
ಎಷ್ಟು ಸುಲಭವಾಗಿ ಮಾತನಾಡುತ್ತಾಳೆ? 

(ಅವಳೂ ಗರ್ವ ಭಾವದಿಂದಲೇ) ನಾನು ಮೊದಲೇ ನಿಮಗೆ 
ತಿಳಿಸಲಿಲ್ಲವೇ. ನಮ್ಮ ಮಾದೇವಿ ಶಂಭುಲಿಂಗನ ಹರಕೆಯ 
ಕೂಸು.... ಅವನೇ ಅವಳಿಂದ ಇದೆಲ್ಲವನ್ನೂ ಮಾತನಾಡಿಸುತ್ತಾನೆ. 
ಅಬ್ಬ! ಈಗ ನನ್ನ ಮನಸಿಗೆ ನಿರಾಳವೆನಿಸಿತು....ನಾಳೆ ಬೆಳಗಾಗಿ 
ಎದ್ದು ಇಂದ್ರಪುರಕ್ಕೆ ಹೊರಡುತ್ತೇನೆ ಮುಂದಿನದು ಆ 
ಶಂಭುಲಿಂಗನ ಚಿತ್ತ 

ಹೋಗುವುದು ಹೋಗ್ತೀರಿ. ಹಿರಿಯರು ಒಂದು ನಾಲ್ಕು ಮಂದೀನ 
ಜೊತೇಲಿ ಕರೆದೊಯ್ಯಿರಿ. ಸಾಧ್ಯವಾದರೆ ನಮ್ಮ ಭಾಗವತಯ್ಯನನ್ನೂ 
ಕೊ೦ಡಿಯ್ಕಿರಿ. 

ಹಾಗೇ ಮಾಡ್ತೀನಿ ರುದ್ರ... ಈಗಲೇ ಹೋಗಿ ಅವರೆಲ್ಲರಿಗೂ 
ಸಿದ್ದವಾಗಿರಲು ಹೇಳಿ ಬರ್ತೀನಿ. ನಾ ಬರುವ ತನಕ ಮನೇ 
ಕಡೆ ಜೋಪಾನ. ನಮ್ಮ ಮಾದೇವೀನ ಎಚ್ಚರಿಕೆಯಿಂದ 
ನೋಡಿಕೋ. 

ಸರಿ ಮತ್ತೆ...ಈಗ ಏಳು. ನಾನು ಮಾದೇವಿ ಒಟ್ಟಿಗೆ ಕೂತು 
ಇವತ್ತು ಊಟ ಮಾಡ್ತೀವಿ. 

ಹಾಗಾದರೆ ಏಳಿ ಬೇಗ... 

(ಏಳುವರು. ಕತ್ತಲು ಕವಿಯುತ್ತದೆ.) 


* ೫% ೫% 

(ರಾಜಬೀದಿ. ಜನರ ಓಡಾಟ. ಸದ್ದುಗಳಿಂದ ತುಂಬಿದೆ. ಭಾಗವತ ರಂಗದ ಮುಂದಕ್ಕೆ ಬಂದು ಹಾಡುತ್ತಾನೆ.) 


ಭಾಗವತ 

(ಹಾಡುವನು) 

ಮಾದೇವಿ ಮಾ ಚೆಲುವೆ 

ಸದ್ಗುಣ ಸಂಪನ್ನೆ ರೂಪಿನಲಿ 

ನೋಡಿದರೆ ಹೊಳೆವ ಸುರಹೊನ್ನೆ 

ಕೆಂದಾವರೆಯ ಕೆನ್ನೆ 

ನಕ್ಷತ್ರ ಬೆಳಕನ್ನು ಕಣ್ಣಲ್ಲಿ 

ತುಂಬಿಕೊಂಡು 

ಹವಳದಾ ಕುಡಿ ಬಣ್ಣ 

ತುಟಿಯಲ್ಲಿ ತೀಡಿಕೊಂಡು ತುಂಬಿ ಕುರುಳಿನ ಸೊಗಸು 
ಮದನಾನೆ ಮುಗ್ಗರಿಸಿ 

ಮೂಲೋಕ ತತ್ತರಿಸಿ 

ಮುಗಿ ಬೀಳುವಂತ ಚೆಲುವೆ. 

ಅಂಥವಳು ಈಗ ಮದುವಳಿಗಿತ್ತಿಯಾಗಿ ಅರಸುಕುಮಾರ 
ರಾಜಶೇಖರನ ಕೈ ಹಿಡಿದಿದ್ದಾಳೆ... ಅಬ: ಅಬ! ಅಬ..... ಏನು 
ಭರ್ಜರಿ ಮದುವೇಂತೀರಿ... ಊರ ಮಂದಿಯೆಲ್ಲ ಸೊಕ್ಕಿ ಬರೋ 


ಭಾಗವತ 


ವೃತ್ತಿ 


ಭಾಗವತ 


ಹೊಳೆ ಹಾಗೆ ಬಂದದ್ದೇ ಬಂದದ್ದು. ಬಂದವರಿಗೆಲ್ಲ ಬೆಳ್ಳಿ ತಟ್ಟೆಗಳಲ್ಲಿ ' 
ಷಡ್ರಸೋಪೇತ ಭೋಜನ ಚಿನ್ನದ ಬಟ್ಟಲಲ್ಲಿ ಪಂಚ ಪರಮಾನ್ನ, 
ಕೊಟ್ಟ ಉಡುಗೊರೆಗಳಿಗೇ ಲೆಕ್ಕವಿಲ್ಲ (ಹಿಂತಿರುಗಿ ಗುಜುಗುಜು 
ಮಾತನಾಡುತ್ತ ಹೋಗುತ್ತಿರುವ ಜನವನ್ನು ನೋಡಿ ಪ್ರೇಕ್ಷಕರ ಕಡೆ ತಿರುಗಿ) 
ನೋಡಿದಿರಾ ಇವರೆಲ್ಲ ಅಲ್ಲಿಂದಲೇ ಬರುತ್ತಿರುವವರು. ಅವರ 
ಮುಖದಲ್ಲಿ ಎಷ್ಟು ಸಂತೃಪ್ತಿ ಇದೆ ನೋಡಿ... (ಒಬ್ಬನನ್ನು ತಡೆದು) 
ಅಯ್ಯಾ ಸ್ಪಲ್ಪ ನಿಲ್ಲು... ಹೇಳು ಎಲ್ಲಿಂದ ಬರುತ್ತಿರುವಿ? 
(ಆಶ್ಚರ್ಯದಿಂದ) ಇದೇನಪ್ಪ ಹೀಗೆ ಕೇಳುತ್ತೀ? ನೀನು ಯಾವೂರಿಂದ 
ಬಂದಿರುವಿ...? ನಿನಗೆ ಗೊತ್ತಿಲ್ಲವೇನು. ಇವತ್ತು ನಮ್ಮ ಅರಸರ 
ಮಗನ ಮದುವೆ... ನಮ್ಮ ಮುಖವನ್ನು ನೋಡಿದರೆ 
ಕಾಣುವುದಿಲ್ಲವೇ. ಊಟ ಗೀಟ ಮಾಡಿಕೊಂಡು ನೋಡು, ಈ 
ವಸ್ತಾಭರಣಗಳ ಉಡುಗೊರೇನ ಪಡಕೊಂಡು ಬಂದಿದ್ದೀವಿ. 
ನಿನಗೆ ಗೊತ್ತಿಲ್ಲವಾದರೆ ನೀನೂ ಕೂಡಾ ಅರಮನೇ ಕಡೆ ಹೋಗಿ 
ಆ ಮದುವೆ ಸಂಭಮಾನ ನೋಡಿಕೊಂಡು ಬಾ. 

ತಮ್ಮಾ ನಾನೂ ಆ ಕಡೆಯಿಂದಲೇ ಬಂದಿರೊಂದು. ಎಲ್ಲ ಕಂಡೆ 
ಬಂದಿದ್ದೀನಿ. 

ಎಂಥ ಮದುವೆ! ಏನು ವೈಭವ... ಇಂಥ ಮದುವೇನ ನಾ 
ನನ್ನ ಜನ್ಮದಲ್ಲಿ ನೋಡಿಲ್ಲ... ಅದೂ ಆ ಮದುವಣಿಗ 
ಮದುವಣಗಿತ್ತಿ... ಯಾವ ಲೋಕದಿಂದ ಬಂದರೋ ಅಂತ 
ಅನಿಸುವಷ್ಟು ಸುಂದರವಾಗಿದ್ದಾರೆ. ಅವರು ನಿಜವಾಗಲೂ 
ಮನುಷ್ಯರೇ ಅನ್ನೋ ಅನುಮಾನ ಬರುತ್ತೆ. ಅಂಥ ಕಣ್ಣು ಕುಕ್ಕುವ 
ಚೆಲುವು ಅವರದು. 

ಸರಿಯಾಗೇ ಹೇಳಿದೆ ತಮ್ಮ ಅವರು ಸಾಧಾರಣವಲ್ಲ. ಶಿವ- 
ಪಾರ್ವತಿ, ರತಿ-ಮನ್ಮಥ, ಲಕ್ಷ್ಮಿ-ವಿಷ್ಣುವಿನಂತಹ ಜೋಡಿ. 
ನೋಡಿದಷ್ಟೂ ನೋಡಬೇಕೆನಿಸುವ ಚೆಲುವು. 

(ಇವರು ಮಾತನಾಡುವ ಜಾಗಕ್ಕೆ ಬಂದು, ವ್ಯಕ್ತಿಯ ಬೆನ್ನು ತಟ್ಟಿ ಏನಯ್ಯ 
ಸೀನ. ಬೀದೀಲಿ ನಿಂತು ಏನೋ ಗ೦ಭೀರವಾಗಿ ಮಾತನಾಡು 
ತ್ತಿರುವ ಹಾಗಿದೆಯಲ್ಲ... ಮದುವೆಗೆ ನೀನು ಬಂದಿರಲಿಲ್ಲವೇ? 

ಭಾಗವತ 


ರಂಗಯ್ಯ 
ಭಾಗವತ 


ರಂಗಯ್ಯ 


ಭಾಗವತ 


ಸೀನಪ್ಪ 


ಭಾಗವತ 


(ತಿರುಗಿ ನೋಡಿ, ನಲಿವಿನಿಂದ) ಏಹ್‌ ನೀನಾ ರಂಗಯ್ಯ (ಅವನನ್ನು 
ನೋಡಿ) ಹೂಂ! ಹೂಂ। ನೀನು ಅಲ್ಲಿಂದಲೇ ಬಂದಿರೋ ಹಾಗೆ 
ಕಾಣುತ್ತೆ. ಉಡಿ ತುಂಬ ಉಡುಗೊರೆ ತುಂಬಿಕೊಂಡಿದ್ದೀಯಾ! 
(ನಗುವನು) 

ಹೂಂ ನಪ್ಪ ಕೊಡುಗೈ ದೇವರು ಕೈ ತುಂಬ ಕೊಟ್ಟರು. ನಿನಗೂ 
ಕಡಿಮೆ ಮಾಡಿಲ್ಲ ಅನಿಸುತ್ತೆ. (ಭಾಗವತನ ಕಡೆ ನೋಡಿ)... 


ನಾನು...ನಾನು.... ಭಾಗವತಪ್ಪ ಅಂತ. ನಾನೂ ಈ ಮದುವೆ 
ಗೇಂತಲೇ ಬಂದವನು. (ಸೀಸನ ಕಡೆ ತೋರಿಸಿ) ನಾನೇ ಇವರನ್ನು 
ಕರೆದು ಮಾತನಾಡಿಸಿದೆ. 

ಬಹಳ ಸಂತೋಷ ನಿಮ್ಮ ಭೇಟಿಯಾದದ್ದು...... ನೀವು ಈ 
ಊರಿನವರೇ ಏನು? 

ಇಲ್ಲ ಸ್ವಾಮಿ... ನಾನು ಮದುವಳಗಿತ್ತಿ ಕಡೆಯವನು. ಆ 
ಊರಿಂದಲೇ ಬಂದಿದ್ದೀನಿ ಮದುವೆಗೇಂತ? 

ಬಾಳ ಸಂತೋಷ ಕಣಪ್ಪ... ಆದರೆ ಒಂದು ಮಾತು..... ತಪ್ಪು 
ತಿಳ್ಕೋಬೇಡ. ವಧುವಿನ ಕಡೆಯವನು ಅಂತ ಹೇಳಿದ್ದಕ್ಕೆ 
ಕೇಳಿದ್ದೀನಿ... ಈ ಮದುವೆ ವಿಚಾರವಾಗಿ ಜನ ಏನೇನೋ 


ಮಾತಾಡ್ಕೊಳಿದಾರೆ..... ಏನಪ್ಪ ಆ ವಿಚಾರ..... ಅದೆಲ್ಲ ನಿಜವಾ 


ಹೇಳಣ್ಣ ಏನು ಮಾತಾಡಿಕೊಂಡರು? 

ಅದೇ ಆ ಹುಡುಗಿ ಗೌಡನೊಬ್ಬನ ಮಗಳು ಬಲವಂತದಿಂದಲೋ 
ಏನೋ ಅರಸರು ಮದುವೆ ಮಾಡ್ಕೋತಿದ್ದಾರೆ ಅಂತ.....ಅಲ್ಲೆ 
ಎಲ್ಲೋ ಯಾವುದೋ ಮೂಲೇಲಿ ಇರೋ ಹಳ್ಳಿ ಒಳಗಿನ ಈ 
ಹುಡುಗಿ ನಮ್ಮ ಅರಸರ ಕಣ್ಣಿಗೆ ಬಿದ್ದದ್ದಾದರೂ ಹೇಗೆ? 
ಅರಸರ ವಿಚಾರಗಳು ಹೇಳೋಕೆ ಆಗೊಲ್ಲಪ್ಪ ಅರಸುಕುಮಾರರಿಗೆ 
ಕನಸು ಬಿತ್ತಂತೆ. ಕನಸಿನಲ್ಲಿ ಈ ಹುಡುಗಿ ಕಾಣಿಸಿಕೊಂಡಿದ್ದಾಳೆ. 
ಕನಸಿನೊಳಗೆ ಕಂಡ ಮುಖಾನ ಚಿತ್ರ ಬರೆದು, ಇಂಥದ್ದೇ ಹುಡುಗಿ 
ಬೇಕಂತ ಹಟ ಹಿಡಿದರಂತೆ. ಊರೂರು ಸುತ್ತಿದರೂ ಸಿಗಲಿಲ್ಲವಂತೆ. 

ರಂಗಯ್ಯ 
ಸೀನಪ್ಪ 


ಭಾಗವತ 


ರಂಗಯ್ಯ 


(ಮಧ್ಯದಲ್ಲಿಯೇ) ಅಯ್ಯೋ ಪಾಪ. ಮತ್ತೆ ಹೇಗೆ ಪತ್ತೆ ಹಚ್ಚಿದರು. 
ಓ ಅದಕ್ಕೇನ ಊರು ಊರಿಂದ ವಯಸಿಗೆ ಬಂದ ಹೆಣ್ಣು 
ಮಕ್ಕಳೆಲ್ಲ ಅರಮನೇಲಿ ಸೇರಬೇಕಂತ ಡಂಗುರ ಸಾರಿದ್ದು? 
ಏನಯ್ಯ ನೀ ಹೇಳಿರೋದು?.... ವಿಚಿತ್ರವಾಗಿ ಇದೆಯಲ್ಲ. 
ಊರೋರು... ಹೆಣ್ಣು ಮಕ್ಕಳು ಅರಮನೇಲಿ ಸೇರಬೇಕಂದೆ?.... 
ಮತ್ತೆ ನನಗೆ ಗೊತ್ತೇ ಇಲ್ಲ. 

ಗೊತ್ತಿಲ್ಲಾಂದ್ರೆ ಏನು ಮಾತು? ಊರು ಕೋಟೆಗಳು, ಮನೆ 
ಬಾಗಿಲುಗಳು, ಸೂರುಗಳು ತೂತು ಬೀಳುವ ಹಾಗೆ ತಮಟೆ 
ಹೊಡೆದು ಸಾರಿದ್ದು ಸಣ್ಣಪುಟ್ಟ ಪ್ರಾಣಿಗಳಿಗೆಲ್ಲ ಗೊತ್ತಿರುವಾಗ 
ನೀನು ಗೊತ್ತಿಲ್ಲಾ ಅನ್ನೋದು ವಿಚಿತ್ರವಾಗಿದೆ. 

ಈ ತಮ್ಮ ಹೇಳಿರೋದು ನಿಜ ಕಣಪ್ಪ ಬಹುಶಃ ನೀನು ಊರಲ್ಲಿ 
ಇರಲಿಲ್ಲಾಂತ ಕಾಣುತ್ತೆ 

ಹೌದಪ್ಪ ನಾನು ನನ್ನ ಸ೦ಸಾರ ನಮ್ಮ ನೆ೦ಟರ ಮನೆ ಮದುವೆಗೆ 
ಸೋಮಪುರಕ್ಕೆ ಹೋಗಿದ್ವಿ. ವಿಷಯ ಏನೂಂತ ತಿಳೀಲಿಲ್ಲ. 
ಇಲ್ಲಿಗೆ ಬಂದ ಮೇಲೆ ಅರಸರ ಮನೆ ಮದುವೆ ವಿಚಾರ ತಿಳೀತು. 
ಮದುವೆಗೆ ಕರೆ ಬಂತು. ಅರಸರ ಮನೆ ಮದುವೆ ಅವಕಾಶ 
ತಪ್ಪಿಸಿಕೊಳ್ಳೋಕೆ ಆಗುತ್ತಾ!...... ಬಂದೆ. ಮದುವೆ ಮುಗಿಸಿಕೊಂಡು 
ಬರುವಾಗ ನೀನೂ ಈ ಅಣ್ಣ, ಕಂಡದ್ದಕ್ಕೆ ಈ ಕಡೆ ಬಂದೆ. ಜನ 
ಮಾತಾಡಿಕೊಳ್ತಾ ಇದ್ದದ್ದು ಕಿವಿಗೆ ಬಿತ್ತು. ತಿಳಿದುಕೊಳ್ಳೋ 
ಕುಹೂಹಲದಲ್ಲಿದ್ದೆ. ನೀನು ಕಾಣಿಸಿದ್ದಕ್ಕೆ ಕೇಳೋಣ ಅನ್ನಿಸಿತು. 
ಸರಿ ಈಗ ಗೊತ್ತಾಯ್ತಲ್ಲ? 

ಹೂಂ....ಗೊತ್ತಾಯ್ತು ಬಿಡು. ಹಿಂದಿನ ಕಾಲದಲ್ಲಿ ಅಂದ್ರೆ... 
ಅದೇ ನಮ್ಮ ರಾಮಾಯಣ ಮಹಾಭಾರತಗಳಲ್ಲಿ ರಾಜರು ತಮ್ಮ 
ಹೆಣ್ಣು ಮಕ್ಕಳಿಗೆ ಸ್ವಯಂವರ ಏರ್ಪಡಿಸಿದ್ದ ಹಾಗೆ, ನಮ್ಮ ಅರಸರು 
ತಮ್ಮ ಮಗನಿಗೆ ಹುಡುಗೀನ ಆರಿಸೋಕೆ ಈ ತಂತ್ರ ಹೂಡಿದ್ದಾರೆ೦ತ 
ಆಯ್ತ್ರು.... ಅರಸು ವಂಶದವರೇ ಬೇಕೂಂತ ಹಠ ಮಾಡದೆ 
ಗೌಡರ ಮಗಳನ್ನು ಮದುವೆ ಮಾಡ್ಕೋತಿರೋದು ನಮ್ಮ ಪ್ರಭುಗಳ 
ದೊಡ್ಡ ಗುಣವೇ! 

ಭಾಗವತ 


ಸೀನಪ್ಪ 


ಭಾಗವತ 


ಹೌದಪ್ಪ ನಿಮ್ಮ ಪ್ರಭುಗಳು ನಿಜವಾಗಿಯೂ ದೊಡ್ಡ ಮನಸ್ಸಿನವರು. 
ಸೀನಪ್ಪ 

ಭಾಗವತಪ್ಪ ನಿಮ್ಮ ಪರಿಚಯ ಆದದ್ದು ಸಂತೋಷ ಆಯ್ತು... 
ನಾವಿನ್ನು ಬರ್ತೀವಿ. ನಾಳೆ ಕೂಡಾ ಬೀಗರ ಔತಣಕ್ಕೆ ಊರ 
ಮಂದೀನೆಲ್ಲ ಕರೆದವ್ರೆ...ನೀವು ಇದ್ದೇ ಇರ್ತೀರಲ್ಲ.... 

ಖಂಡಿತ ಇರ್ತೀನಿ ಕಣಣ್ಣ.....ಹೋಗಿ ಬನ್ನಿ ಅಣ್ಣಂದಿರೇ (ಪ್ರೇಕ್ಷಕರ 
ಕಡೆ ತಿರುಗಿ) ನೋಡಿದಿರಾ ಸ್ವಾಮಿ. ನಮ್ಮ ಮಾದೇವಿ ಮದುವೆ 
ಕತೇನ. ನೀವು ಬರಬಹುದಿತ್ತು ಹೋಗಲಿ ನಾಳೇನಾದರೂ ಬನ್ನಿ... 
ಬೀಗರ ಔತಣವಿದೆ.... ಬಂದು ನಮ್ಮ ಮಾದೇವಿ ದಂಪತಿಗಳನ್ನು 
ಹರಸಿ ಹೋಗಿ... ಬರ್ತೀನಿ ಹೊತ್ತಾಗುತ್ತೆ... ಮಾಡಬೇಕಾದ 
ಕೆಲಸ ತುಂಬಾ ಇದೆ. ಗೌಡರು ಬೇರೆ ಎಲ್ಲಿ ಹೋದ್ರೋ ಅಂತ 
ಬೇಸರ ಮಾಡಿಕೊಂಡಾರು. 


೫ ೫% x 

ದೃಶ್ಯ-6 


(ಮಾದೇವಿಯ ಮದುವೆಯಾಗಿ ತಿಂಗಳಾಗಿಲ್ಲ. ಇಂದ್ರಪುರದ ಮೇಲೆ ಪಕ್ಕದ ರಾಜ್ಯದವರು ದಾಳಿ ನಡೆಸಿದ್ದಾರೆ. 
ಇಂದ್ರಪುರದ ಪ್ರಜೆಗಳು ಶತ್ರುಗಳ ಆಕ್ರಮಣದಿಂದ ತತ್ತರಿಸಿ ಹೋಗಿದ್ದಾರೆ. (ಹಿನ್ನಲೆಯಲ್ಲಿ) 
ಪ್ರಭು... ಕಾಪಾಡಿ... ಪ್ರಭುಗಳೇ ಕಾಪಾಡಿ...ಅಯ್ಯೋ ಯ ಅಯ್ಯೋ ಗ ಅಯ್ಯೋ os ನಮ್ಮ ಮನೆಗೆ ಬೆಂಕಿ 
ಇಟ್ಟರು...ನನ್ನ ಮಕ್ಕಳನ್ನು ಕೊಂದು ಬಿಸಾಡಿದರು... ನನ್ನ ಗಂಡನ ತಲೆ ಕತ್ತರಿಸಿದರು... ಇತ್ಯಾದಿ ಇತ್ಯಾದಿ 
ಆರ್ತಧ್ದನಿಗಳು ಕೇಳಿ ಬರುತ್ತಿವೆ. ಮಾದೇವಿಯ ರಾಣಿವಾಸ (ಕೊಠಡಿ) ಮಾದೇವಿ ಚಿಂತಾಕ್ರಾಂತಳಾಗಿ 


ಕುಳಿತಿದ್ದಾಳೆ. ಪಕ್ಕದಲ್ಲಿಯೇ ಸಖಿ ಗಾಳಿ ಬೀಸುತ್ತಿದ್ದಾಳೆ.) 


ಮಾದೇವಿ 


(ವ್ಯಥೆಯಿಂದ) ಪದ್ಮ Ey ಕೇಳಿಸುತ್ತಿದೆಯಾ ಆ ಚೇರು ಧ್ವನಿಗಳು 85 
ನಾನೇ ಇದಕ್ಕೆ ಕಾರಣ ಪದ್ಮ ನಾನು ಸಾಯಬೇಕು... ಬದುಕಿದ್ದರೆ 
ಇನ್ನೂ ಏನೇನು ಅನಾಹುತಗಳಾಗುತ್ತವೆಯೋ. 

ಸುಮ್ಮನಿರಿ ತಾಯಿ. ನಿಮಗೂ ಇದಕ್ಕೂ ಏನು ಸಂಬಂಧ. 
ವಿನಾಕಾರಣ ನಿಮ್ಮನ್ನೇಕೆ ದೂರಿಕೊಳ್ಳುತ್ತೀರಿ. 

ನಿನಗೆ ಗೊತ್ತಿಲ್ಲ ಪದ್ಮ ನಾನು ಮದುವೆಯಾಗಿ ಈ ಅರಮನೆಗೆ 
ಕಾಲಿಟ್ಟದ್ದೆ ಕಾರಣವೆಂದು ನನ್ನ ಮನಸ್ಸಿಗೆ ತೋಚುತ್ತಿದೆ. ಈ 
ಅನರ್ಥಕ್ಕೆ ನಾನೇ ಕಾರಣ...ನಾನೇ ಕಾರಣ. 

ರಾಜ್ಯ ರಾಜ್ಯಗಳ ನಡುವೆ ಈ ಬಗೆಯ ಯುದ್ಧಗಳು-ಹಗೆತನಗಳು 
ಸಾಧಾರಣವೇ ತಾಯಿ. ನಿಮ್ಮ ಮದುವೆ ಏನು ಮಾಡೀತು 


ಇದರಲ್ಲಿ? 

ಮಾದೇವಿ 


ಪದ್ಮ 


ಮಾದೇವಿ 
ಪದ್ಮ 


ಮಾದೇವಿ 


ಪದ್ಮ 


ನನ್ನ ಆತ೦ಕ ಯಾರಿಗೂ ಗೊತ್ತಾಗುವುದಿಲ್ಲ. ಗೊತ್ತಾಗಿಸುವುದೂ 
ಇಲ್ಲ. ಇದು ಇಷ್ಟಕ್ಕೆ ಮುಗಿಯುವುದಿಲ್ಲ ಕೂಡಾ. ಅರಸು ಕುಮಾರರು 
ಶತ್ರುಗಳನ್ನು ತಡೆಗಟ್ಟಲು ಹೋಗಿದ್ದಾರೆ. ಅವರು ಸುರಕ್ಷಿತವಾಗಿ 
ಹಿಂತಿರುಗುವವರೆಗೆ ನನಗೆ ನೆಮ್ಮದಿಯಿಲ್ಲ. ಮಾವನವರು ನನ್ನ 


ಹೋಗಿದ್ದಾರೆ. ಒಳನುಗ್ಗುವ ಶತ್ರುಗಳನ್ನು ತಡೆಯಬಲ್ಲ ಶಕ್ತಿ 
ಯಾರಿಗಿದೆ? ಎಷ್ಟೆ ಪ್ರಯತ್ನ ಮಾಡಿದರೂ ವಯಸ್ಸಿನ 
ದೌರ್ಬಲ್ಯದಿಂದ ಖಡ್ಗದ ಶಕ್ತಿಯು ಸಾಲದಾಗುತ್ತಿದೆ. ನಾನು 
ಯುದ್ಧವನ್ನು ಬಲ್ಲವಳಲ್ಲ. ಅದೇ ರಾಜಕುಮಾರಿಯಾಗಿದ್ದರೆ ಅವಳ 
ಶಸ್ತ್ರವಿದ್ಯೆ ಈ ಸಮಯಕ್ಕಾದರೂ ಒದಗಿ ಬರುತ್ತಿತ್ತು...ನಾನೇನು 
ಮಾಡಲಿ ಪದ್ಮಾ...ನಾನೇನು ಮಾಡಲಿ ನನ್ನ ಗಂಡ ಸುರಕ್ಷಿತವಾಗಿ 
ಹಿಂತಿರುಗಿ ಬಂದರೆ, ನನಗಷೇ ಸಾಕು. 

ಕಾರಣವಿಲ್ಲದೆ ಕಳವಳಗೊಳ್ಳುತ್ತಿದ್ದೀರಿ, ಚಿಕ್ಕ ಪ್ರಭುಗಳು ಕ್ಷೇಮ 
ವಾಗಿಯೆ ಇರುತ್ತಾರೆ. ಸತ್ಯವಾಗಿ ವಿಜಯವನ್ನು ಸಾಧಿಸಿಕೊಂಡು 
ಬರುತ್ತಾರೆ. 

ನೀನು ಏನೇ ಹೇಳು ನನಗಂತೂ ದುಃಸ್ಟಪ್ನಗಳೇ ಬೆನ್ನು ಬಿದ್ದಿವೆ. 
ತಾಯಿ ನಾನೆಷ್ಟು ಹೇಳಿದರೂ ನಿಮಗೆ ಅರ್ಥವಾಗುತ್ತಿಲ್ಲ ಈಗ 
ಪರಿಸ್ಥಿತಿ ಪ್ರತಿಕೂಲವೆನಿಸುತ್ತಿರುವಾಗ ಧೈರ್ಯವೊಂದೇ ನಮ್ಮ 
ರಕ್ಷಣೆಯ ಪ್ರಬಲವಾದ ಅಸ್ತವಾಗಬೇಕು. ಇದಕ್ಕಿಂತ ಭಯಂಕರ 
ವಾದದ್ದು. ಕ್ರೂರವಾದ್ದು ಸಂಭವಿಸಿದರೂ ತಾಳ್ಮೆಯಿಂದಲೇ 
ಸಹಿಸಿಕೊಳ್ಳಬೇಕು. 

ಅಂದರೆ?9..... ನಿನ್ನ ಮಾತುಗಳಲ್ಲಿ ಇನ್ನೂ ಏನೋ ನಿಗೂಢ 
ಅರ್ಥವೊಂದು ಅಡಗಿ ಕುಳಿತಿದೆ ಎಂದು ಅನಿಸುತ್ತದೆ... ಹೇಳು 
ಪದ್ಮ..... ನನ್ನ ಬೆನ್ನ ಹಿಂದೆ ನನ್ನ ಬಗ್ಗೆ ಏನಾದರೂ ಮಾತು 
ನಡೆದಿದೆಯೇನು? 

ಅಮ್ಮ ಹೆಂಗಸರು ಇರುವ ಕಡೆ ಮಾತುಗಳು ಬರುತ್ತವೆ. ಅವೆಲ್ಲಕ್ಕೂ 
ನಾವು ಗಮನ ಕೊಡಬಾರದು. ಅಂದರೆ ಇದರ ಅರ್ಥ! ನಾನು 
ಊಹಿಸಿದಂತೆ ನನ್ನ ವಿಚಾರವಾಗಿ ಏನೇನೋ ಮಾತುಗಳು 

ಪದ್ಮ 


ಮಾದೇವಿ 


ಪದ್ಮ 


ಮಾದೇವಿ 


ಪದ್ಮ 


ಮಾದೇವೆ 


ಕೇಳಿಬರುತ್ತಿದೆ. ಆದರೆ ಅವು ನನ್ನ ಕೋಣೆಯ ಗೋಡೆಗಳನ್ನು 
ದಾಟಿ ಒಳಬಂದಿಲ್ಲವೆಂದಾಯಿತು..... ಹೇಳು ಪದ್ಮ ನೀನು ನನ್ನನ್ನು 
ನಿಜವಾಗಿಯೂ ಒಡತಿ ಎಂದು ನಂಬುವುದಾದರೆ ಅಲ್ಲಿ 
ನಡೆದದ್ದನ್ನು ನಡೆಯುತ್ತಿರುವುದನ್ನು ಹೇಳು. ನನ್ನ ಕಿವಿಗಳಿಗೆ 
ಮಾತುಗಳು ಸೋಂಕದಿದ್ದರೂ ನನ್ನ ಹೃದಯಕ್ಕೆ ಮಾತಿನ 
ಅಂತರಾರ್ಥಗಳು ತಟ್ಟುತ್ತವೆ. 

(ಅನುಮಾನಿಸುತ್ತು ಅದೆಲ್ಲವನ್ನೂ ಹೇಗೆ ಹೇಳಲಿ. ರಾಣಿವಾಸದಲ್ಲಿ 
ಮಹಾರಾಣಿಯವರು ತಮ್ಮ ಸವತಿಯರೊಂದಿಗೆ ಸಿಟ್ಟಿನಿಂದ ನಿಮ್ಮ 
ಹೆಸರನ್ನು ಪ್ರಸ್ತಾಪಿಸುವುದನ್ನು ಕೇಳಿದೆ. 

ಕೇವಲ ಪ್ರಸ್ತಾಪಿಸುವುದನ್ನು ಮಾತ್ರ ಕೇಳಿದೆಯಾ ಅಥವಾ ಇನ್ನೂ 
ಏನಾದರೂ ಹೇಳುತ್ತಿದ್ದರೆ? 

(ಸಂಕೋಚದಿಂದ) ನನ್ನ ಬಾಯಿಂದ ಅವನ್ನು ಹೇಳಲಾರೆ ತಾಯಿ. 
ಸದ್ಯಕ್ಕೆ ನೀವು ಸುಮ್ಮನಿರಿ ಧೈರ್ಯದಿಂದ ಇರಿ... ಇನ್ನೂ ಏನೇನು 
ಹೇಳುತ್ತಿದ್ದರೋ, ನಾನು ಕಾಣಿಸಿಕೊ೦ಡ ಕೂಡಲೇ ಸುಮ್ಮನಾದರು. 
(ನೋವಿನಿಂದ) ಪದ್ಮ ನನ್ನ ಅಪ್ಪಯ್ಯನ ಮಾತುಗಳು ನೆನಪಿಗೆ 
ಬರುತ್ತವೆ. ಮೊದಲಿನಿಂದಲೂ ಈ ಸಂಬಂಧದ ವಿಚಾರವಾಗಿ 
ಅಪ್ಪಯ್ಯ ಹೆದರಿಕೊಂಡೇ ಇದ್ದರು. ಅಂತಸ್ಸುಗಳು, ರೀತಿಗಳು 
ಎಲ್ಲವೂ ಬೇರೆ ಬೇರೆ. ಅವರ ನಡವಳಿಕೆ, ಅಂತಸಿನ ಗಾಂಭೀರ್ಯ 
ನನಗೆ ಹೇಗೆ ಬರಬೇಕು.......ಅಲ್ಲದೇ ನಾನೊಂದು ಸಾಧಾರಣ 
ಕುಟುಂಬದಿಂದ ಬಂದವಳು. 

ಬಹುಶಃ ಅದೇ ಈ ಸೇಡಿನ, ಹಗೆತನದ, ಅಸಮಾಧಾನದ 
ಸ್ಥಿತಿಗೆ ಕಾರಣವಾಗಿರಬಹುದು. ಮೊದಲಿನಿಂದಲೂ ಹಿರಿಯ ರಾಣಿ 
ಅವರಿಗೆ ಈ ಸಂಬಂಧದ ಬಗ್ಗೆ ವಿರೋಧವೇ. ಚಿಕ್ಕ ಪ್ರಭುಗಳ 
ಹಠಕ್ಕೆ ಸೋತು ಈ ಮದುವೆಯಾಯಿತು. 

ಹಾಗಾದರೆ ಅವರ ಮಕ್ಕಳ ಮನವೊಲಿಸಿ ಬೇರೆ ಮದುವೆಯನ್ನು 
ಮಾಡಬಹುದಿತ್ತಲ್ಲ. ಬೆದರಿಕೆಯ ಆಜ್ಞೆ ಹೊರಡಿಸಿ ನಮ್ಮನ್ನೇಕೆ 
ಈ ರಾಕ್ಷಸ ಗುಹೆಗೆ ಸೆಳೆದುಕೊಳ್ಳಬೇಕಿತ್ತು. ನನ್ನ ಮದುವೆ ಎಂದರೇನೆ 
ಹೌಹಾರುತ್ತಿದ್ದ ಅಪ್ಪಯ್ಯ ಈ ಬಲವಂತದ ಮದುವೆಯು ಮೇಲೆ 

ಬಿದ್ದಾಗ ಪೂರ್ತಿ ಕುಸಿದು ಹೋದರು. ಈಗ ನೋಡಿದರೆ ಅವರು 
ಊಹಿಸುತ್ತಿದ್ದ ಅನಿಷ್ಟಗಳೆಲ್ಲವೂ ಒಂದೊಂದಾಗಿ ನಿಜವೆನಿಸುತ್ತಿದೆ. 
ಅದರಿಂದ ನನಗೇನು ಕಾದಿದೆಯೋ! ದೈವವೇ ಕೈ ಬಿಟ್ಟರೆ ನಾನೇನು 
ಮಾಡಲಿ ಪದ್ಗ).... (ನಿಟ್ಟುಸಿರು...ಕ್ಷಣಕಾಲ ಬಿಟ್ಟು ಹೋಗು. ಬೇಗ 
ಹೋಗಿ ಯುದ್ಧದ ವಿವರಗಳನ್ನು ತಿಳಿದು ಬಾ. ನನ್ನ ಭಯಗಳು 
ನಿಜವಾಗದಿರಲಿ... ಅಷ್ಟೇ ನನ್ನ ಪ್ರಾರ್ಥನೆ. (ಹೋಗುವಳು) 


x ೫% ೫% 

ದೃಶ್ಯ-7 


(ವಿಕ್ರಮ ರಾಯನ ಸಭೆ. ಮಂತ್ರಿಗಳು ಕುಳಿತಿದ್ದಾರೆ. ಸಭಾಸದರು, ಸೇನಾಪತಿಗಳು ತಮ್ಮ ತಮ್ಮ ಆಸನಗಳಲ್ಲಿ 
ಆಸೀನರಾಗಿದ್ದಾರೆ. ವಿಕ್ರಮರಾಯನ ಮುಖದಲ್ಲಿ ದುಗುಡವು ಕಾಣಿಸಿಕೊಂಡಿದೆ. ಒಮ್ಮೆ ಸಭಾಸದರ, ಮಂತ್ರಿ 


ಸೇನಾಪತಿಗಳನ್ನು ದೃಷ್ಟಿಸಿ ನೋಡಿ ಸೇನಾಪತಿ ವೀರಬಲನನ್ನು ವಿಚಾರಿಸುತ್ತಾರೆ.) 

ಎ. ರಾಯ : ಸೇನಾಪತಿಗಳೇ ಮುಂದಿನ ಮಾರ್ಗವೇನು? ಇನ್ನು ಯುದ್ದ 
ಮುಂದುವರೆಸುವುದು ಎಷ್ಟರ ಮಟ್ಟಿಗೆ ಸಾಧ್ಯವಿದೆ. ಪ್ರಜೆಗಳಲ್ಲಿ 
ಹಾಹಾಕಾರವೆದ್ದಿದೆ. 

ಸೇನಾಧಿಪತಿ : . (ವಿನಮತ್ರತೆಯಿಂದ) ಪ್ರಭುಗಳೇ ಈ ಒಂದೆರಡು ದಿನ ಕದನ 
ವಿರಾಮವನ್ನು ಬೇಡಿದ್ದಾಗಿದೆ. ಯುದ್ದದಿಂದ ಆಗಿರುವ ನಷ್ಟಗಳಿಗೆ 
ಎಣಿಕೆಯಿಲ್ಲ. 

ಮಂತ್ರಿ : ಯುದ್ಧ ನಷ್ಟವಷ್ಟೇ ಅಲ್ಲ ಪ್ರಭು. ಪ್ರಕೃತಿಯೂ ನಮ್ಮ ಮೇಲೆ 

ಮುನಿದಂತಿದೆ. ಮೋಡ ಬೆಂಕಿಯಾಗಿದೆ. ಭೂಮಿ ಬತ್ತಿ ಹೋಗಿದೆ. 

ತಿನ್ನಲು ಅನ್ನ ಇಲ್ಲ. ಪ್ರಾಣಿ ಪಕ್ಷಿಗಳಿಗೆ ಕಾಳುಕಡ್ಡಿಗಳಿಲ್ಲ. ಹಸುರಿಲ್ಲ; 
ಉಸಿರಿಲ್ಲ. ಅನ್ನಾಹಾರ ಇಲ್ಲದೆ ಜೀವಿಗಳು ಸಾಯುತ್ತಿವೆ. ಎಲ್ಲಿ 
ನೋಡಿದರೂ ಹೆಣಗಳೇ....ಹೆಣಗಳು. 

ವಿ. ರಾಯ : ನಮಗೆ ಇಂತಹ ಪರಿಸ್ಥಿತಿಯಲ್ಲಿ ದಿಕ್ಕೇ ತೋಚುತ್ತಿಲ್ಲ. ಒಂದು 
ಕಡೆ ಶತ್ರು ಬಾಧೆ. ಇನ್ನೊಂದು ಕಡೆ ಕ್ಷಾಮದ ಭೀತಿ. ಸಾವು 

ವಿ.ರಾಯ 
ಮಂತ್ರಿ 


ವಿ.ರಾಯ. 


ಭಟ 
ವಿ.ರಾಯ 


ನೋವುಗಳ ನೋಟಕ್ಕೆ ಅಧೀರರಾಗಿ ಹೋಗಿದ್ದೇವೆ. ಸೆರೆಯಾಗಿ 
ಹೋಗಿರುವ ನಮ್ಮ ಯುವರಾಜರನ್ನು ಹೇಗಾದರೂ ಮಾಡಿ 
ಬಿಡಿಸಿಕೊಂಡು ಬರಬೇಕು. ಅವರು ಹಾಕುವ ಷರತ್ತುಗಳು ನಮ್ಮ 
ಸಾಮರ್ಥ್ಯಕ್ಕೆ ಮೀರಿದ್ದು. ಮತ್ತೊಂದು ವಿಚಾರವಂತೂ 
ಊಹಿಸಲೂ ಅಸಾಧ್ಯವಾದದ್ದು. ಹೇಳಿ ಮಂತ್ರಿಗಳೇ ಅವರು 
ಬೇಡುವ ಬೇಡಿಕೆಗಳು ಮನುಷ್ಯ ಸಹಜವಾದ್ದು ಎನಿಸುವುದೇ? 
ನಮ್ಮ ಯಾವ ಪಾಪಕ್ಕಾಗಿ ಈ ಶಿಕ್ಷೆ? ಇದೆಲ್ಲವೂ ನಮ್ಮಿಂದಾದ 
ಪಾಪವೋ ಇಲ್ಲ ದುಷ್ಟ ದೈವದ ಶಾಪವೋ. 

ಪ್ರಭು ನೀವು ಅಧೀರರಾಗಬೇಕಾದ ಅವಶ್ಯಕತೆಯಿಲ್ಲ. ಪ್ರತಿ 
ಸಮಸ್ಯೆಗೂ ಪರಿಹಾರದ ದಾರಿ ಇದ್ದೇ ಇರುತ್ತದೆ. ಗಹಬಲವನ್ನು 
ಪರೀಕ್ಷಿಸಿ ದೈವಶಾಂತಿಗೂ ಪ್ರಯತ್ನಿಸೋಣ. ನನಗೊಬ್ಬ 
ಭವಿಷ್ಯಕಾರನ, ಗ್ರಹಗತಿಗಳನ್ನು ಹೇಳುವ ವ್ಯಕ್ತಿಯ ಪರಿಚಯವಿದೆ. 
ಆತನನ್ನು ಮಾತನಾಡಿಸಿ ತಿಳಿಯೋಣ. 

ಆತನೀಗ ಎಲ್ಲಿದ್ದಾನೆ. ಆದಷ್ಟು ಬೇಗ ಕರೆಸಿ ಮಂತ್ರಿಗಳೇ. 
ಪ್ರಭು ಸಭೆಗೆ ಬರುವಾಗಲೇ ಆತ ಎದುರಾದ. ನಮ್ಮ ರಾಜ್ಯದಲ್ಲಿನ 
ಇಂತಹ ಕ೦ಟಕಗಳಿಗೆ, ಪರಿಸ್ಥಿತಿಗೆ ಕಾರಣವನ್ನು ಕೇಳಿ 
ತಿಳಿಯೋಣವೆಂದು ಆಲೋಚಿಸಿ ಅವನನ್ನು ಕೋಟೆಯ 
ಬಾಗಿಲಲ್ಲಿಯೇ ನಿಲ್ಲಿಸಿ ಬಂದಿದ್ದೇನೆ. ಪ್ರಭುಗಳ ಅಪ್ಪಣೆಯಾದಲ್ಲಿ 
ಕರೆಸೋಣವೆಂದಿದ್ದೆ. 

ಮತ್ತೇಕೆ ತಡಮಾಡುತ್ತೀರಿ....ಬರಹೇಳಿ... (ಪಚ್ಚಳೆ ತಟ್ಟಿ ಯಾರಲ್ಲಿ) 
(ಕೂಗುವನು). 

ಅಪ್ಪಣೆಯಾಗಲಿ ಪ್ರಭು 

ಹೋಗು....ಮಂತ್ರಿಗಳು ಹೇಳುವ ವ್ಯಕ್ತಿಯನ್ನು ಕರೆದು ತಾ..... 
(ಹೋಗುವನು) (ಸೇನಾಪತಿಯ ಕಡೆ ತಿರುಗಿ) ಸೇನಾಪತಿಗಳೇ 
ನಾಳೆಯೊಳಗಾಗಿ ನಮ್ಮಲ್ಲಿರುವ ಸೈನ್ಯದ ಬಲ ಎಷ್ಟೆಂದು ಹೇಳಿ. 


ನಮ್ಮ ಕಡೆ ಉಸಿರಿರುವವರೆಗೆ ಯುದ್ಧಮಾಡಿ ನಮ್ಮ ಮಕ್ಕಳನ್ನು 


ಬಿಡಿಸಿಕೊಂಡು ಬರೋಣ. ಆಗದಿದ್ದಲ್ಲಿ ಪ್ರಾಣವನ್ನಾದರೂ 
ಬಿಡೋಣ. 


28-/- ದಂಗೆ ಎದ್ದವಳು 


ಸೇನಾಪತಿ 


ವಿ.ರಾಯ 


ವಿ.ರಾಯ 
ಭವಿಷ್ಯಕಾರ 


ವಿ.ರಾಯ. 


ಚ್ಯೋ /ಭವಿಷ್ಯ 


ಹಾಗೇ ಆಗಲಿ ಪ್ರಭು. 

ಅಲ್ಲಿಯವರೆಗೆ ನಮ್ಮ ಯುವರಾಜರು ಸುರಕ್ಷಿತವಾಗಿರಬಲ್ಲರು 
ತಾನೇ? ಖಂಡಿತವಾಗಿಯೂ, ನಮ್ಮಿಂದ ಉತ್ತರ ಬರುವವರೆಗೂ 
ಕಾಯುತ್ತಾರೆ. ಅವರಿಗೂ ಸಾಕಷ್ಟು ದಣಿವಾಗಿದೆ. ಸಾಕಷ್ಟು ಸೈನ್ಯವೂ 
ನಾಶವಾಗಿದೆ. ಈ ದೂತ ಹೇಳುತ್ತಿರುವ ಷರತ್ತುಗಳು ಎಲ್ಲವೂ 
ನಮ್ಮನ್ನು ಹೆದರಿಸಲು ಆಡುತ್ತಿರುವ ನಾಟಕವೆಂದೇ ನನ್ನ ಭಾವನೆ. 
(ಭಟನೊಂದಿಗೆ ಭವಿಷ್ಯಕಾರ ಬರುತ್ತಾನೆ. ಭಟ ಅವನನ್ನು ಅರಸನ ಮುಂದೆ 
ನಿಲ್ಲಿಸಿ ಹಿಂತಿರುಗುತ್ತಾನೆ.) 

ಸ್ವಾಗತ ನಿಮಗೆ ಜ್ಯೋತಿಷಿಗಳೇ ಬನ್ನಿ ಈ ಆಸನವನ್ನು ಅಲಂಕರಿಸಿ. 
ನಿಮಗೆ ಮಂಗಳವಾಗಲಿ ಪ್ರಭುಗಳೇ. ಅಪ್ಪಣೆ ಕೊಡಿಸಿ ನನ್ನಿಂದ 
ನಿಮಗೇನಾಗಬೇಕು. 

ನಿಮಗೆ ತಿಳಿಯದ್ದೇನಿದೆ. ಜ್ಯೋತಿಷಿಗಳೇ. ನಮ್ಮ ರಾಜ್ಯದ 
ಪರಿಸ್ಥಿತಿಯನ್ನು ನೋಡುತ್ತಲೇ ಇದ್ದೀರಿ. ರಾಜ್ಯದ ಪರಿಸ್ಥಿತಿ 
ಹದಗೆಟ್ಟು ಹೋಗಿದೆ. ಶತ್ರು ಬಾಧೆ, ಕ್ಷಾಮ, ಬಡತನ ಒಂದೇ 
ಎರಡೇ! 

(ಒಂದೆರಡು ಕ್ಷಣ ಕಣ್ಣು ಮುಚ್ಚಿ ಧ್ಯಾನಿಸಿದಂತೆ ಮಾಡಿ) ಪ್ರಭುಗಳೇ 
ಕ್ಷಮಿಸಬೇಕು. ನಾನು ಹೇಳುವ ವಿಷಯಗಳು ನಿಮಗೆ 
ಅರಗಿಸಿಕೊಳ್ಳಲು ಆಗದ ಕಟು ವಾಸ್ತವಗಳು. ನಾನು ಹೇಳಿದಾಗ 
ಆತ್ಮ ಸಂಬಂಧ ತಂತುಗಳನ್ನೇ ಕತ್ತರಿಸಿಕೊಳ್ಳಬೇಕಾಗಿ ಬರಬಹುದು. 
ಅತ್ಯ೦ತ ಕ್ರೂರ ಕೆಲಸಕ್ಕೂ ಅನಿವಾರ್ಯವಾಗಿ ಮುಂದಾಗಬೇಕಾಗಿ 
ಬರಬಹುದು. 

ಜ್ಯೋತಿಷಿಗಳೇ ನಿರ್ಭಯವಾಗಿ ಹೇಳಿ- ರಾಷ್ಟ್ರಪ್ರೇಮಕ್ಕೆ 
ಬಲಿದಾನಗಳು ಬೇಕಾಗಿ ಬಂದಾಗ ಹಿಮ್ಮೆಟ್ಟುವುದು ನಮ್ಮ 
ಜಾಯಮಾನದಲ್ಲಿಲ್ಲ. 

ಹಾಗಾದರೆ ಕೇಳಿಸಿಕೊಳ್ಳಿ. ಈ ರಾಜ್ಯದಲ್ಲಿನ ಅನಿಷ್ಟಗಳಿಗೆ ಈ 
ಅರಮನೆಗೆ ಹೊಕ್ಕಿರುವ ದುಷ್ಟ ಗ್ರಹವೇ ಕಾರಣ. ಮೊನ್ನೆ ಮೊನ್ನೆ 
ಆಕಾಶದಲ್ಲಿನ ಅದ್ಭುತಗಳನ್ನು ಗಮನಿಸಲಿಲ್ಲವೇ? ಧೂಮಕೇತು 
ವೊಂದು ಕಾಣಿಸಿಕೊಂಡದ್ದು. ಅಪರ ರಾತ್ರಿಗಳಲ್ಲಿ ನರಿಗಳು 

ವಿ.ರಾಯ 
ಜ್ಯೋ /ಭ 
ವಿ.ರಾಯ 


ಜ್ಯೋ /ಭ 


ವಿ.ರಾಯ 


ಜ್ಯೋ /ಭ 


ವಿ.ರಾಯ 


ಊಳಿಟ್ಟಿದ್ದು, ಉಲ್ಕೆಗಳು ಬಿದ್ದದ್ದು...ಇವೆಲ್ಲವೂ ನಿಮ್ಮ ಗಮನಕ್ಕೆ 
ಬರಲಿಲ್ಲವೇ ಪ್ರಭು. ಯುದ್ಧ, ಕ್ಷಾಮಗಳೂ ಅದರ ಪರಿಣಾಮವೇ! 
ಇದು ಇಲ್ಲಿಗೇ ನಿಲ್ಲುವುದಿಲ್ಲ. ಪ್ರಸಿಸ್ಥ ಪುರುಷನೋ, ರಾಜ್ಯದ 
ಅಧಿಪತಿಯೋ ಯಾರಲ್ಲಾದರೂ ಒಬ್ಬರೂ ಸಾಯುತ್ತಾರೆ. 
ಇದೆಲ್ಲವೂ ದುಷ್ಪ ಗ್ರಹಗಳ ಉಗ್ರ ಕೋಪದಿಂದಲೇ. 
ಪರಿಹಾರವಿಲ್ಲವೇನು ಜ್ಯೋತಿಷಿಗಳೇ? 

ಇದೆ. ಆದರೆ ಅದು ತೀರಾ ಅಮಾನುಷವೆನಿಸಬಹುದು. 
ಅಮಾನುಷವೋ ಅತಿ ಮಾನುಷವೋ ನನ್ನ ರಾಜ್ಯದ ಪ್ರಜೆಗಳ 
ಸುಖ, ಶಾಂತಿ, ಕ್ಷೇಮಗಳು ನನಗೆ ಮುಖ್ಯ 

ಈ ಊರಿನ ದಟ್ಟ ಕಾಡಿನ ಮಧ್ಯೆ ಪೂರ್ವಕ್ಕೆ ಒಂದು 
ಹೋಮಕುಂಡ ರಚಿಸಿ ಗ್ರಹ ಶಾಂತಿ ಯಜ್ಞ ಮಾಡಬೇಕು. 
ತದನಂತರ ಅಲ್ಲಿಯೇ ಪಕ್ಕದಲ್ಲಿರುವ ಭೈರವೇಶ್ವರಿ ದೇವಿಯನ್ನು 
ಅರ್ಚಿಸಿ ಇನ್ನೂ ಆರಂಭದ ಗರ್ಭಾವಸ್ಥೆಯಲ್ಲಿರುವ ಹೆಣ್ಣನ್ನು 
ಬಲಿಗೊಟ್ಟು ಆ ರಕ್ತ ಬಿಂದುಗಳನ್ನು ಹೋಮಕುಂಡದಲ್ಲಿ 
ಹಾಕಬೇಕು. 

(ಚಿಂತಾಮಗ್ನನಾಗಿ) ಬೇರೆ ರೀತಿಯ ಪರಿಹಾರವಿಲ್ಲವೇ ಜ್ಯೋತಿಷಿ 
ಗಳೇ? 

ನಾನು ಮೊದಲೇ ಹೇಳಿದ್ದೇನೆ. ಇದು ಕೇಳುವುದಕ್ಕೆ ಭೀಕರವೆನಿ 
ಸುತ್ತದೆ. ಕ್ರೂರವೆನಿಸುತ್ತದೆ, ಎಂದು. 

ಪ್ರಭು ಇದಕ್ಕೆ ಉಪಾಯವನ್ನೇನಾದರೂ ಹುಡುಕೋಣ. ಒಂದಷ್ಟು 
ಸುವರ್ಣನಾಣ್ಯಗಳ ಆಸೆ ತೋರಿಸಿ ಆ ತ್ಯಾಗಕ್ಕೆ ಯಾವ ಹೆಣ್ಣು 
ಮಗಳನ್ನಾದರೂ ಆಹ್ವಾನಿಸೋಣ. ಆಸ್ಥಾನದಲ್ಲಿ ಅಂತಹ ಹೆಣ್ಣಿನ 
ಪುರುಷನಿಗೆ ಒಳ್ಳೆಯ ಕೆಲಸ, ಕೈ ತುಂಬ ಸ್ವರ್ಣ ಚಿನ್ನ ಹಣ 
ತೋರಿಸಿದರೆ?! ಅದಕ್ಕೆ ಮೋಹಿತರಾಗದ ಮಂದಿ ಈ ಲೋಕದಲ್ಲಿ 
ಇಲ್ಲದಿರಲು ಸಾಧ್ಯವೇ? 

ಮಂತ್ರಿಗಳೇ ನೀವು ತಪ್ಪು ಲೆಕ್ಕಾಚಾರ ಹಾಕುತ್ತಿದ್ದೀರಿ. ಯಾವ 
ಪುರುಷ ತಾನೇ ಕೈ ಹಿಡಿದ ಹೆಂಡತಿಯನ್ನು, ಕರುಳಿನ ಕುಡಿಯನ್ನು 

ಭ್ಯೋ/ಭ 


ವಿ.ರಾಯ 


ಉದ್ಯೋಗದ ಆಮಿಷಕ್ಕೆ ಚಿನ್ನದ ಮೋಹಕ್ಕೆ ಬಲಿಗೊಡಲು 
ಇಚ್ಛಿಸುತ್ತಾನೆ? 

ನನಗೆ ಮೊದಲೇ ಗೊತ್ತಿತ್ತು ಮಾನವೀಯವಾಗಿ ಯೋಚಿಸಬಲ್ಲ 
ಯಾರಿಗೂ ಈ ಹಿಂಸೆ ಸಾಧ್ಯವಾಗದು, ಎಂದು. 
ಪ್ರಯತ್ನಿಸೋಣ. ತ್ಯಾಗ, ಬಲಿದಾನ, ಕೀರ್ತಿ ಎನ್ನುವುದು ಒಂದು 
ರೀತಿಯ ಅಮಲು, ಅದರ ಜೊತೆಗೆ ತಾನು ಪೀತಿಸುವವರಿಗೆ 
ತನ್ನ ಬಲಿದಾನದಿಂದ ಲಾಭವಾಗುವುದಾದರೆ ಅಮಲಿನ ಪ್ರಮಾಣ 
ಮತ್ತಷ್ಟು ಏರುತ್ತದೆ. 

ಮಂತ್ರಿಗಳೇ ಅದೆಲ್ಲವೂ ನಿಮಗೆ ಬಿಟ್ಟದ್ದು. ಹೇಗೆ ನಿಭಾಯಿಸು 
ತ್ತೀರೋ ನೀವೇ ನೋಡಿಕೊಳ್ಳಿ. ಈ ಜ್ಯೋತಿಷಿಗಳನ್ನು ಸಕಲ 
ರಾಜಮರ್ಯಾದೆಗಳಿಂದ ಸನ್ಮಾನಿಸಿರಿ (ಸಭಾಸದರ ಕಡೆ ತಿರುಗಿ) 
ಸಭಾಸದರೇ ಪ್ರಜೆಗಳೇ ಇಲ್ಲಿ ನಡೆದದ್ದೆಲ್ಲವನ್ನು ನೋಡಿದಿರಿ. 
ನಿಮ್ಮ ಕ್ಷೇಮವೇ ನಮ್ಮ ಆಶಯ. ಅದಕ್ಕಾಗಿ ಸಕಲ ಪ್ರಯತ್ನಗಳನ್ನು 
ಮಾಡುತ್ತೇವೆ. ಯುದ್ಧ ವಿರಾಮ ಮುಗಿದು ಮತ್ತೆ ಯುದ್ಧ 
ಪ್ರಾರಂಭವಾಗಬಹುದು. ಈ ರಾಜ್ಯ ನಿಮ್ಮದು. ನಿಮ್ಮ ಸಮಸ್ತ 
ಧೈರ್ಯ ಸಾಹಸಗಳನ್ನು ಇದಕ್ಕೊಡ್ಡಿ ಹೋರಾಡಬೇಕು. ಜೀವದ 
ಹಂಗು ತೊರೆದು ಕಣಕ್ಕೆ ಇಳಿದಾಗ ಖಂಡಿತ ಜಯವು 
ನಮ್ಮದಾಗುವುದು. ಇದಿಷ್ಟೇ ನನ್ನ ಪ್ರರ್ಥಾನೆ. ಕ್ಷಾಮ. ಬಡತನಗಳ 
ನಿವಾರಣೆಗೆ ನಾವು ಸಕಲ ಪ್ರಯತ್ನಗಳನ್ನು ಮಾಡುತ್ತಿದ್ದೇವೆ... 
ನಾವಿನ್ನು ಬರುತ್ತೇವೆ. (ಸಭೆ ಮುಗಿಯುತ್ತಿದ್ದಂತೆ ಸಭಾಸದರು ಎದ್ದು 
ನಿಲ್ಲುತ್ತಾರೆ. ಪ್ರಭುಗಳು ಸಿಂಹಾಸನದಿಂದ ಇಳಿಯುತ್ತಾರೆ.) 


* ೫% ೫% 

ದೃಶ್ಯ-8 


(ಮೂರು ಗಂಟೆಯ ಸಮಯ. ಮಾದೇವಿ ಮಂಚದ ಮೇಲೆ ಮಲಗಿದ್ದಾಳೆ. ಏನೇನೋ ಬಡಬಡಿಸುತ್ತಿದ್ದಾಳೆ.) 


ಮಾದೇವಿ 


ಯಾರದು ಬಿಡಿ... ಬಿಡಿ ನನ್ನನ್ನು ನಾನೇನು ತಪ್ಪು ಮಾಡಿದೆ?.... 


ರಕ್ತ....ರಕ್ತ..... ಕೆಂಪು ರಕ್ತ.....ಎಷ್ಟು ಭಯಂಕರವಾಗಿದೆ.....ರಕ್ತದ 
ನದಿಗಳು... ಅಲ್ಲ ಅಲ್ಲ.... ರಕ್ತದ ಸಮುದ್ರಗಳು ಎಲ್ಲವೂ ಕೆಂಪ... 
ಯಾರು... ಯಾರು... ಬರಬೇಡಿ... ಬರಬೇಡಿ.... ಬರಬೇಡಿ... 
(ಎಂದು ಬಡಬಡಿಸುತ್ತಲೇ ಇದ್ದಾಳೆ) ಪದ್ಮ ಗಾಬರಿಯಿಂದ 
ಪ್ರವೇಶಿಸುತ್ತಾಳೆ) 

ಒಡತಿ.....ಒಡತಿ (ಎಂದು ಜೋರಾಗಿ ಕೂಗುತ್ತಾಳೆ) 

(ಬಡಬಡಿಕೆ ಮುಂದುವರೆಸುತ್ತಾಳೆ) 

(ಹತ್ತಿರಬಂದು ಅವಳನ್ನು ಅಲುಗಾಡಿಸಿ) ಒಡತಿ.....ಒಡತಿ.... ಇದೇನು 
ಈ ಹೊತ್ತಿನಲ್ಲಿ ಮಲಗಿದ್ದೀರಿ? (ಎಂದು ಮತ್ತೊಮ್ಮೆ ಅಲುಗಾಡಿಸುತ್ತಾಳೆ.) 
(ಬೆಚ್ಚಿಷಳುತ್ತಾ) ಯಾರು.....? ಪದ್ಮ ಫೆ (ಎ೦ದು ಕಣ್ಣುಜ್ಜಿ ಕೊಳ್ಳುತ್ತಾಳೆ) 


ಏಕೆ ಒಡತಿ ಈ ಅಪರ ಹೊತ್ತಿನಲ್ಲಿಯೇ ಮಲಗಿಬಿಟ್ಟಿರಿ? 
ಹೌದು ಪದ್ಮ ಏನೇನೋ ಯೋಚಿಸುತ್ತಿದ್ದೆ. ಹಾಗೇ ನಿದ್ದೆಯ 


32 / ದಂಗೆ ಎದ್ದವಳು 


ಫದ 


ಮಾದೇವಿ 


ಮಾದೇವಿ 


ಅದು ಸರಿ....ನೀವು ಮಲಗಿದ್ದಾಗ ಅದೇನೇನೋ ಬಡಬಡಿಸು 
ತ್ತಿದ್ದೀರಿ. ಅದೇನು ಒಡತಿ.....ರಕ್ತ....ರಕ್ತ..... ಎಂದೆಲ್ಲಾ ಕೇಳಿಸಿತು. 
ಏನೇನೋ ಕೆಟ್ಟ ಕನಸು... ಭಯಂಕರ ಕನಸುಗಳು... ಕಣ್ಣು 
ಹಚ್ಚಿದರೆ ಸಾಕು...ಭೂತ ಬೇತಾಳಗಳು ಕುಣಿಯುತ್ತವೆ. ಭೀತಿ 
ಅನ್ನೋ ಹುಳು ಒಳಹೊಕ್ಕು ಒಳಗೊಳಗೇ ನನ್ನನ್ನು ತಿಂದು 
ಟೊಳ್ಳು ಮಾಡುತ್ತಿದೆ. ನನಗಿನ್ನು ತಡೆದುಕೊಳ್ಳುವ ಶಕ್ತಿಯಿಲ್ಲ. 
ನನ್ನ ಸುತ್ತ ಶತ್ರುಗಳೇ ನಿಂತಂತೆ ನನಗೆ ಕಾಣಿಸುತ್ತಿದೆ. ಹತ್ತಾರು 
ಕೈಗಳಲ್ಲಿ ಕತ್ತಿಗಳು ಕಾಣಿಸುತ್ತವೆ. ಒಂದೊಂದೇ ನನ್ನ ಮೇಲೆ 
ಬೀಳುತ್ತದೆ!.... ಚೀರುತ್ತೇನೆ. ಚೀರುತ್ತೇನೆ. 

ನಿಮಗೆ ಭ್ರಮೆಗಳು ಬಹಳ ಒಡತಿ..... 

ಅದು ಸರಿ. ನೀನೇಕೆ ಇಷ್ಟು ಆತುರವಾಗಿ ಬ೦ದು ನನ್ನ ನಿದ್ದೆಯನ್ನು 
ಹಾಳು ಮಾಡಿದೆ. 

ನೀಎಲ್ಲಿ ನಿದ್ದೆ ಮಾಡುತ್ತ ಬಡಬಡಿಸುತ್ತೀರಿ. ಅಲ್ಲಿ ರಾಜ್ಯವೇ 
ಹತ್ತಿಕೊಂಡು ಉರಿಯುತ್ತಿದೆ. 

ಅದೇನು ಸ್ವಲ್ಪ ಬಿಡಿಸಿ ಹೇಳಬಾರದೆ? (ಅಸಹನೆ) 

ಒಡತಿ ಅನಾಹುತ ಆಗಿ ಹೋಯಿತು. ಈ ದೇಶದಲ್ಲಿ ಹೆಣ್ಣು 
ಮಕ್ಕಳು ಬಸುರಿ, ಬಾಣಂತಿಯರು ಯಾರೂ ಬದುಕುವ ಹಾಗಿಲ್ಲ. 
ಹಾಗಂದ್ರೇನು ಪದ್ಮ ಈಗೇನಾಗಿದೇಂತ ಸಿಡಿ ಮಿಡಿಯುತ್ತಿರುವೆ? 
ಒಡತಿ ಈ ದೇಶದಲ್ಲಿನ ಕ್ಷಾಮಕ್ಕೆ, ಯುದ್ಧ ಮತ್ತು ಶತ್ರು ಭೀತಿಯ 
ನಿವಾರಣೆಗೆ ಮಹಾರಾಜರು ಗಹಶಾಂತಿ ಮಾಡಿಸುತ್ತಿದ್ದಾರೆ. ಜೊತೆಗೆ 
ಚಂಡೀ ಹೋಮ, ಬಸುರಿ ಹೆಣ್ಣಿನ ಬಲಿ ಬೇರೆ ನಡೆಸುತ್ತಾರಂತೆ!! 
ಏನು ನೀನು ಹೇಳುತ್ತಿರುವುದು? ಹೆಂಗಸರೆಂದರೆ ಕಟುಕನಂಗಡಿಯ 
ಕುರಿಗಳೆಂದು ತಿಳಿದರೇನು?... ಪದ್ಮ ಇದು ಆಗಬಾರದು. ಈ 
ದೇಶದ ಅರಮನೆಯಲ್ಲಿ ಹೃದಯಗಳು ಉಸಿರಾಡುವುದಿಲ್ಲವೇನೋ 
ಎನ್ನಿಸುತ್ತದೆ. ಇಲ್ಲಿನ ಕಂಬಗಳು, ಗೋಡೆಗಳು, ಕೊಠಡಿಗಳು 
ಒಂದೂ ನನಗೆ ಆತ್ಮೀಯವೆನಿಸುವುದಿಲ್ಲ. ಇವೇ ಏನು, ಇಲ್ಲಿನ 
ವ್ಯಕ್ತಿಗಳೂ ನಿಗೂಢ ಯಂತ್ರಗಳಂತೆ ನನಗನ್ನಿಸುತ್ತವೆ! ಇಷ್ಟು 
ದಿವಸವಾದರೂ ನಾನು ಇಲ್ಲಿನ ಗಾಳಿಗೆ, ಮಣ್ಣಿಗೆ ಹೊಂದಿ 
ಕೊಂಡಂತೆ ಕಾಣುವುದಿಲ್ಲ. ಇಲ್ಲಿಂದ ಓಡಿ ಹೋಗಬೇಕೆನಿಸುತ್ತದೆ. 

ಮಾದೇವಿ 


ಮಾದೇವಿ 


ಇಲ್ಲಿನ ಯಾವುದೂ ಯಾರೂ ನನ್ನವರಲ್ಲ. ಅರಮನೆಯ 
ಪಂಜರದಲ್ಲಿ ಫಡಫಡಿಸುತ್ತ ಮುಚ್ಚಿದ ಬಾಗಿಲನ್ನು ಕಿತ್ತೆಸೆದು 
ಮುಗಿಲಿನ ವಿಶಾಲ ನೀಲಿಯಲ್ಲಿ ಸ್ವಚ್ಛಂದವಾಗಿ ವಿಹರಿಸುವ 
ಕ್ಷಣಗಳಿಗಾಗಿ ಕಾಯುತ್ತಿದ್ದೇನೆ. ಸದ್ಯಕ್ಕೆ ಯುದ್ಧದ ಪೀಡೆ ಕಳೆಯಿತು. 
ಯುವರಾಜರು ಬಿಡುಗಡೆಯಾದದ್ದು ಸಂತೋಷವೇ ಆದರೂ 
ಅವರೊಟ್ಟಿಗೆ ನಾನೆಂದೂ ಜೀವಿಸಲಾರೆ. ಒತ್ತಾಯದ ಪ್ರೀತಿ ಪಂಜಿನ 
ಆಘಾತವೇ ಆಗುತ್ತದೆ. ನಾನು ಇಲ್ಲಿಂದ ಹೇಗಾದರೂ 
ತಪ್ಪಿಸಿಕೊಂಡು ಹೋಗಬೇಕು. ಉಪಾಯವನ್ನು ಯೋಚಿಸು. 
ಪದ್ಮ 

ಒಡತಿ ನೀವು ನಿಮ್ಮ ಚಿಂತೆಯನ್ನಷ್ಟೇ ಮಾಡುತ್ತಿದ್ದೀರಿ. ನಾನು 
ಹೇಳಿದ ವಿಚಾರವಾಗಿ ಏನು ಮಾಡುತ್ತೀರಿ. 

ಕ್ಷಮಿಸು ಪದ್ಮ ನನ್ನ ವೈಯಕ್ತಿಕ ನೋವಿನ ಚಿಂತೆಯಲ್ಲಿ ಆ 
ವಿಚಾರವನ್ನೇ ಮರೆತೆ. ನೋಡಿದೆಯಾ ಮನುಷ್ಯ ಎಷ್ಟು ಸ್ಪಾರ್ಥ 
ಕೇ೦ದ್ರಿತನಾಗುತ್ತಾನೆ| 

ಒಡತಿ ನಾನು ಹೋಗಿ ಇನ್ನೂ ಒಂದಷ್ಟು ವಿವರಗಳನ್ನು ಸಂಗ್ರಹಿಸಿ 
ಬರುತ್ತೇನೆ. ನೀವು ಏನಾದರೂ ಉಪಾಯ ಮಾಡಿ ಹೆಣ್ಣಿನ 
ಬಲಿಯಗುವುದನ್ನು ತಪ್ಪಿಸೋಣ. 

ಹಾಗೆಯೇ ಮಾಡು ಪದ್ಮ ಡಂಗುರ ಏನು ಹೇಳುತ್ತದೆ; ಯಾರು 
ಯಾರು ಏನು ಪ್ರತಿಕ್ರಯೆ ತೋರಿಸುತ್ತಾರೆ; ಯಾವ ಹೆಣ್ಣಾದರೂ 
ಇಂತಹ ತ್ಯಾಗಕ್ಕೆ ಮುಂದೆ ಬಂದಿರುವಳೇ ಎಂಬುದೆಲ್ಲವನ್ನೂ 
ಸರಿಯಾಗಿ ತಿಳಿದು ಬಾ. ಅವನ್ನು ತಡೆಗಟ್ಟುವ ಉಪಾಯವನ್ನು 
ನಾನು ಯೋಚಿಸುತ್ತೇನೆ. 

ಒಡತಿ ಈ ಕೆಲಸಕ್ಕೆಂದು ಊರಿನ ಹಿರಿಯ ಹೆಂಗಸರನ್ನು 
ನೇಮಿಸಿದ್ದಾರಂತೆ. ಹೆಂಗಸರು ಸುಳ್ಳು ಹೇಳಿ ತಪ್ಪಿಸಿಕೊ೦ಡಾರೆ೦ದು 
ರಾಜ ವೈದ್ಯರನ್ನೂ ಜೊತೆಯಲ್ಲಿ ಕಳಿಸಿದ್ದಾರಂತೆ. 

ಸಂಗತಿಗಳು ಹೀಗಿರುವಾಗ ನಾವು ಬಹಳ ಜಾಣ್ಮೆಯಿಂದ ನಮ್ಮ 
ಕೆಲಸ ನಿರ್ವಹಿಸಬೇಕು. ಬಸುರಿ ಹೆಂಗಸರನ್ನು ಪತ್ತೆ ಹಚ್ಚುವುದಕ್ಕಾಗಿ 
ನೇಮಿಸಿರುವ ಈ ಊರಿನ ಹೆಂಗಸರನ್ನು ಹೇಗಾದರೂ ಮಾಡಿ 
ಇಲ್ಲಿಗೆ ಕರೆದು ತಾ. ಅವರಿಗೆ ತಿಳಿಸಿ ಹೇಳುತ್ತೇನೆ. ಆಗುವ ಈ 

ಮಾದೇವಿ 


ಅನಾಹುತವನ್ನು ಹೇಗಾದರೂ ಮಾಡಿ ನಿಲ್ಲಿಸೋಣ. ಹೋಗು. 
ಆದಷ್ಟು ಬೇಗ ಈ ಕೆಲಸ ಮುಗಿಸು. 

ಇದೋ ಹೊರಟೆ ಒಡತಿ. ಆದರೆ ನೀವು ಜೋಪಾನವಾಗಿರಿ. 
ನಿಮ್ಮ ಬಗ್ಗೆ ಮಹಾರಾಣಿಯವರು ಮೆಣಸು ಅರೆಯುತ್ತಿದ್ದಾರೆ. 
ಶತ್ರು ಪಾಳೆಯದಲ್ಲಿದ್ದ ಮಗನನ್ನು ತಮ್ಮ (ಅ೦ತಃಪುರಕ್ಕೆ) 
ರಾಣೀವಾಸಕ್ಕೆ ಕರೆಸಿಕೊಂಡು ಅತಿಯಾದ ಶುಶ್ರೂಷೆ ಮಾಡಿ 
ನಿಮ್ಮ ವಿಚಾರದಲ್ಲಿ ವಿಷ ಬೀಜ ಬಿತ್ತುತ್ತಿದ್ದಾರೆ. 

ಇರಲಿ ಬಿಡು ಪದ್ಮ ಹೇಗಿದ್ದರೂ ನನಗೇನೂ ಈ ಅರಮನೆಯ, 
ಅರಸೊತ್ತಿಗೆಯ ಮೋಹವಿಲ್ಲ. ನಾನಾಗಿ ಬಯಸುವ ಬಿಡುಗಡೆ 
ತಾನಾಗಿ ಬಂದಾಗ ಚಿಂತೆ ಮಾಡುವುದಕ್ಕಿಂತ ಸಂತಸಪಡುತ್ತೇನೆ. 
ಪದ್ಮ 

ನಿಮಗಿರುವಷ್ಟು ಧೈರ್ಯ ನನಗಿಲ್ಲವಲ್ಲ ಒಡತಿ. ನಿಮ್ಮ ಸುರಕ್ಷಿತತೆಯ 
ಜವಾಬ್ದಾರಿ ನನ್ನ ಮೇಲಿದೆ. 

ಪದ್ಮ ನಿನಗೂ ನನಗೂ ಯಾವ ಜನ್ಮದ ನಂಟೋ! ಇಲ್ಲಿಗೆ 
ಬ೦ದಾಗ ನನಗೆ ಭಯವಾಗಿತ್ತು ಜನರ ಸ್ವಭಾವ ನಡವಳಿಕೆಗಳಿಗೆ 
ಹೆದರಿದ್ದೆ. ನನ್ನ ಆತ್ಮೀಯತೆಗೆ ಎಟಕುವ ಜೀವವೊಂದು 
ಸಿಗಬಹುದೇ ಎಂದು ಆಲೋಚಿಸುತ್ತಿರುವಾಗ ಅನಾಯಾಸವಾಗಿ 
ನೀನು ನನ್ನ ದೃಷ್ಟಿಗೆ ಬಿದ್ದೆ. ನೀನಾಗಿ ನನ್ನ ಬಳಿ ಬಂದೆ ನಿನ್ನ 
ನೋಟ ಮಾಟಗಳೇ ನಿನ್ನ ನಿಷ್ಕಲ್ಮಷ ಮನಸ್ಸನ್ನು ಸಾರಿ ಹೇಳಿತು... 
ಸ್ವಲ್ಪ ಮಟ್ಟಿಗಾದರೂ ನಿರಾಳವಾಗಿ ಉಸಿರಾಡಲು ಸಾಧ್ಯವಾಯಿತು. 
ಅದ್ಯಾಕೋ ಏನೋ ಒಡತಿ, ನಿಮ್ಮನ್ನು ಕಂಡಾಕ್ಷಣದಿಂದ ನನ್ನ 
ಮನಸ್ಸಿಗೆ ನನ್ನವರೇ ಎ೦ಬ ಆತ್ಮೀಯ ಭಾವನೆಯುಂಟಾಯಿತು. 
ನನಗೆ ನನ್ನ ತಂಗಿಯ ನೆನಪನ್ನೇ ತಂದು ಕೊಟ್ಟಿತು. 

ಯಾಕೆ? ಈಗ ನಿನ್ನ ತಂಗಿ ಎಲ್ಲಿದ್ದಾಳ? 

(ದುಃಖದಿಂದ) ಆ ವಿಚಾರ ಮಾತ್ರ ಕೇಳಬೇಡಿ ಒಡತಿ. 

ಹೇಳು ಪದ್ಮ ನಾನು ನಿನ್ನವಳೆಂದಾದ ಮೇಲೆ ನಿನ್ನ ನೋವು 
ನನ್ನದಲ್ಲವೇ? ನನ್ನ ಮನಸ್ಸಿನ ಅಂತರಾಳದ ಎಲ್ಲ ಗುಟ್ಟುಗಳನ್ನು 
ನಿನ್ನಲ್ಲಿ ಬಿಚ್ಚುವುದಿಲ್ಲವೇ? 

ಪದ : ಒಡತಿ, ಎಳೆತನದಲ್ಲಿಯೇ ನನ್ನ ತಂದೆ ತಾಯಿಯರಿಂದ ನಾನು 
ನನ್ನ ತಂಗಿ ದೂರವಾದೆವು. ಅಪ್ಪ ಪ್ರಭುಗಳ ಸೈನ್ಯದಲ್ಲಿ 
ಸೈನಿಕನಾಗಿದ್ದ. ಅಮ್ಮ ಕಿರಿಯ ರಾಣಿಯ ದಾಸಿಯಾಗಿದ್ದಳು. 
ದಿನ ದಿನ ಅಮ್ಮ ಅಪ್ಪನ ಜಗಳ, ಅಪ್ಪ ಅಮ್ಮನನ್ನು ಕ್ರೂರವಾಗಿ 
ನಡೆಸಿಕೊಳ್ಳುತ್ತಿದ್ದ. ಸದಾ ಕುಡಿತದ ಅಮಲು. ಮನೆಗೆ ಬರುತ್ತಿದ್ದಂತೆ 
ಭೈರವನಾಗಿ ಕಾರಣವಿಲ್ಲದೆ ರೇಗಾಡುತ್ತ ಚೀರಾಡುತ್ತ ದನಕ್ಕೆ 
ಬಡಿದಂತೆ ಬಡಿಯುತ್ತಿದ್ದ. ಅಮ್ಮನಿಗೆ ಸಹಿಸಿಕೊಳ್ಳಲು ಸಾಧ್ಯ 


ವಾಗುತ್ತಿರಲಿಲ್ಲ. 
ಮಾದೇವಿ : ಯಾಕೆ ಪ್ರಭುಗಳಿಗೆ ಹೇಳಿ ಅಪ್ಪನಿಗೆ ಬುದ್ಧಿ ಕಲಿಸಬಹುದಿತ್ತಲ್ಲ? 
ಪದ್ಮ : ಕಿರಿಯ ರಾಣಿಯರಿಗೆ ತಿಳಿದು, ಅವರೇ ಪ್ರಭುಗಳಿಗೆ ಹೇಳಿ 


ನೋಡಿದರು. ಪ್ರಯೋಜನವಾಗಲಿಲ್ಲ. ಇದರಿಂದಾಗಿ ಸಿಟ್ಟಾದ 
ಅಪ್ಪ ಅಮ್ಮನ ಮೇಲೆ ಇನ್ನಷ್ಟು ಹೆಚ್ಚಾಗಿಯೇ ದೌರ್ಜನ್ಯವನ್ನು 
ನಡೆಸುತ್ತಿದ್ದ. ಒಮ್ಮೆ ಅಮ್ಮನನ್ನು ಅಪ್ಪ ಚಾಟಿಯಲ್ಲಿ ಹೊಡೆದದ್ದನ್ನು 
ನೆನೆಸಿಕೊಂಡರೆ ಈಗಲೂ ಮೈ ನಡುಗುತ್ತದೆ. ಏಟು ಬಿದ್ದ ಕಡೆಯಲ್ಲಿ 
ಚರ್ಮ ಕಿತ್ತು ಬಂದು ಅಮ್ಮ ಮೈಕೈ ಊದಿಸಿಕೊಂಡು ರಕ್ತದ 
ಬೊಂಬೆಯಂತೆ ಕಾಣಿಸುತ್ತಿದ್ದರು. ಅಷ್ಟಾದರೂ ಅಮ್ಮ ಅಳಲಿಲ್ಲ. 
ನನ್ನನ್ನು ಕರೆದು ನನ್ನ ತಂಗಿಯನ್ನು ನನ್ನ ಕೈಗೆ ಕೊಟ್ಟು ಹೇಳಿದರು. 
"ಪದ್ಮ ಇವಳನ್ನು ನಿನ್ನ ಮಗುವಿನಂತೆ ಪ್ರೀತಿಸು. ಅಪ್ಪನ ಕಣ್ಣಿನಿಂದ 
ಇವಳನ್ನು ರಕ್ಷಿಸು” ಎಂದು ಹೇಳಿ ಕಣ್ಣು ಮುಚ್ಚಿದಳು. ಅಪ್ಪ 
ಅಮ್ಮನ ಸಾವಿನಿಂದ ನಡುಗಿ ಹೋದ. ಅಮ್ಮ ಸತ್ತದ್ದಕ್ಕಲ್ಲ; ಕೊನೆಯ 
ಆರೋಪದಿಂದ ಉಂಟಾಗುವ ಮರಣ ದಂಡನೆಯ 
ಹೆದರಿಕೆಯಿಂದ! ಕಿರಿಯ ರಾಣಿಗೆ ವಿಷಯ ತಿಳಿದೇ ತಿಳಿಯುತ್ತದೆ. 
ಪ್ರಭುಗಳ ಕಿವಿಗೆ ಬಿದ್ದರೆ ಖಂಡಿತವಾಗಿಯೂ ಶಿಕ್ಷೆ ತಪ್ಪುವುದಿಲ್ಲವೆನಿಸಿ 
ರಾತ್ರೋ ರಾತ್ರಿ, ತನ್ನಿಬ್ಬರು ಹೆಣ್ಣುಮಕ್ಕಳ ಪಾಡಿನ ಚಿಂತೆಯೂ 
ಇಲ್ಲದೆ ಓಡಿ ಹೋದ. ಕಿರಿಯ ರಾಣಿ ನಮ್ಮಿಬ್ಬರ ಮೇಲೆ 
ಕರುಣೆಯಿಟ್ಟು, ನಮ್ಮಿಬ್ಬರನ್ನೂ ಅರಮನೆ ಯಲ್ಲಿಯೇ ಇರಿಸಿ 
ಕೊಂಡರು. ನಮ್ಮಿಬ್ಬರ ಮದುವೆ ಮಾಡುವ ಆಲೋಚನೆಯೂ 
ಅವರಿಗಿತ್ತು. 

ಮತ್ತೇಕೆ ಮಾಡಲಿಲ್ಲ? 

ಅವರ ಒಳ್ಳೆಯ ತನವೇ ಅವರ ಪಾಲಿಗೆ ಉರುಳಾಯಿತು. 
ದಾಸದಾಸಿಯರು, ಭಟರು ಊರಿನ ಮಂದಿ ಎಲ್ಲರಿಗೂ ಕಿರಿಯ 
ರಾಣಿಯೆಂದರೆ ಅಚ್ಚು ಮೆಚ್ಚಾಯಿತು. ಯಾರೇ ಕಷ್ಟದಲ್ಲಿದ್ದರೂ 
ಕಿರಿಯ ರಾಣಿಯವರ ಕಡೆ ಆಸೆಯಿಂದ ನೋಡುತ್ತಿದ್ದರು. 
ಇದರಿಂದ ಹಿರಿಯ ರಾಣಿಯ ಅಸೂಯೆಯ ಬೆಂಕಿಗೆ ಇನ್ನಷ್ಟು 
ಗಾಳಿ ಹಾಕಿದಂತಾಯಿತು. ಅವಕಾಶಕ್ಕಾಗಿ ಕಾದು, ಅವರಿಗೆ ಆಗಾಗ 
ಬರುತ್ತಿದ್ದ ಹೊಟ್ಟೆ ನೋವಿಗೆ ಔಷಧಿ ಕೊಡಿಸುವ ನೆಪದಲ್ಲಿ ವಿಷ 
ಹಾಕಿ ಕೊಂದು ಬಿಟ್ಟರು. 

ಹಿರಿಯ ರಾಣಿಯವರು ಹೀಗೇಕೆ ವರ್ತಿಸಿದರು? ಒಬ್ಬರ 
ಒಳ್ಳೆಯತನದ ಮೆಚ್ಚುಗೆಯನ್ನೂ ಸಹಿಸಲಾರದ ಮನಸ್ಸು ಎಷ್ಟು 
ದುಷ್ಪವಾಗಿರಬೇಕು. 

ನಿಮ್ಮ ವಿಚಾರದಲ್ಲಿ ಭಯಕ್ಕೆ ಅದೇ ಕಾರಣ ಒಡತಿ. ಪ್ರೀತಿಯ 
ಮಾತುಗಳಿಂದ ಹತ್ತಿರ ಬಂದಾಗ ಮತ್ತಷ್ಟು ಜಾಗರೂಕತೆಯಿಂದ 
ಇರಿ. ಆ ಸಿಹಿ ಮಾತಿನ ಗುಳಿಗೆಯಲ್ಲಿ ಯಾವ ಜಾತಿಯ ಕಾಲಕೂಟ 
ಎಷವಿರುತ್ತದೆಯೋ ಯಾರು ಬಲ್ಲರು)... ನನ್ನ ತಂಗಿ ಕಾವಲು 
ಭಟನೊಬ್ಬನ ಪ್ರೀತಿಗೆ ಬಿದ್ದಳು. ಆದರೆ ಅವನೊಂದಿಗೆ ಸರಿಯಾಗಿ 
ಸಂಸಾರ ಮಾಡದೆ ಅವನಿಗೂ ಮೋಸಮಾಡಿ ಓಡಿ ಹೋದಳು... 
ನನ್ನವರು ಎಂದುಕೊಳ್ಳಲು ೦ರರಾರೂ ಇಲ್ಲವೆಂದು 
ಹಂಬಲಿಸುತ್ತಿರುವಾಗ ನೀವು ಬಂದಿರಿ. ಅದು ನನ್ನ ಅದೃಷ್ಟ 
ಅದು ನನ್ನದೂ ಹೌದು ಪದ್ಮ...ಈ ಭಯಂಕರ ಜನಾರಣ್ಯದಲ್ಲಿ 
ನಮಗೆ ನಾವೇ ಪರಸ್ಪರ ಸಹಾಯಕರು. ಹೆಂಗಸರಾದ ನಾವು 
ಇಂತಹ ನೋವುಗಳಿಂದ ಬಿಡಿಸಿಕೊಳ್ಳಬೇಕು.... ಇನ್ನೂ ಒಂದು 
ಪದ್ಮ ನಿನಗೆ ನಾನು ಹೇಳಿರಲಿಲ್ಲ. ಒತ್ತಾಯದ ಆಕ್ರಮಣದಿಂದ 
ಈ ರಾಜಸತ್ತೆಯ ಅನಿಷ್ಟ ಪ್ರತಿನಿಧಿಯೊಂದನ್ನು ನನ್ನೊಳಗೆ 
ಬೆಳೆಸುತ್ತಿದ್ದೇನೆ... ಇದು ಬೆಳೆಯಬಾರದು. ಬೇರು ಆಳಕ್ಕೆ ಇಳಿಯುವ 
ಮೊದಲೇ ಅದನ್ನು ಕಿತ್ತು ಬೀಸಾಡಬೇಕು. 

ಬೇಡ ಒಡತಿ. ಅಂತಹ ಆಲೋಚನೆಗಳನ್ನು ಕೈ ಬಿಡಿ. 

ಇದಕ್ಕೆ ನನಗೊಂದು ಸುಲಭವಾದ ಉಪಾಯ ತೋರುತ್ತಿದೆ. 
ಹೇಗಿದ್ದರೂ ಬಸುರಿಯ ಬಲಿಯಾಗಬೇಕೆಂದಿರುವಾಗ ನಾನೇ 
ಏಕೆ ಬಲಿಯಾಗಿ ನಿರಪರಾಧಿ ಹೆಣ್ಣೊಬ್ಬಳನ್ನು ರಕ್ತಿಸಬಹುದಲ್ಲ! 
(ಆಶ್ಚರ್ಯದಿಂದ) ಇದೇನು ನಿಮ್ಮ ವಿಚಾರ? ಈಗಲೇ ನಿಮ್ಮ 
ಆಲೋಚನೆಗಳು ಬದಲಾದವೇ? ನೀವು ಬಲಿಯಾಗಿ, ಬಲಿದಾನ 
ಮಾಡುವುದರಿಂದ ಆಗುವ ಪ್ರಯೋಜನವೇನು? ಮುಂದೆ 
ಇನ್ನೊಮ್ಮೆ ಎಂದಾದರೂ ಇಂತಹದೇ ಪ್ರಸಂಗ ಬರಬಹುದು. 
ಒಬ್ಬ ವ್ಯಕ್ತಿಯ ಬಲಿದಾನ ಒಮ್ಮೆ ಮಾತ್ರ ಸಾಧ್ಯ ಪದೇ ಪದೇ 
ಅವನು ಬದುಕಿ ಬರುತ್ತಾನೇನು? 

ಸದ್ಯಕ್ಕೆ ಸಮಸ್ಯೆ ಪರಿಹಾರವಾಗುವುದಲ್ಲ! 

ಸದ್ಯದ ಬಗ್ಗೆ ನೀವು ಆಲೋಚಿಸಬಾರದು. ಎಂದೆಂದಿಗೂ ಇಂತಹ 
ಸನ್ನಿವೇಶಗಳು ಉಂಟಾಗಬಾರದು. ಹೆಂಗಸರನ್ನು ಬಲಿಕೊಡುವ 
ಈ ಕೂರ ಪದ್ಧತಿಯನ್ನು ನೀವು ವಿರೋಧಿಸಬೇಕು. ಇದು 
ಆಗದಂತೆ ತಡೆಗಟ್ಟಬೇಕು. 

ಅಬ್ಬ! ಪದ್ಮ ನೀನೆಷ್ಟು ವಿಚಾರ ಮಾಡಬಲ್ಲೆ? (ಮೆಚ್ಚುಗೆ) ನೀನು 
ಹೇಳುವುದೇ ಸರಿ. ಹೋಗು. ನಿನ್ನ ಪ್ರಯತ್ನ ನೀನು ಮಾಡು. 
ನಾನೂ ನನ್ನ ಅಗ್ನಿ ಪರೀಕ್ಷೆಗಳಿಗೆ ಎದ್ದು ನಿಲ್ಲುತ್ತೇನೆ. (ಪದ್ಮ 
ಹೋಗುವಳು.) 

ದೃಶ್ಯ-9 


(ರಂಗದ ಮೇಲೆ ಭಾಗವತ ಕಾಣಿಸಿಕೊಳ್ಳುತ್ತಾನೆ. ಒಂದೆರಡು ಕ್ಷಣಗಳ ನಂತರ ರಂಗದ ಮುಂಭಾಗಕ್ಕೆ 


ಬಂದು) 
ಭಾಗವತ 


ನೋಡಿದಿರಾ ಪ್ರೇಕ್ಷಕರೇ ಆಟದ ಕತೆ ಎಲ್ಲೆಲ್ಲಿಗೋ ಸುತ್ತು ಹಾಕುತ್ತಿದೆ. 
ನಮ್ಮ ಮಾದೇವಿ ಮನಸ್ಸು ಮಲ್ಲಿಗೆಯಂತೆ ಮೃದು. ಜೀವನದಲ್ಲಿ 
ಏನೇನೋ ಕನಸು ಕಾಣ್ತಾ ಕಾಣ್ತಾ ಅವಳಿಗೆ ಅನಿಸ್ತದೆ, ತನ್ನದಲ್ಲದ 
ಊರಿಗೆ ಬಂದಂಗೆ ತನ್ನವನಲ್ಲದವನ ಜೊತೆ ಹಾದರ ಮಾಡಿದಂತೆ, 
ಹುಲಿ ಚಿರತೆಗಳಿರೋ ಕಾಡು ಹೊಕ್ಕಂತೆ, ರಾಕ್ಷಸರಿರೋ ಗುಹೆ 
ಹೊಕ್ಕಂತೆ! ಅಂತ. 

ಎಕ್ರಮ ಪ್ರಭುಗಳು ಊರ ಕ್ಷೇಮಕ್ಕೆ ಪೂಜೆ ಮಾಡಿಸಲು, ರಕ್ತ 
ಹರಿಸಲು ಹೊರಟಿದ್ದರೆ, ಮಾದೇವಿ ಮುಗ್ಧ ಜೀವದ, ಅಸಹಾಯಕ 
ಹೆಣ್ಣಿನ ಜೀವ ಉಳಿಸೋಕೆ ಹೊರಟಿದ್ದಾಳೆ. ನೋಡಬೇಕು. 
ಮಾದೇವಿ ಮುಂದಾಗುವಳೋ. ಪ್ರಭುಗಳೇ ಮುಂದಾಗುವರೋ! 
ಊರ ಹೆಂಗಸರ ಹಿರಿ ಪ್ರತಿನಿಧಿಗಳನ್ನು ಕರೆಸಲು ಹೊರಟಿದ್ದಾಳೆ. 
ಅವರೆಲ್ಲ ಬಂದರೆ ಮಾದೇವಿ ಮುಂದೆ ಹೇಗೆ ಮಾಡ್ತಾಳೋ, 
ಮಹಾರಾಣಿಯವರಿಗೆ ಮಾದೇವಿ ಮಾಡೋ ಕೆಸದ ವಾಸನೆ 
ಹತ್ತಿದ ಹಾಗೆ ಕಾಣಿಸುತ್ತೆ. ಮಾದೇವಿ ಪ್ರಾಣಕ್ಕೇ ಅಪಾಯ ಇದೆ. 
ಏನಾಗುವದೋ ಏನೋ ಅಂತ ನನಗೂ ಭಯ ಶುರುವಾಗಿದೆ. 

ಮಾದೇವಿ 


ಒಬ್ಬ ಹೆಂಗಸು 


ಮಾದೇವಿ 


ಮಾದೇವಿ 


ಮೊದಲನೆಯವಳು 


ಯುವರಾಜರ೦ತೂ ಅವರಮ್ಮನ ಮಗನೇ ಆಗಿಬಿಟ್ಟಿದ್ದಾನೆ. 
ಮಾದೇವೀನ ಮರೆತೇ ಬಿಟ್ಟಿದ್ದಾನೆ. ಸೂಳೇರ ಕೋಟೆ ಒಳಗೆ, 
ಸುರೆಯ ಸರೋವರದೊಳಗೆ ಸ್ಪರ್ಗಸುಖ ಅನುಭವಿಸುವವನಿಗೆ 
ಮಾದೇವಿಯ ಎದೆಹಾಡು ಕೇಳುವುದಾದರೂ ಹೇಗೆ! ಕ್ಷಮಿಸಿ 
ಪ್ರೇಕ್ಷಕರೆ, ಈ ಭಾಗವತಯ್ಯನೇ ಆಟದ ಮಧ್ಯೆ ಬಂದು ತಲೆ 
ತನ್ನಲಿಕ್ಕೆ ಶುರುಮಾಡಿದ್ದಾನೇಂತ ಅಂದುಕೊಳ್ಳಬೇಡಿ. ನಾನು 
ಹೊರಟೆ.... (ಹೊರಡುವನು ಮತ್ತೆ ಹಿಂತಿರುಗಿ ಬಂದು) ನೋಡಿ, ಊರ 
ಹಿರಿಯ ಹೆ೦ಗಸರು ಎಲ್ಲಾ ಸೇರಿ ಹೊರಟಿದ್ದಾರೆ. ಬಹುಶಃ 
ನಮ್ಮ ಮಾದೇವೀನ ಕಾಣಲಿಕ್ಕೇ ಇರಬೇಕು. ಮಾದೇವಿ 
ಮುಂದಾಳನದಲ್ಲಿ ಏನೇನು ನಡೆಯುವುದೋ ಶಿವನೇ ಬಲ್ಲ. 
ಬರ್ತೀನಿ. ನಿಮ್ಮ ಅವರ ಮಧ್ಯೆ ನಾನೇಕೆ ಇರಲಿ. (ಹೊರಡುತ್ತಾನೆ) 
(ಒಂದು ದಿಕ್ಕಿನಿಂದ ಹಿರಿಯ ಹೆಂಗಸರು ಪ್ರವೇಶಿಸುತ್ತಾರೆ. ಮತ್ತೊಂದು ದಿಕ್ಕಿನಿಂದ 
ಪದ್ಮಳ ಜೊತೆಯಲ್ಲಿ ಪೂರ್ತಿಯಾಗಿ ಮುಸುಕು ಮುಚ್ಚಿಕೊಂಡಿರುವ ಮಾದೇವಿ 
ಪ್ರವೇಶಿಸುತ್ತಾಳೆ. ತೀರಾ ಹತ್ತಿರಕ್ಕೆ ಬಂದ ಮೇಲೆ ಹಿರಿಯ ಹೆಂಗಸರು 
ಮಾದೇವಿಯನ್ನು ಕುತೂಹಲದ ಕಣ್ಣುಗಳಿಂದ ನೋಡುತ್ತಾರೆ). 
(ವಿಸ್ಮಯದಿಂದ) ತಾಯಂದಿರೇ ನಿಮ್ಮೆಲ್ಲರನ್ನು ಇಲ್ಲಿಗೆ ಕರೆಸಿಕೊಂಡು 
ತೊಂದರೆ ಕೊಟ್ಟೆ ಕ್ಷಮಿಸಿ. ನಾನು ನಿಮ್ಮೊಂದಿಗೆ ಕೆಲವು 
ಎಚಾರಗಳನ್ನು ಹಂಚಿಕೊಳ್ಳಬೇಕೆಂದಿದ್ದೇನೆ. ಆಗಬಹುದೇ? 
ಹೇಳು ಮಗಳೆ. ನಿನ್ನ ಮಾತುಗಳನ್ನು ಕೇಳಲೆಂದೇ ಅಲ್ಲವೇ 
ನಾವು ಬಂದಿರುವುದು. 

ಪ್ರಭುಗಳ ಆದೇಶವನ್ನು ನೀವೆಲ್ಲರೂ ಬಲ್ಲಿರಿ. ಬಸುರಿ ಹೆಂಗಸಿನ 
ಬಲಿ ಪ್ರಯತ್ನಗಳು ನಡೆಯುತ್ತಿರುವುದು ನಿಮಗೆ ತಿಳಿದಿರುವುದು 
ಸರಿಯಪ್ಪೆ] 

ಅದಕ್ಕೆಂದೇ ನಮ್ಮನ್ನು ನೇಮಿಸಲಾಗಿದೆ. ಬಸುರಿ ಹೆಣ್ಣು ಮಕ್ಕಳನ್ನು 
ಪತ್ತೆ ಹಚ್ಚಿ ಅವರೆಲ್ಲರನ್ನೂ ಸೇರಿಸಿ ಅವರಲ್ಲಿ ಯಾರನ್ನಾದರೂ 
ಒಬ್ಬರನ್ನು ಒಪ್ಪಿಸುತ್ತೇವೆ. 

ನೀವು ಏನು ಮಾಡಲು ಹೊರಟಿದ್ದೀರೆಂಬ ಕಲ್ಪನೆ ನಿಮಗೆ 
ಇದೆಯೇ ತಾಯಂದಿರೇ? 
ಇದರಲ್ಲಿ ಕಲ್ಪನೆಯ ಪ್ರಶ್ನೆ ಏನು ಬಂತು ಮಗಳೇ. ಪ್ರಭುಗಳು 

ಮಾದೇವಿ 


3ನೇಯವಳು 


ಮಾದೇವಿ 


3ನೇಯವಳು 
ಮಾದೇವಿ 


2ನೇಯವಳು 


ಮಾದೇವಿ 


1ನೇಯವಳು 


ಮಾಡಲು ಹೊರಟರುವುದು ಪ್ರಜೆಗಳ ಸಂಕ್ಷೇಮ ಕಾರ್ಯ. ಅದಕ್ಕೆ 
ಸಹಾಯ ಮಾಡುವುದು ನಮ್ಮೆಲ್ಲರ ಕೆಲಸ. ನಾವು ನಮ್ಮ ಮಕ್ಕಳು 
ಸುಖವಾಗಿರಬೇಕಲ್ಲ! ಈ ಕ್ಷಾಮದಿ೦ದ ಅನ್ನಾಹಾರಗಳಿಲ್ಲದೆ 
ನಾವೆಷ್ಟು ದಣಿದು ಹೋಗಿದ್ದೇವೆ. ಇನ್ನೆಷ್ಟು ದಿನ ಈ ಬವಣೆ, 
ಬಡತನಗಳು. 

ದನಕರುಗಳು ಸಾಯ್ತಿವೆ; ಮಕ್ಕಳು ಸಾಯ್ತಿದ್ದಾರೆ. ಕುಡಿಯೋಕೂ 
ನೀರಿಲ್ಲದೆ ಬಾವಿ, ಕೆರೆಗಳು ಬತ್ತಿವೆ. ಗಿಡದಲ್ಲೊಂದು ಹೂವು 
ಮರದಲ್ಲೊಂದು ಹಣ್ಣು. ಎಲೆಯಿಲ್ಲ; ಭೂಮಿ, ಎದೆ ಮೇಲೆ 
ಹಸಿರಿನ ಹುಲ್ಲಿಲ್ಲ. ಕೂಗೋ ಹಕ್ಕಿ ಇಲ್ಲ. ಕುಣಿಯೋ ನವಿಲಿಲ್ಲ. 
ನಗೋ ಮನಸಿಲ್ಲ ಉಳಿಯೋಕೆ ಉಸಿರಿಲ್ಲ. 

ನೀವು ಹೇಳುವುದೆಲ್ಲವೂ ಸರಿಯೇ. ನಿಮ್ಮ ಬವಣೆಗಳು, ನಿಮ್ಮ 
ನೋವು, ಸಾವುಗಳು ನನಗೆ ಅರ್ಥವಾಗಿದೆ... ಆದರೆ....ಆದರೆ 
ಈ ಕ್ಷಾಮಕ್ಕೆ "ಬಲಿ" ಅನಿವಾರ್ಯವೇ? ಇದೇ ಪರಿಹಾರವೇ? 
ಮೊದಲಿನಿಂದಲೂ ನಡೆಯುವ ಪದ್ಧತಿಯೇ ಇದು. ಅತಿವೃಷ್ಟಿ 
ಅನಾವೃಷ್ಟಿ ದೇವರ ಕೋಪವಲ್ಲದೆ ಮತ್ತೇನು ಮಗಳೇ? 
ಮನುಷ್ಯನ ಬಲಿಯನ್ನು ಬಯಸುವ ದೇವರು... ದೇವರು 
ಹೇಗಾಗುತ್ತಾನೆ ತಾಯಂದಿರೇ? ಅವನು ನಮ್ಮೆಲ್ಲರ ತಂದೆ 
ಎನ್ನುತ್ತೀರಿ; ತಾಯಿ ಎನ್ನುತ್ತೀರಿ; ಹೀಗಿರುವಾಗ ನಮ್ಮ ತಂದೆ 
ತಾಯಿಗಳ ಆದ ದೇವರು ನಮ್ಮ ಕೊಲೆಯನ್ನು ಬಯಸುತ್ತಾರೆಯೇ? 
ನೀವು ನಿಮ್ಮ ಮಕ್ಕಳನ್ನು, ಕಷ್ಟ ಬಂತೆಂದು ಕೊಲ್ಲುತ್ತೀರಾ? 
ಇಲ್ಲ. ನಮ್ಮ ಮಕ್ಕಳನ್ನು ನಾವೇಕೆ ಕೊಲ್ಲಬೇಕು? 

ಹಾಗಾದರೆ ದೇವರೇಕೆ ಬಲಿಯ ಹೆಸರಿನಲ್ಲಿ ನಮ್ಮನ್ನು 
ಕೊಲ್ಲಿಸುತ್ತಾನೆ? 

ಮಗಳೆ ನಿನ್ನ ತರ್ಕ, ವಾಗ್ವಾದಗಳು ನಮಗೆ ಅರ್ಥವಾಗುವುದಿಲ್ಲ. 
ಪ್ರಭುಗಳ ಆದೇಶದಂತೆ ನಡೆಯುವುದು ಮಾತ್ರ ಗೊತ್ತು 
ನೀವು ವಿಚಾರಿಸಿದ ಹೆಣ್ಣು ಮಕ್ಕಳಲ್ಲಿ ಯಾರು ಮುಂದೆ ಬಂದಿದ್ದಾರೆ 
ಹೇಳು? 

ಇಲ್ಲಿಯವರೆಗೂ ಯಾರೂ ಮುಂದೆ ಬಂದಿಲ್ಲ. ಯಾರಾದರೂ 

3ನೇಯವಳು 


ಮಾದೇವಿ 


2ನೇಯವಳು 


1ನೇಯವಳು 


ಮಾದೇವಿ 


3ನೇಯವಳು 


ಮಾದೇವಿ 


ತಾವಾಗಿಯೇ ಬಂದರೆ ಸರಿ. ಇಲ್ಲವಾದಲ್ಲಿ ಅವರೇ ಒಬ್ಬರನ್ನು 
ಆಯ್ಕೆ ಮಾಡಿ ತೀರ್ಮಾನಿಸುತ್ತಾರಂತೆ. ಕೈ ತುಂಬ ಹಣ, ಆ 
ಹೆಂಗಸಿನ ಗಂಡನಿಗೆ (ರಾಜ್ಯೋದ್ಯೋಗ) ಒಳ್ಳೆಯ ಕೆಲಸ ಕೊಡುತ್ತಾರೆ. 
ಅಲ್ಲದೆ ಬಲಿ ಹೋಗುವ ಹೆಣ್ಣಿನ ಬಲಿದಾನವನ್ನು ಹೊಗಳಿ 
ಶಾಸನ ಬರೆಸುತ್ತಾರಂತೆ. 

ಹೆಸರು ಹಣ ಎರಡೂ ಬರುವುದಲ್ಲದೆ ದೇಶಕ್ಕೆ ಪ್ರಾಣಕೊಟ್ಟ 
ಸಂತೃಪ್ತಿ ಕೂಡಾ ಇರುವುದಲ್ಲ. 

ನಿಮ್ಮ ತರ್ಕಗಳು ಬಹಳ ಚೆನ್ನಾಗಿವೆ. ನೀವು ಹೇಳಿದ್ದೆ ಸರಿಯಾದರೆ 
ಇಲ್ಲಿ ಸೇರಿರುವ ನೀವು ಹಿರಿಯ ತಾಯಂದಿರು ನಿಮ್ಮಲ್ಲೇ ಇರುವ 
ನಿಮ್ಮ ಮಗಳನ್ನೋ ಸೊಸೆಯನ್ನೋ ಏಕೆ ಹುರಿದುಂಬಿಸಿ 
ಕಳಿಸಬಾರದು?) 

(ಹೌಹಾರಿ) ಹಾಂ! ನಮ್ಮ ಮಕ್ಕಳೇ! ನನಗಿರುವ ಒಬ್ಬಳೇ ಮಗಳು. 
ಅಪರೂಪಕ್ಕೆ ಬಸುರಿಯಾಗಿದ್ದಾಳೆ. ನಮ್ಮ ಹೆಸರು ಹೇಳುವುದಕ್ಕೆ 
ಅವಳನ್ನು ಬಿಟ್ಟರೆ ಬೇರೆ ಯಾರು ಇಲ್ಲ. 

ನನ್ನ ಮಗ ತನ್ನ ಹೆಂಡತಿಯನ್ನು ಅತಿಯಾಗಿ ಪ್ರೀತಿಸುತ್ತಾನೆ. 
ಹೆಂಡತಿಯನ್ನು ಕಳೆದುಕೊಂಡು ಒಂದು ಕ್ಷಣವೂ ಜೀವಿಸಲಾರ. 
ನೋಡಿದಿರಾ ನಿಮ್ಮ ಮಗಳು, ನಿಮ್ಮ ಸೊಸೆ ನಿಮಗೆ ಬೇಕು. 
ಎಲ್ಲರಿಗೂ ಅವರವರ ರಕ್ತ ಸಂಬಂಧಗಳು ಸುರಕ್ಷಿತವಾಗಿ 
ಉಳಿಂರುಬೇಕು. ಅಸಹಾಂರುಕ, ಬಡಪಾಯಿ ಹೆಣ್ಣು 
ಯಾವುದಾದರೂ ಗಂಡನ ದುರಾಸೆ, ಸ್ಪಾರ್ಥಗಳಿಗೆ ಸಿಕ್ಕು 
ಸಾಯಲೇಬೇಕಾಗಬಹುದು.... ಅಲ್ಲದೆ "ಬಲಿ'ಯ ಹೆಸರಿನಲ್ಲಿ 
ನಡೆಯುವ ಕೊಲೆ ಒಂದು ಕೊಲೆಯಲ್ಲ ಎರಡು ಕೊಲೆ! 
ಹಾಗಾದರೆ 'ಬಲಿ', "ಬಲಿದಾನ'ಗಳು ಬೇಡವೇನು? ಈ ಕ್ಷಾಮದ 
ನಿವಾರಣೆಗೆ ಬೇರೆ ದಾರಿ ಇದೆಯೇನು? 

'ಬಲಿ', "ಬಲಿದಾನ' ಎನ್ನುವುದೆಲ್ಲ ಬರೀ ಭ್ರಮೆ. ಅದೊಂದು 
ಅಮಲು. ನಿಮ್ಮನ್ನು ಮೋಸ ಮಾಡಲು ಹುಟ್ಟಿಸಿದ ಸುಳ್ಳುಗಳು 
ಹಾಗೆ ನಿಮಗೆ ದೇವರಲ್ಲಿ ನಂಬಿಕೆ ಇರುವುದಾದರೆ ಮೌನವಾಗಿ 
ಪ್ರಾರ್ಥಿಸಿ. ಆದರೆ ಈಗ ಆಗಲಿರುವ ಅನಾಹುತವನ್ನು ನಿಲ್ಲಿಸಿ. 
ನೀವೆಲ್ಲರೂ ಒಟ್ಟಾಗಿ, ಒಕ್ಕೊರಲಿನಿಂದ ಇದನ್ನು ವಿರೋಧಿಸಿ. 

1ನೇಯವಳು 
ಮಾದೇವಿ 


1ನೇ ಹೆಂಗಸು 


ಮಾದೇವಿ 


ಎಲರೂ 
ಲಿ 


ಆದ ಮೇಲಿನ ಅನಾಹುತಕ್ಕೆ ಪಶ್ಚಾತ್ತಾಪ ಪಡುವುದಕ್ಕಿಂತ ಆಗುವ 
ಮೊದಲೇ ಎಚ್ಚೆತ್ತುಕೊಳ್ಳಿ. ನೀವು ಯಾರೂ ಕೆಲಸಕ್ಕೆ ಸಹಕರಿಸಬೇಡಿ. 
ಅರಸರು ನಿಮ್ಮನ್ನು ಕರೆಸಿದಾಗ, ಕರೆಸಿ ಬೆದರಿಸಿದಾಗ ಪ್ರತಿಭಟಿಸಿ. 
ಮಂತ್ರಿ, ಜೋತಿಷಿಯ ಒತ್ತಾಯ ಬಹಳವಿದೆ. 

ಇರಲಿ. ಅದಕ್ಕೆ ಹೆದರಬೇಕಿಲ್ಲ. ಹಾಗೇನಾದರೂ ಪರಿಸ್ಥಿತಿ 
ಪ್ರಕೋಪಕ್ಕೆ ಹೋದರೆ, ನಾನೇ ನಿಮ್ಮೆಲ್ಲರ ಒಳಿತಿಗಾಗಿ ಬಲಿ 
ಹೋಗುತ್ತೇನೆ. ನಿಮ್ಮೆಲ್ಲರ ಭದ್ರತೆಗಿಂತ ನನ್ನ ಜೀವವೇನೂ 
ದೊಡ್ಡದಲ್ಲ. 

ಮಗಳೇ! (ಚೀರಿ) ರಾಜವಂಶದ ಬೀಜವನ್ನು ಧರಿಸಿದವಳು ನೀನು. 
ರಾಜ್ಯದ ಉತ್ತರಧಿಕಾರಿಯನ್ನು ಹೊತ್ತ ಗರ್ಭಕೋಶ! ನೀನು 
ಬಲಿಯಾಗುವುದೇ?... ಸಾಧ್ಯವಿಲ್ಲ... ಖಂಡಿತ ಸಾಧ್ಯವಿಲ್ಲ. ಅದಕ್ಕೆ 
ನಾವು ಅವಕಾಶ ಕೋಡುವುದಿಲ್ಲ. 

ಹಾಗಾದರೆ ನಾನು ಹೇಳಿದಂತೆ ಮಾಡಿ. ಇಷ್ಟೆಲ್ಲವನ್ನೂ ನಾನು 
ಗುಟ್ಟಾಗಿ ಮಾಡುತ್ತಿರುವೆನಾದರೂ ಮಹಾರಾಣಿ ರಾಜಮಾತೆಯ 
ಗೂಢಚಾರಿಕೆಯ ಕಿವಿಗಳಿಗೆ, ಕಣ್ಣುಗಳಿಗೆ ಬೀಳದೆ ಉಳಿಯುವುದಿಲ್ಲ. 
ಯಾವ ಕ್ಷಣದಲ್ಲಿಯಾದರೂ ನನ್ನ ಮೇಲೆ ಆಕ್ರಮಣವಾಗಬಹುದು. 
ನನ್ನನ್ನು ಕೊಲ್ಲಿಸಲೂಬಹುದು. ಸೆರೆಯಲ್ಲಿಡಲೂಬಹುದು. 
ಮಹಾರಾಜರಿಗಿಂತ ಮಹಾರಾಣಿಯವರ ಅಧಿಕಾರದ ಮೇಲು 
ಗೈಯಲ್ಲಿ ಅವರಿಗೇ ತಿಳಿಯದಂತಹ ಸಂಗತಿಗಳು ನಡೆಯಬಹುದು. 
ಬಹುಶಃ ಇದೇ ನನ್ನ ಕೊನೆಯ ಕ್ಷಣವಾದರೂ ಆಗಬಹುದು. 
ನನ್ನ ಆತ್ಮೀಯ ಸಖಿ, ಸೇವಕಿ, ಹಿತೈಷಿ ಎಲ್ಲವೂ ಆಗಿರುವ 
ಪದ್ಮಳಿ೦ದ ವಿಷಯಗಳನ್ನು ತಿಳಿದುಕೊಳ್ಳುತ್ತೀರಿ. ನಾಳೆಯೇ ನಿಮ್ಮ 
ವಿದೋಹ ಶುರುವಾಗಲಿ. 

ಮಗಳೇ ನಮ್ಮ ಹೆಂಗಸರ ಕುಲದ ಬಗ್ಗೆ ನೀನೆಷ್ಟು ಕಾಳಜಿ 
ವಹಿಸಿರುವಿ. ನಮಗೆ ನಿನ್ನ ಮಾತುಗಳಲ್ಲಿನ ಮನಸ್ಸು ಅರ್ಥವಾಗಿದೆ. 
ರಾಜವಂಶದ ಹೆಣ್ಣಾಗಿ ಸೇರಿದ ನೀನು, ರಾಜಮಾತೆಯಾಗಲಿರುವ 
ನೀನು ನಮಗಾಗಿ ಇಷ್ಟು ದೊಡ್ಡ ಸಂಕಟವನ್ನು ಮೇಲೆಳೆದು 
ಕೊಳ್ಳುತ್ತಿರುವಿ. ನೀನು ಮಾನವಳಲ್ಲ. ನಮ್ಮ ಉದ್ದಾರಕ್ಕಾಗಿಯೇ 
ಪ್ರ ರಾಜ್ಯಕ್ಕೆ ಬಂದ ದೇವತೆ ಮಗಳೆ. 

ಮಾದೇವಿ 


ಎಲ್ಲರೂ 


ಮಾದೇವಿ 


ಪದ್ಮ 


ಮಾದೇವಿ 


ಬೇಡಿ ತಾಯಂದಿರೇ ಇರುವ ದೇವತೆಗಳ ತೊಡಕಿನಿಂದಲೇ 
ನಡೆಯುತ್ತಿರುವ ಸಮಸ್ಯೆಯ ಗಾಲಿಗಳ ಕೆಳಗೆ ಸಿಕ್ಕಿ ನುಚ್ಚು 
ನೂರಾಗುತ್ತಿರುವ ನಮಗೆ ಇನ್ನೊಬ್ಬ ದೇವತೆಯು ಬೇಕಾಗಿಲ್ಲ. 
ನನಗೆ ದೇವತೆಯಾಗುವ ಬಯಕೆ ಇಲ್ಲ. ನಮ್ಮಂತಹ ಹೆಣ್ಣು 
ಮಕ್ಕಳೂ ಮನುಷ್ಯರಂತೆ ಬಾಳುವುದಕ್ಕೆ ನಂಬಿಕೆ. ಸಂಪ್ರದಾಯಗಳ 
ಹೆಸರಿನಲ್ಲಿ ಹಿಂಸೆ, ಕೌರ್ಯಗಳಿಗೆ ಒಳಗಾಗದಂತೆ ಆದರಷ್ಟೇ 
ಸಾಕು. ನಾನಿನ್ನು ಬರುತ್ತೇನೆ. ಎಚ್ಚರಿಕೆಯಿಂದ ಮುಂದುವರೆಯಿರಿ. 
ನಿನ್ನ ಮಾತಿನ ಬೇಳಕಲ್ಲಿ ನಡೆಯುತ್ತೇವೆ. ಮಗಳೆ. ರಕ್ತ 
ಚೆಲ್ಲುವುದರಿಂದ ಮಳ, ಬೆಳೆಯ ಭರವಸೆ ಇಲ್ಲವೆಂದ ಮೇಲೆ 
ನಾವೇಕೆ ಹಟ ಮಾಡಬೇಕು? 

(ಭಯದಿಂದ) ಬೇಗ ಹೊರಡಿ. ಈಗಾಗಲೇ ಸುದ್ದಿ ಅರಮನೆಯ 
ಒಳಕೋಣೆಗಳನ್ನು ಪ್ರವೇಶಿಸಿರುತ್ತದೆ. ಹೋಗಿ ಬನ್ನಿ. ನಿಮ್ಮ ಕ್ರಾಂತಿಗೆ 
ಫಲ ಸಿಗಲಿ... ಹೋಗುತ್ತಾರೆ. (ಪದ್ಮಳ ಕಡೆ ನೋಡಿ) ನಡೆ ಪದ್ಮ 
ಸಾಕಷ್ಟು ಹೊತ್ತಾಯಿತು. ಅರಮನೆಯಿಂದ ನಾವು ಹೊರಟದ್ದು 
ಯಾರಿಗೂ ತಿಳಿಯಲಿಲ್ಲ ತಾನೇ? 

ಇಲ್ಲ ಒಡತಿ. ನಾವು ಬಂದಿರುವ ದಾರಿಯ ರಹಸ್ಯ ಯಾರಿಗೂ 
ತಿಳಿದಿಲ್ಲ. 

ಹೇಳುವುದಕ್ಕಾಗುವುದಿಲ್ಲ. ನಾವು ಬುದ್ದಿವಂತರೆಂದು ಕೊಂಡರೆ 
ಶತ್ರುಗಳು ನಮಗಿಂತಲೂ ಬುದ್ದಿವಂತರಾಗಿರುತ್ತಾರೆಂಬ ಸತ್ಯವನ್ನು 
ನಾವೆಂದೂ ಮರೆಯಬಾರದು. ಆದ್ದರಿಂದ ನಮ್ಮ ತಂತ್ರಕ್ಕೆ 
ಹಾಕಬಹುದಾದ ಪ್ರತಿತಂತ್ರವನ್ನು ನಾವೇ ಮೊದಲು 
ಯೋಚಿಸಿರಬೇಕು. ತಿಳಿಯಿತೇ ಪದ್ಮ?.... ಸರಿ ಬೇಗ ನಡೆ. 


ಸೇ ೫ ೫ 

ದೃಶ್ಯ-10 


(ರಾಜಮಾತೆಯ ಕೋಣೆ. ನ್ಯಾಯವಾದಿಯಂತೆ ಬಹಳ ಗಂಭೀರವಾಗಿ. ಗಂಟು ಮುಖ ಹಾಕಿಕೊಂಡು 
ಕುಳಿತಿದ್ದಾರೆ. ಅವರಿಗೆ ಪಕ್ಕದಲ್ಲಿಯೇ ಅಸ್ಪಸ್ಥನಂತೆ ಕಾಣುತ್ತಿರುವ ಯುವರಾಜ ಕುಳಿತಿದ್ದಾನೆ. ಯಾರದೋ 
ನಿರೀಕ್ಷೆಯಲ್ಲಿದ್ದಂತೆ ಆಗಾಗ ಬಾಗಿಲಿನತ್ತ ನೋಡುತ್ತಾರೆ. ಅವರ ಬಲಗಡೆ ದಾಸಿಯೊಬ್ಬಳು ಗಾಳಿ ಹಾಕುತ್ತ 


ನಿಂತಿದ್ದಾಳೆ.) 
ರಾಜಮಾತೆ 


ರಾಜಮಾತೆ 


(ದಾಸಿಯನ್ನು ಉದ್ದೇಶಿಸಿ) ಮಲ್ಲಿಕಾ ಹೋಗು. ನಮ್ಮ ಸೊಸೆಗೆ ಹೇಳಿ 
ಕಳಿಸಿ ಎಷ್ಟು ಹೊತ್ತಾಯಿತು. ಇನ್ನೂ ಬರಲಿಲ್ಲ. ಹೇಳಿ ಕಳಿಸಿದ 
ಕೂಡಲೇ ಬರಬೇಕೆಂಬ ಪ್ರಜ್ಞೆಯೂ ಬೇಡವೇ. ಪ್ರತಿಷ್ಠೆ! 
ಉದ್ದಟತನಗಳು ಅತಿಯಾಗುತ್ತಿವೆ. ಹೋಗು... ಬೇಗ ಬರ 
ಬೇಕೆಂದು ನಮ್ಮ ಆಜ್ಞೆಯನ್ನು ತಿಳಿಸು. 

ಅಪ್ಪಣೆ ತಾಯಿ (ಹೊರಡುವಳು) 

(ಸ್ವಗತ) ಎಂತಹ ಅಹಂಕಾರ! ಅವಳು ಹೀಗೆ ಮಿತಿಮೀರಿ 
ಬೆಳೆಯಲು ಪ್ರಭುಗಳು ಮತ್ತು ಯುವರಾಜರ ದೌರ್ಬಲ್ಯವೇ 
ಕಾರಣ. ವಂಶಮರ್ಯಾದೆ, ಕುಲ ಮರ್ಯಾದೇಗಳ ಆರಿವಾದರೂ 
ಬೇಡವೇ? ದರಿದ್ರ ಹೆಣ್ಣು! ದುಷ್ಟ ಹೆಣ್ಣು! ಮಾರಿಯಂತೆ ಮನೆ 
ಹೊಕ್ಕಾಯಿತು. ಇವಳು ಹೆಜ್ಜೆ ಇಟ್ಟದ್ದೇ ಈ ಅನರ್ಥ ಪರಂಪರೆಯು 
ಆರಂಭವಾಯಿತು. ನಾನು ಯುವರಾಜರಿಗೆ ಸಾವಿರ ರೀತಿ ಬುದ್ದಿ 

ಮಾದೇವಿ 


ರಾಜಮಾತೆ 


ಹೇಳಿದೆ. ಎಲ್ಲಿ ಕೇಳುತ್ತಾರೆ?... ಕನಸಿನಲ್ಲಿ ಕಂಡ ದೇವಕನ್ಕೆಯೆಂದು 
ಭ್ರಮೆ ಬಿದ್ದು ಈ ಪಿಶಾಚಿಯನ್ನು ಕೊರಳಿಗೆ ಕಟ್ಟಿಕೊಂಡ. ನನಗೆ 
ಅಂದೇ ಅನಿಸಿತ್ತು. ಈ ಚೆಲುವಿನ ಕೆಂಡ ಜ್ವಾಲೆಯಾಗಿ ಹತ್ತಿಕೊಂಡು 
ರಾಜ್ಯವನ್ನೇ ಸುಟ್ಟು ಹಾಕುತ್ತದೆ, ಎಂದು!.... ಬೇಡವೆಂದು ಬಾಯಿ 
ಬಡಿದುಕೊಂಡೆ... ಆದರೆ... ಆದರೆ... ಪ್ರಾರ್ಥನೆಗಳು ಮರಳಿನಲ್ಲಿ 
ಚೆಲ್ಲಿದ ಅರಳಿನಂತಾಯಿತು! 

(ಪ್ರವೇಶಿಸಿ) ತಾಯಿ ಇದೋ ಬಂದರು. ನಾನು ಹೊರಟ 
ದಾರಿಯಲ್ಲಿಯೇ ಸಿಕ್ಕರು. 

(ಮಾದೇವಿ ಪದಳೊಂದಿಗೆ ಪ್ರವೇಶಿಸುತ್ತಾಳೆ) 

(ವ್ಯಂಗ್ಯವಾಗಿ) ಓಹೋ...ಬನ್ನಿ...ಬನ್ನಿ....ಯುವರಾಣಿ ಯವರಿಗೆ 
ಸ್ವಾಗತ. 

ಅಮ್ಮ ನನ್ನ ನಮಸ್ಕಾರಗಳನ್ನು ಸ್ವೀಕರಿಸಿ (ಎ೦ದು ವಿನಯದಿಂದ ಕೈ 
ಮುಗಿಯುತ್ತಾಳೆ.) 

(ಸಿಡಿ ಸಿಡಿದು) ಸಾಕು ಮಾಡು ನಿನ್ನ ಬೂಟಾಟಿಕೆಯ ವಿನಯವನ್ನು. 
ಈ ಮನೆಯ ಸೊಸೆಯಾಗಿ, ರಾಜಮಾತೆಯಾದ ನಿನ್ನ 
ಅತ್ತೆಯವರಾದ ನಮ್ಮನ್ನು ಕಾಣಬೇಕೆಂಬ ಸೌಜನ್ಯವಾಗಲೀ ಆಗಾಗ 
ನಮ್ಮನ್ನು ಸಂದರ್ಶಿಸಿ, ವಿಚಾರಿಸಿ ಮಾತನಾಡಬೇಕೆಂಬ 
ಮನಸ್ಸಾಗಲಿ ಬರಲಿಲ್ಲ ಅಲ್ಲವೇ)... (ವ್ಯಂಗ್ಯ ಹೌದೌದು ನೀನೇಕೆ 
ಬರುತ್ತೀ. ಹೆಸರಿಗಷ್ಟೇ ನಾವು ಮಹಾರಾಣಿ... ನಿಮ್ಮದೇ ಉಳಿದ 
ದರ್ಬಾರಲ್ಲವೇ? 

ಅಮ್ಮ ನೀವು ದೊಡ್ಡವರು. ನಿಮ್ಮ ಮುಂದೆ ನಾನೆಷ್ಟರವಳು? 
ಎನಾಕಾರಣ ಸಿಟ್ಟಾಗುತ್ತಿದ್ದೀರಿ... (ಪದ್ಮಳ ಕಡೆ ತಿರುಗಿ) ಪದ್ಮ ನೀನು 
ಹೋಗು. ಆಂತರ್ಯದಲ್ಲಿ ಅತ್ತೆಯವರೊಡನೆ ಮಾತಾಡಬೇಕಿದೆ. 
(ಪದ್ಮ ಹೋಗಲು ತೊಡಗುವಳು) 

(ಮಲ್ಲಿಕಾಳನ್ನು ನೋಡಿ) ಮಲ್ಲಿಕಾ ನೀನೂ ಹೋಗು ಅರಮನೆಯ 
ಅಂತಃಕಲಹಗಳು ಹಾದಿ ಬೀದಿಗೆ ಬೀಳುವುದು ಬೇಡ. (ಮಲ್ಲಿಕಾಳು 
ಹೋಗುತ್ತಾಳೆ) 

ಮಾದೇವಿ 


ರಾಜಮಾತೆ 


ಮಾದೇವಿ 


ರಾಜಮಾತೆ 


ಮಾದೇವಿ 


(ಮಾತು ಮುಂದುವರೆಸುತ್ತ ಅಮ್ಮ ದಾಸಿಯರ ಮುಂದೆ ಹೀಗೆ 
ನೀವು ನನ್ನನ್ನು ಅವಮಾನಿಸುವುದು ಮರ್ಯಾದೆ ಎನಿಸಲಾರದು. 
(ಸಿಟ್ಟಿನಿಂದ) ಮರ್ಯಾದೆಯ ಪಾಠವನ್ನು ನೀನು ನನಗೆ 
ಕಲಿಸಬೇಕಿಲ್ಲ ನಾಡಾಡಿ ಗೌಡನೊಬ್ಬನ ಮಗಳಿಗೆ ರಾಜವಂಶದ 
ಮರ್ಯಾದೆಗಳು ಏನು ತಿಳಿಯುತ್ತದೆ ಪಾಪ ನಿನ್ನನ್ನು 
ಮದುವೆಯಾದ ಪಾಪಕ್ಕೆ ನಮ್ಮ ಯುವರಾಜರು ಪಡುತ್ತಿರುವ 
ಪಾಡನ್ನು ಗಮನಿಸುವುದಕ್ಕಾಗಿಯಾದರೂ ನಿನಗೆ ವ್ಯವಧಾನ 
ಎಲ್ಲವೇ?... ಅವನ ಕಡೆ ಬೆರಳು ಮಾಡಿ ತೋರಿಸುತ್ತ ನೋಡು... 
ಸ್ವಲ್ಪ ಸರಿಯಾಗಿ ನೋಡು ಜೀವಂತ ಶವವಾಗಿ ಹೇಗೆ 
ನರಳುತ್ತಿದ್ದಾನೆಂಬುದನ್ನು ಕಣ್ಣಾರೆ ಕಂಡು ಸ೦ತೋಷಿಸು. 
ನಮಗೆ ಅವೆಲ್ಲ ತಿಳಿಯುವುದಾದರೂ ಹೇಗೆ ಅಮ್ಮ? 
ಯುವರಾಜರು ನನ್ನನ್ನು ವರಿಸಿ ತಾಳಿ ಕಟ್ಟಿದರೇ ಹೊರತಾಗಿ 
ಒಂದೆರಡು ದಿನಗಳ ದಾಂಪತ್ಯದ ಹೊರತು ಎಂದೂ ನನ್ನ 
ಪತಿಯಾಗಿ ಉಳಿಯಲಿಲ್ಲ. ಯಾರ ದುರ್ಬೋಧೆಗಳೋ ಅವರಿಗೆ, 
ಮನಸ್ಸನ್ನು ಕೆಡಿಸಿ ಕಪಿ ಮುಷ್ಟಿಯಲ್ಲಿರಿಸಿಕೊಂಡು ಜೀವ 
ತೆಗೆಯುತ್ತಿದ್ದಾರೆ. ತನಗೊಬ್ಬಳು ಹೆಂಡತಿ ಇದ್ದಾಳೆಂಬ ಪ್ರಜ್ಞೆಯೂ 
ಇಲ್ಲದಂತೆ ಸುರೆಯ ಸೆರೆಯಾಗಿದ್ದಾರೆ. 

ಅಂದರೆ? (ಸಿಟ್ಟು ನಾವೇ ಅವರನ್ನು ಹಾಳು ಮಾಡುತ್ತಿದ್ದೇವೆಂದು 
ನಿನ್ನ ಆರೋಪವೇ? 

ಹಾಗೆಂದು ನಾನೆಲ್ಲಿ ಹೇಳಿದೆ? ನಿಮಗೆ ನನ್ನ ಒಂಟಿತನದ 
ಭಯಂಕರತೆಯ ಅನುಭವಿದೆಯೇ? ಎಷ್ಟೊಂದು ಸುಂದರ 
ರಾತ್ರಿಗಳು ನನ್ನ ಪಾಲಿಗೆ ಕರಾಳರಾತ್ರಿಗಳಾಗಿವೆ. ನನ್ನ ಉಸಿರಿನ 
ಬಿಸಿಗೆ ನಾನೇ ದಹಿಸಿ ಹೋಗಿದ್ದೇನೆ. ಮಾಡುವುದಕ್ಕೆ ಕೆಲಸವಿಲ್ಲದೆ, 
ಮಾತನಾಡುವುದಕ್ಕೊಂದು ಸ್ನೇಹ ಜೀವಿಯಿಲ್ಲದೆ ನನ್ನ ಕೋಣೆಯ 
ಕತ್ತಲಿನಲ್ಲಿ ಕುಳಿತು ಚೀರುಚೂರಿಗಳ ಇರಿತಕ್ಕೆ ಒಳಗಾಗಿದ್ದೇನೆ. 
ನನ್ನ ನಿಟ್ಟುಸಿರು ಕ೦ಬನಿಗಳು ಲೆಕ್ಕಕ್ಕೆ ಸಿಗಲಾರದೆ ಹೋದದ್ದು 
ನಿಮಗೆ ಗೊತ್ತಿದೆಯೇನು? 

ರಾಜಮಾತೆ 


ಮಾದೇವಿ 


ರಾಜಮಾತೆ 


ಮಾದೇವಿ 


ರಾಜಮಾತೆ 
ಮಾದೇವಿ 


ರಾಜಮಾತೆ 


ಹೂಂ! ಬಹಳ ಸುಂದರವಾಗಿ ಮಾತನಾಡುವುದನ್ನು ಕಲಿತಿದ್ದೀಯ. 
ನನಗೆ ಗೊತ್ತು ನಮ್ಮ ಯುವರಾಜರು ನಿನ್ನ ಮಾತುಗಳ ಮೋಹದ 
ಬಲೆಗೆ ಸಿಗಲಿಲ್ಲವೆಂಬುದೇ ನಿನ್ನ ಹಾರಾಟದ ಉದ್ದೇಶ. 

ಕ್ಷಮಿಸಿ ಅಮ್ಮ ಅವರನ್ನು ನನ್ನ ಮೋಹದಲ್ಲಿ ಕೆಡವಿಕೊಂಡು, 
ಅದರಿಂದ ನನಗೇನೂ ಗಳಿಸಬೇಕಾದ್ದಿಲ್ಲ. 

ಅದರಿಂದ ಆಗಬೇಕಾದ್ದೇನು ಇಲ್ಲವೆಂದ ಮೇಲೆ ವಿದ್ರೋಹದ 
ಹೂಟವೇಕೆ? ಅರಿಯದ, ಮುಗ್ಧ ಪ್ರಜೆಗಳನ್ನು ಎತ್ತಿ ಕಟ್ಟಿ 
ರಾಜದ್ರೋಹ. ದೇಶದ್ರೋಹಗಳಿಗೆ ಪ್ರಚೋದಿಸಿ ನಮ್ಮೆಲ್ಲರನ್ನೂ 
ಕೊಂದು ನೀನೇ ಈ ರಾಜ್ಯವನ್ನು, ಗದ್ದುಗೆಂಶುನ್ನು 
ಕಬಳಿಸಬೇಕೆಂದಲ್ಲವೇ ಸಂಚು ಮಾಡುತ್ತಿರುವುದು? 
ಸಂಚು!....ಎಂತಹ ಸಂಚು...) ಇದನ್ನು ನನ್ನ ಮನೆ ನನ್ನ 


ರಾಜ್ಯ, ನನ್ನ ದೇಶ, ನನ್ನವರು ಎಂದು ಬಲವಾಗಿ ನಂಬಿರುವಾಗ 


ನಾನೇಕೆ ಸಂಚು ಮಾಡಬೇಕು. ಅಲ್ಲದೆ ಯಾರಿಗಾಗಿ ಈ ರಾಜ್ಯವನ್ನು 
ಕಬಳಿಸಬೇಕು? 

ಅದೇ ಇದ್ದಾನಲ್ಲ.....ನಿನ್ನ ದರಿದ್ರ ಅಪ್ಪ 

ಅಮ್ಮ ಮಾತು ಮೀರುತ್ತಿದೆ. ನೀವು ಹೀಗೆಲ್ಲ ಮಾತನಾಡುವುದು 
ನಿಮಗೆ ಗೌರವವಲ್ಲ. 

(ಯುವರಾಜನ ಕಡೆ ತಿರುಗಿ) ನೋಡಿದಿರಾ ಯುವರಾಜರೇ ಈ 
ನಿಮ್ಮ ಹೆಂಡತಿ ದೊಡ್ಡವರು ಚಿಕ್ಕವರು ಎನ್ನುವ ಪ್ರಜ್ಞೆಯಿಲ್ಲದೆ 
ಹೇಗೆ ವಾದ ಪ್ರತಿವಾದಗಳನ್ನು ಮಾಡುತ್ತಿದ್ದಾಳೆ... ನಾನು ನಿಮಗೆ 
ಮೊದಲೇ ಹೇಳಿದೆ. ಈ ಸಂಬಂಧ ಬೇಡವೇ ಬೇಡವೆಂದು 
ಯಾವ ಯಕ್ಷ ಮೋಡಿಯ ಸೆಳೆತಕ್ಕೆ ಸಿಕ್ಕರೋ ಇವಳನ್ನೇ ಕಾಡಿ 
ಬೇಡಿ ತಂದಿರಿ. ನಿಮ್ಮ ಹಟವೊಂದಿಲ್ಲದಿದ್ದರೆ, ಆತ್ಮಹತ್ಯೆಯ ಬೆದರಿಕೆ 
ಇಲ್ಲದಿದ್ದರೆ......ಅನರ್ಥಪರಂಪರೆಯ ಈ ಪ್ರವಾದಿಯನ್ನು ಇಲ್ಲಿಗೆ 
ತರುತ್ತಲೇ ಇರಲಿಲ್ಲ. 


(ರಾಜಮಾತೆ ಮಾತನಾಡುತ್ತಿರುವಾಗ ಯುವರಾಜರು ಏನೂ ಅರ್ಥವಾಗದಂತೆ 
ತಾಯಿಯ ಮುಖದತ್ತ ಪಿಳಿ ಪಿಳಿ ನೋಡುತ್ತಾರೆ. ಅರೆಗಣ್ಣು. ತೇಲುಗಣ್ಣು 
ಹಾಕುತ್ತ ಏನನ್ನೋ ಧ್ಯಾನಿಸುತ್ತ ನಿಶ್ಚಲರಾಗುತ್ತಾರೆ.) 

ಮಾದೇವಿ 


ರಾಜಮಾತೆ 


ಮಾದೇವಿ 


ರಾಜಮಾತೆ 


ಮಾಚೇವಿ 


ರಾಜಮಾತೆ 


ಮಾದೇವಿ 


ರಾಜಮಾತೆ 


ಅವರನ್ನೇಕೆ ಮಾತನಾಡಿಸುತ್ತೀರಿ ಅಮ್ಮ ಈಗಾಗಲೇ ಅವರು 
ಅರ್ಧ ಸತ್ತಿದ್ದಾರೆ. ಮತ್ತೂ ಏಕೆ ಕೊಲ್ಲ ಬಯಸುತ್ತೀರಿ. 
ಮಾದೇವಿ ನಾಲಿಗೆ ಬಿಗಿ ಹಿಡಿದು ಮಾತನಾಡು. ನನ್ನ ಮಗನನ್ನು 
ನಾನೇ ಕೊಲ್ಲುವೆನೇನು? 
ನಾನು ಹೇಳುವುದೇನು? ನಿಮಗೆ ಅ೦ತರಾತ್ಮವೊಂದಿದ್ದರೆ, 
ಅ೦ತರ್‌ಸ್ಲಾಕ್ಟಿ ಇದೆ ಎನ್ನುವುದಾದರೆ ನಿಮಗೇ ಅದು ತಿಳಿದೀತು. 
ಬೇರೆಯವರು ಆಡಿ ತೋರಿಸಬೇಕಿಲ್ಲ. 
ಹದ್ದು ಮೀರಿ ಮಾತನಾಡುವುದನ್ನು ಸದ್ಯಕ್ಕೆ ಸಾಕುಮಾಡಿ 
ಮುಖ್ಯವಿಷಯಕ್ಕೆ ಬರುತ್ತೇನೆ....ನೀನು ವಿದ್ರೋಹದ ಬೀಜವನ್ನೇಕೆ 
ಬಿತ್ತುತ್ತಿರುವಿ? ಮೊದಲು ನನಗೆ ಸಮಾಧಾನ ಹೇಳು. 

ಇದು ಖಂಡಿತ ವಿದ್ರೋಹವಲ್ಲ. ಅರ್ಥವಾಗದ ಆಚಾರ 
ನಂಬಿಕೆಗಳ ಹೆಸರಿನಲ್ಲಿ ನೀವು ನಡೆಸುವುದಕ್ಕೆ ಹೊರಟರುವ 
ಸ್ತ್ರೀ ಬಲಿಯನ್ನು, ಭ್ರೂಣ ಹತ್ಯೆಯನ್ನು ತಡೆಯುವುದಕ್ಕೆ ಮತ್ತು 
ಈ ರಾಜ್ಯದಲ್ಲಿ ನಡೆಯುವ ಕ್ರೂರ ಹಿಂಸೆಯನ್ನು ನಿವಾರಿಸುವುದಕ್ಕೆ 
ಪ್ರಯತ್ನಿಸು ತ್ತಿದ್ದೇನೆ. 
ಇದು ಹಿಂಸೆಯೇನು ಬಂತು? ಹಿಂದಿನಿಂದ ನಡೆದು ಬಂದ 
ನಂಬಿಕೆ. ಆಚಾರಗಳನ್ನು ಉಳಿಸುತ್ತಿದ್ದೇವೆ. ಅನ್ನ, ನೀರುಗಳಿಲ್ಲದೆ 
ಹಾಹಾಕಾರದಿಂದ ತತ್ತರಿಸಿ ಸಾಯುತ್ತಿರುವ ಜನಕ್ಕೆ ಒಳ್ಳೆಯ 
ದಾಗಬೇಕೆಂದು, ಮಳೆ ಬೆಳೆಗಳಿಂದ ಸುಭಿಕ್ಷವಾಗಬೇಕೆಂದು 
ಮಾಡುತ್ತಿರುವೆವೇ ಹೊರತು ಮಾರಣ ಹೋಮದಿಂದ 
ಮನಸ್ಸಂತೋಷ ಪಡಿಸಿಕೊಳ್ಳುತ್ತಿಲ್ಲ. 
ಜ್ಯೋತಿಷಿಗಳ ಭವಿಷ್ಯವಾಣಿ, ಅವರು ತೋರುವ ಮಾರ್ಗದಿಂದ 
ನಮ್ಮ ಸಮಸ್ಯೆಗೆ ಪರಿಹಾರ ಸಿಗಲಾರದು. ವಳೆ ಬೆಳೆಗಳು ಪೂಜೆ, 
ಶಾಂತಿ, ಬಲಿಗಳಿಂದಲೇ ಸಾಧ್ಯವಾಗುವುದಾದರೆ ನಾವೆಲ್ಲವನ್ನು 
ಬಿಟ್ಟು ಕೈ ಕಟ್ಟಿ ಕೂತು ಇವುಗಳನ್ನೇ ಮಾಡುತ್ತಿರಬಹುದಲ್ಲ? 
ನಿನ್ನ ತರ್ಕ ನಮಗೆ ಬೇಕಿಲ್ಲ. ಆ ಹೆ೦ಗಸರಲ್ಲಿ ಯಾರಾದರೊಬ್ಬರು 
ದೇಶಕ್ಕಾಗಿ ತ್ಯಾಗ ಮಾಲೇಬೇಕು. ಇದರ ಹೊರತು ಪರಿಹಾರವೇ 
ಇಲ್ಲವೆಂದು ಜ್ಯೋತಿಷಿಗಳು ಅಪ್ಪಣೆ ಕೊಡಿಸಿದ್ದಾರೆ... ಈ 

ಮಾದೇವಿ 


ರಾಜಮಾತೆ 


ಮಾದೇವಿ 


ರಾಜಮಾತೆ 


ಮಾದೇವಿ 


ರಾಜಮಾತೆ 


ರಾಜಕೀಯ ವಿಷಯಗಳಲ್ಲಿ, ನಂಬಿಕೆ, ಧರ್ಮಗಳ ವಿಚಾರದಲ್ಲಿ 
ನೀನು ತಲೆ ಹಾಕಬೇಡ. ನೀನು ಸಾಮಾನ್ಯಳಲ್ಲ. ಕುರುವಂಶದ 
ನಾಶಕ್ಕೆ ಹುಟ್ಟಿಕೊಂಡ ಪಾಂಚಾಲಿ ನೀನು. 

ನೀವು ಏನು ಬೇಕಾದರೂ ಹೇಳಿ. ನಾನು ಮಾತ್ರ ಈ ಕಗ್ಗೊಲೆ 
ಆಗುವುದಕ್ಕೆ ಬಿಡುವುದಿಲ್ಲ. 

ಎಂತಹ ಉದ್ದಟತನ ನಿನ್ನದು! ನಿನಗೆ ಸರಿಯಾಗಿ ಪಾಠ 
ಕಲಿಸಲೇಬೇಕು. (ಆಕಡೆ ಈ ಕಡೆ ನೋಡುತ್ರ ಯಾರಲ್ಲಿ? (ಎಂದ 
ಕೂಡಲೇ ದಾಸಿ ಒಳಕ್ಕೆ ಬರುತ್ತಾಳೆ) ನೋಡು ಮಲ್ಲಿಕಾ... ಹೋಗು 
ಈ ಕೂಡಲೇ ಭಟರನ್ನು ಬರಹೇಳಿ ಈ ರಾಜದ್ರೋಹಿಯನ್ನು, 
ಪಿಶಾಚಿಯನ್ನು ಸೆರೆಮನೆಗೆ ಎಳೆದುಕೊಂಡು ಹೋಗಲು ಹೇಳು.... 
ಸಿದ್ಧವಾಗಿರು ಮಾದೇವಿ.... (ಎಂದು ವ್ಯಂಗ್ಯನಗೆಯಿ೦ದ ನೋಡುತ್ತಾಳೆ) 
ನೀವು ನನ್ನನ್ನು ನಿಷ್ಕಿಯಳನ್ನಾಗಿ ಮಾಡಿದರೂ ನಾನು ಹೊತ್ತಿಸಿ 
ಬಂದ ಕಿಡಿ ತನ್ನ ಕೆಲಸವನ್ನು ಮಾಡುತ್ತದೆ. ಒಂದೊಂದೇ 
ಒಂದೊಂದೇ ಕಿಡಿ ಜ್ಞಾಲೆಯಾಗುತ್ತ ಆಗುತ್ತ ಕಾಳ್ಗಿಚ್ಚಾಗಿ ಭಯಂಕರ 
ವಾಗಿ ನಾಲಿಗೆಗಳನ್ನು ಚಾಚಿ ಸುಡ್ತಾ ಸುಡ್ತಾ ಒಳಕ್ಕೆ ಒಳಕ್ಕೆ = 
ಅರಮನೆಗೆ ಬಾಗಿಲು ದಾಟಿ ನಿಮ್ಮವರೆಗೂ ಬಂದು ನಿಮ್ಮನ್ನೂ 
ಕಬಳಿಸುತ್ತೆ. ಯಾರನ್ನೂ ಬಿಡುವುದಿಲ್ಲ. ಈಗಿನ ಕ್ಲಾಮಕ್ಕಿಂತ 
ಭಯಾನಕವಾದ ಕ್ಷಾಮವನ್ನು ಬೂದಿ ಬೆಟ್ಟಗಳನ್ನು ಮರಳು 
ಕಾಡುಗಳನ್ನು ಬೆಂಕಿ ಶಿಲೆಗಳನ್ನು ಕಾಣುತ್ತೀರಿ. 

ಅಲ್ಲಿಯವರೆಗೆ ನಿನ್ನ ಪಾಡೇನಾಗುವುದೆ೦ದು ಯೋಚಿಸಿರುವಿಯಾ? 
ನಿನ್ನನ್ನು ಕೊಚ್ಚಿ ಕೊಚ್ಚಿ ನಾಯಿ, ನರಿ, ಹದ್ದುಗಳಿಗೆ ಹಾಕಿಸುತ್ತೇನೆ. 
ಆಗಬಹುದು. ಸಾವು ನನಗೆ ಹೇಗೆ ಬಂದರೂ ಸಮಾಧಾನವೇ... 
ನೀವು ಮಾವನವರ ಬೆನ್ನ ಹಿಂದೆ ಮಾಡುತ್ತಿರುವ ಅನ್ಯಾಯಗಳು 
ಅವರಿಗೆ ತಿಳಿಸುತ್ತೇನೆ. 

ಓಹ್‌ ನಿನ್ನ ಮಾವನವರೇ? ಅವರೇನು ಮಾಡಬಲ್ಲರು? ನನ್ನ 
ಮಾತುಗಳು ಅವರಿಗೆ ಲಕ್ಷ್ಮಣ ರೇಖೆಗಳು! ಅವರನ್ನು 
ಆಡಿಸುವವಳೇ ನಾನು. ನನ್ನ ಮಾತಿಗೆ ಪ್ರತಿಯಿಲ್ಲ. ಅವರಿಗೆ 
ಅವರದೇ ಆದ ಧೈರ್ಯ ಸಾಹಸಗಳಿದ್ದಿದ್ದರೆ ಹೂ ರಾಜ್ಯದ 


50 / ದಂಗೆ ಎದ್ದವಳು 


ಮಾದೇವಿ 


ಭಟರು 
ರಾಜಮಾತೆ 


ಹಣೆಬರಹವೇ ಬದಲಾಗಿ ಬಿಡುತ್ತಿತ್ತು. ಸ್ವಂತವಾಗಿ, ಸ್ವತಂತ್ರವಾಗಿ 
ಆಲೋಚಿಸುವ ಶಕ್ತಿ ಎಲ್ಲಿದೆ ಅವರಿಗೆ? ಅವರಿಗೆ ಕೇಳಿಸಲಾಗದ 
ಎಷ್ಟೋ ಪಿಸುಮಾತುಗಳಿವೆ; ನಿಗೂಢ ತಂತ್ರಗಳಿವೆ ನನ್ನ ಬಳಿ. 
ನನ್ನ ಆದೇಶವೇ ಆದೇಶ. 

ನೀವೊಂದು ಗುಳ್ಳೆ ನರಿ. ಕೈ ಹಿಡಿದ ಗಂಡನಿಗೇ ಪ್ರಾಮಾಣಿಕರಲ್ಲ 
ದಿರುವಾಗ ನಿಮ್ಮ ಮುಂದೆ ನೀತಿಯ ಪಾಠಗಳು ನಿಷ್ಪಯೋಜಕ. 
(ಅಷ್ಟರಲ್ಲಿ ಭಟರು ಪ್ರವೇಶಿಸುತ್ತಾರೆ) 

ಏನಪ್ಪಣೆ ಮಹಾರಾಣಿ. 

(ಆಜ್ಞಾಪಿಸುವ ದಾಟಿಯಲ್ಲಿ) ಕೊಂಡೊಯ್ಯಿರಿ ಈ ದೇಶದ್ರೋಹಿಯನ್ನು[ 
ವಿಪ್ಲವದ ಕಿಡಿಯನ್ನು! ಸೇನಾಪತಿಗಳಿಗೆ ಹೇಳಿ ಇವಳಿಗೆ ಕ್ರೂರವಾದ 
ರೀತಿಯಲ್ಲಿ ಶಿಕ್ಷಿಸಲು ನಮ್ಮ ಆಜ್ಞೆಯಾಗಿದೆಯೆಂದು ತಿಳಿಸಿ. 
(ಭಟರು ಮಾದೇವಿಯತ್ತಾ ಕರೆದೊಯ್ಯುತ್ತಾರೆ. ಭಟರ ಹಿ೦ದೆ ಮಾದೇವಿ 
ಹೋಗುತ್ತಾಳೆ.) 

ದೃಶ್ಯ-11 


(ಅರಮನೆಯ ಮುಂಬಾಗಿಲು, ಜನವೋ ಜನ. ಹೆಂಗಸರು, ಗಂಡಸರು, ಮುದುಕರು, ಹುಡುಗರು ಎಲ್ಲ 
ವಯಸ್ಸಿನ ಜನಸ್ತೋಮ, ಕೈಗಳಲ್ಲಿ ಬಡಿಗೆಗಳಿವೆ. ಜನರ ಮುಖದಲ್ಲಿ ರೋಷ, ಸಿಟ್ಟುಗಳು ಕಾಣಿಸುತ್ತಿವೆ. 
“ಪ್ರಭುಗಳಿಗೆ ಧಿಕ್ಕಾರ! ಪ್ರಭುಗಳಿಗೆ ಧಿಕ್ಕಾರ! ಎಂಬ ಕೂಗುಗಳು ಬರಬರುತ್ತಾ ಹೆಚ್ಚುತ್ತದೆ. ಭಾಗವತಪ್ಪ 
ಜನಸ್ತೋಮದ ಒಳಗಿನಿಂದ ಬಂದು ಸ್ತಲ್ಪ ಪ್ರೇಕ್ಟಕರ ಕಡೆಗೆ ನಡೆದು ಬರುತ್ತಾನೆ.) 


ಭಾಗವತ 


ವಲ ಖಾ 


ಇನ್ನು ಈ ಮಂದಿ ಬಿಡೋದಿಲ್ಲ. ಇವರೆಲ್ಲ ಎಚ್ಚಿತ್ತಿದ್ದಾರೆ. 
ಮಾದೇವಿಯ ಮಾತಿನ ಮಂತ್ರದ ಪ್ರಭಾವ ಇದು. ಬಸಿರಿ, 
ಬಾಣಂತೀರನ್ನು ಕೊಲ್ಲುವ ಈ ಅರಸೊತ್ತಿಗೆಯ ಕುತ್ತಿಗೆಗೇ ಕುತ್ತು 
ಬಂದಿದೆ. ಅವರ ಕೂಗು ಪ್ರಭುಗಳಿಗೆ ಕೇಳಿಸಲೇಬೇಕು. 
ರಾಜಮಾತೆಯ ನಿರಂಕುಶ ಅಧಿಕಾರದ ವಾಸನೆ ಹತ್ತಿದೆ. ಮಾದೇವಿ 
ಸೆರೆಮನೇಲಿ ಶಿಕ್ಷೆ ಅನುಭವಿಸುತ್ತಾಳೆ. ಹೇಗಾದರೂ ಅವಳನ್ನು 
ಹೊರಗೆ ಕರೆತರಬೇಕು. 

(ಅನ್ಯಾಯ! ಅನ್ಯಾಯ! ಮಾದೇವಿಯವರನ್ನು ಸೆರೆಯಿಂದ ಬಿಡಿ. ನಾವು 
ಸುಮ್ಮನಿರುವುದಿಲ್ಲ. ಅರಮನೆ ಬಾಗಿಲು ಮುರಿತೀವಿ. ಕೋಟೇನ ಕೋವಿಯಿಂದ 
ಸಿಡಿಸ್ತೀವಿ'- ಎಂದು ಮತ್ತಷ್ಟು ಘೋಷಣೆಗಳು ಕೇಳಿಸುತ್ತವೆ) 

ನೋಡಿ ಪ್ರೇಕ್ಷಕರೇ. ಮಾದೇವಿ ಜನರನ್ನು ಎಷ್ಟು ಪ್ರಜೋದಿಸಿದ್ದಾಳೆ. 
ಅವಳನ್ನು ಪ್ರೀತಿಸಲು ಆರಂಭಿಸಿದ್ದಾರೆ. ಅವರಲ್ಲಿ ಮಾನವತೆ 
ಇದೆ. ಅನ್ಯಾಯವನ್ನು ಎರೋಧಿಸುವ ಶಕ್ತಿ ಇದೆ. ಈ ದೇಶದ 

ಭಾಗವತ 


ಮಾದೇವಿ 


ಭಾಗವತ 


ಜನರ ಉದ್ದಾರಕ್ಕೆ ಹುಟ್ಟಿದ್ದಾಳೆ. ಅನ್ನಿಸುತ್ತೆ. ಹೊಳೆಗಳಾಗಿ ಹರಿದು 
ಬ೦ದ ಜನ ಈಗ ಪ್ರಳಯವಾಗಿ ನುಗ್ಗುತ್ತಿದ್ದಾರೆ. ಮಾದೇವಿಯನ್ನು 
ತ೦ದು ತೋರಿಸದ ಹೊರತು ಇಲ್ಲಿಂದ ಕದಲುವುದಿಲ್ಲ. ಭಟರು 
ನುಗ್ಗಿ ಬರ್ತಿದ್ದಾರೆ. ಜನವನ್ನು ಚದುರಿಸುತ್ತಿದ್ದಾರೆ. ಆದರೂ ಜನ... 
ಅದೋ ಅದೋ..... ಒಳನುಗ್ಗಿಯೇ ನುಗ್ಗುತ್ತಿದ್ದಾರೆ.... ("ಅಯ್ಯೊ 
ಅಯ್ಯೋ....ಅಯ್ಯಪ್ಪಾ' ಎ೦ದು ನರಳುವ ಚಿರುವ ಸದ್ದು) 

(ಮಾದೇವಿ ಕೋಟೆಯ ಮೇಲೆ ಕಾಣಿಸಿಕೊಳ್ಳುತ್ತಾಳೆ. ಅವಳ ಎರಡೂ ಕಡೆ 
ಇಬ್ಬರು ಭಟರು ಮೈಗಾವಲಾಗಿ ನಿಂತಿದ್ದಾರೆ. ಮೆಲ್ಲನೆ ಮಾದೇವಿ ಜನಸ್ತೋಮದ 
ಕಡೆಗೆ ನೋಡಿ ಮಾತಾಡಲು ತೊಡಗುತ್ತಾಳೆ.) 

ನೋಡಿದಿರಾ ಮಾದೇವಿ ಬಂದೇ ಬಂದಳೂ. ಅವಳು ಏನು 
ಮಾತಾಡುತ್ತಾಳೋ ಕೇಳಿ ಬರುತ್ತೇನೆ ಪ್ರೇಕ್ಟಕರೇ. (ಎಂದು ಹಿಂದಕ್ಕೆ 
ನಡೆದು ಜನದೊಂದಿಗೆ ಸೇರಿ ಹೋಗುತ್ತಾನೆ) 

ಪ್ರೀತಿಯ ಬಂಧುಗಳೇ ಸ್ಪಲ್ಪ ಶಾಂತಿಯಿಂದ ಇರಿ. ನನ್ನ ಬಗ್ಗೆ 
ನಿಮಗೆ ಭಯಬೇಡ. ಇದು ನನ್ನ ಮನೆ. ಇವರು ನನಗೇನೂ 
ಮಾಡಲಾರರು. ನಿಮಗೆ ನನ್ನ ಮೇಲಿರುವ ಅಭಿಮಾನಕ್ಕೆ ನನ್ನ 
ಕೃತಜ್ಞತೆಗಳು. ನನ್ನ ರಕ್ಷಣೆಯನ್ನು ನಾನು ಮಾಡಿಕೊಳ್ಳಬಲ್ಲೆ. 
ಸೆರೆಮನೆ, ಶಿಕ್ಷೆ ಇದು ಸುಳ್ಳು ವದಂತಿ. ನಾಳೆ ನಡೆಯಲಿರುವ 
ಗ್ರಹಶಾಂತಿಯಜ್ಞದಲ್ಲಿ ಜೀವಹಿಂಸೆಯಾಗುವುದಕ್ಕೆ ಅವಕಾಶ 
ಕೊಡಬೇಡಿ. ನಿಮ್ಮ ಪ್ರವೇಶಕ್ಕೆ ಹೆಚ್ಚಿನ ನಿರ್ಬ೦ಧಗಳಿರುತ್ತವೆ. 
(ಜನ ಓ ಎಂದು ಕೂಗುತ್ತ ಒಳ ನುಗ್ಗುತ್ತಾರೆ. ಎತ್ತೆತ್ತಲೋ ಚದುರಿ ಹೋಗುತ್ತಾರೆ) 
ಅಯ್ಯೋ ಅಯ್ಯೋ....ಇದೇನು ಜನವಪ್ಪ ನನ್ನ ಮೇಲೆಯೇ 
ಹರಿದು ಬರುತ್ತಾರೆ. ನಾನು ಪಕ್ಕಕ್ಕೆ ಸರಿಯುತ್ತೇನೆ... ಯಾಕಂದ್ರೆ, 
ಇವತ್ತು ಬದುಕಿ ಉಳಿದರೇನೇ ನಾಳೆ ಈ ಕತೆಯ ಕೊನೇ ದೃಶ್ಯ 
ನೋಡುವುದಕ್ಕೆ ಸಿಗುವುದು. ಬಸುರಿಯೊಬ್ಬರೂ ಪತ್ತೆಯಾಗದಂತೆ 
ತಲೆ ಮರೆಸಿಕೊಂಡಿದ್ದಾರೆ. ಯಾರೊಬ್ಬರೂ ಮುಂದೆ ಬಂದಿಲ್ಲ. 
ಮಂತ್ರಿ ಮತ್ತು ಜ್ಯೋತಿಷಿ ಬಹಳಷ್ಟು ಮಸಲತ್ತು ಮಾಡುತ್ತಿದ್ದಾರೆ. 
ಜ್ಯೋತಿಷಪ್ಪ ಹೇಳಿದ ಹಾಗೆ 'ಬಲಿ' ಆಗದಿದ್ದರೆ ಕ್ಷಾಮದೂರವಾಗದೆ 
ರಾಜ್ಯವೇ ನಾಶವಾಗಿ ನರಪಿಳ್ಳೆಯೂ ಉಳಿಯದಂತೆ ಆಗುತ್ತೇಂತ 


ದಂಗೆ. ಎದ್ದಳು / 53 


ಹೆದರಿದ್ದಾರೆ. ನೋಡಬೇಕು ಮುಂದೆ ಏನು ಪವಾಡ 
ಆಗಲಿದೆಯೋ?].... ನಾಳೆ ನಾಳೆಯಾಗಿ ಉಳಿದರೆ ಮಾತ್ರ 
ನಾನುಂಟು ನೀನುಂಟು. ಇಲ್ಲವಾದರೆ ಯಾರೂ ಇಲ್ಲ... ಬರ್ನೀನಿ... 
ಮಾದೇವಿ ಮುಂದೆ ಏನಾಗ್ತಾಳೋ ಏನ್ಮಾಡ್ತಾಳೋ!! 

ದೃಶ್ಯ-12 


(ರಾಜಮಾತೆ, ಮಂತ್ರಿ, ಜ್ಯೋತಿಷಿ, ವಿಕ್ರಮರಾಯ ಮಂತ್ರಾಲೋಚನಾ ಗೃಹದಲ್ಲಿ ಕುಳಿತಿದ್ದಾರೆ. ಎಲ್ಲರ 
ಮುಖದಲ್ಲೂ ದುಗುಡ ಅಸಹಾಯಕತೆಗಳು ಕಾಣಿಸಿಕೊಂಡಿವೆ) 


ರಾಜಮಾತೆ 


ವಿ.ರಾಯ 


ಜ್ಯೋತಿಷಿ 


ವಿ. ರಾಯ 


ಪ್ರಭು ಈಗೇನು ಮಾಡುವುದು. ಜ್ಯೋತಿಷಿಗಳು ಹೇಳುವ 
ಭಯಂಕರ ಭವಿಷ್ಯವನ್ನು ನಿವಾರಿಸಲು ನಮಗಿದ್ದ ಒಂದೇ ಒಂದು 
ದಾರಿಯೂ ನಿಮ್ಮ ಸೊಸೆ ಮಾದೇವಿಯ ಮೋಸ, ದ್ರೋಹಗಳಿಂದ 
ಮುಚ್ಚಿ ಹೋಗಿದೆ. 

(ಆಲೋಚಿಸುತ್ತು ಜ್ಯೋತಿಷಿಗಳೇ ಮಾದೇವಿ ಹೇಳುವುದರಲ್ಲಿಯೂ 
ಅರ್ಥವಿದೆಯಲ್ಲವೇ?..... ನಿಜವಾಗಿಯೂ ನಾವು `ನರಬಲಿ' 
ಯನ್ನು ನೀಡಬೇಕೆ? 

ಪ್ರಭು ನನಗೆ ಮಾತ್ರ ಇದರಲ್ಲಿ ಸಂತೋಷವಿದೆಯೆಂದು 
ಭಾವಿಸಿದಿರಾ? ಎಲ್ಲ ಶಾಸ್ತ್ರ ಗಂಥಗಳನ್ನೂ ಓದಿ, ನಿವಾರಣೋ 
ಪಾಯಗಳನ್ನೂ ಚಿಂತಿಸಿ, ಕಡೆಗೆ ಇದೊಂದೇ ದಾರಿಯೆಂದು 
ತೀರ್ಮಾನಿಸಿದ್ದೇನೆ. 

ಹಾಗಾದರೆ ನಾಳಿನ ಸಮಸ್ಯೆಗೆ ಪರಿಹಾರ ಹೇಗೆ? ಯಾರೊಬ್ಬರೂ 
ಮುಂದಾಗುತ್ತಿಲ್ಲ. 

ಜ್ಯೋತಿಷಿ 


ವಿ.ರಾಯ 


ಜ್ಯೋತಿಷಿ 


ವಿ.ರಾಯ 


ರಾಜಮಾತೆ 


ವಿ.ರಾಯ 


ಜ್ಯೋತಿಸಿ 


ವಿ.ರಾಯ. 


ಜ್ಯೋತಿಷಿಗಳೇ ನನಗೆ ಸೂಚಿಸಿದ ಸಲಹೆಯನ್ನು ಪ್ರಭುಗಳ ಮುಂದೆ 
ಹೇಳಿ. ಸಂಕೋಚಪಡಬೇಡಿ. 

(ಕಾತುರತೆಯಿಂದ) ಅದೇನು ಜ್ಯೋತಿಷಿಗಳೇ? ಮಂತ್ರಿಗಳಿಗೆ 
ಹೇಳಬಹುದಾದ ನಮಗೆ ಹೇಳಲು ಸಂಕೋಚವಾಗುವ 
ವಿಷಯವಾದರೂ ಏನು? 

ಸಂಕೋಚದಿಂದ ಪ್ರಭು ನಾನು ಹೇಳುವ ವಿಷಯವನ್ನು ಕೇಳಿದರೆ 
ನಿಮಗೆ ಮಹಾರಾಣಿಯರಿಗೆ ದಿಗ್ಭಮೆಯಾಗಬಹುದು... ಆದರೆ 
ಇದರಲ್ಲಿ ನನ್ನ ದುರುದ್ದೇಶವೇನೂ ಇಲ್ಲವೆಂಬುದನ್ನು ಮೊದಲು 
ಸ್ಪಷ್ಟಪಡಿಸುತ್ತೇನೆ. ಅದು... ಅದು... ನಿಮ್ಮ ಸೊಸೆ ಮಾದೇವಿಗೆ 
ಸ೦ಬಂದಿಸಿದ್ದು. 

ಹಾಂ! ನಮ್ಮ ಸೊಸೆ ಮಾದೇವಿಗೆ ಸಂಬಂಧಿಸಿ ಶೇ) (ಆಶ್ಚರ್ಯ 
ಸೂಚಿಸುವನು) 

ಹೌದು ಪ್ರಭು. ನಾನು ಸಭೆಯಲ್ಲಿ ನಿಮಗೊಂದು ಮಾತು ಹೇಳಿದೆ. 
ಈ ಮನೆಗೆ ಧೂಮಕೇತುವಿನ ಪ್ರವೇಶವಿದೆ ಅಂತ!.... ಆದರೆ 
ಆ ಧೂಮಕೇತು ಯಾವುದೆಂದು ನಾನು ನಿಮಗೆ ಆಗ ತಿಳಿಸಲಿಲ್ಲ. 
(ದೂಷಿಸುವವನಂತೆ) ಏಕೆ ತಿಳಿಸಲಿಲ್ಲ ಜ್ಯೋತಿಷಿಗಳೇ. ಆಗಲೇ 
ಯಾರೆಂದು ಹೇಳಿದ್ದರೆ, ಇಷ್ಟೊಂದು ರಾದ್ದಾಂತವಾಗಲು 
ದಾರಿಯೇ ಇರಲಿಲ್ಲ. ಈಗಲೂ ಕಾಲ ಮಿಂಚಿಲ್ಲ. ನಾಳೆಯ 
ವರೆವಿಗೂ ಸಮಯವಿದೆ. 

(ಅನುಮಾನಿಸುತ್ರು ಪ್ರಭು ಜ್ಯೋತಿಷಿಗಳು ನನಗೆ ಹೇಳಿದ್ದರು. ಆದರೆ 
ನಿಮ್ಮ ಮನಸ್ಸಿಗೆ ನೋವಾಗುವುದೆಂದು ನಾನೂ ಹೇಳಲಿಲ್ಲ. 
ಸುತ್ತು ಬಳಸುಗಳನ್ನು ಬಿಟ್ಟು ನೇರವಾಗಿ ವಿಷಯವೇನೆಂದು 
ಹೇಳಿ. 

ನಿಮ್ಮ ಸೊಸೆಯ ಬಸಿರಿನಲ್ಲಿಯೇ ವಿನಾಶದ ಬೀಜವಿದೆ. ಅದನ್ನೇ 
ನಾನು ಧೂಮಕೇತುಎಂದು ಹೇಳಿದ್ದು. ಅದು ಬೆಳೆದು ಭೂಮಿಗೆ 
ಬಿದ್ದರೆ ವಿನಾಶವಂತೂ ಕಟ್ಟಿಟ್ಟದ್ದು. 

ಜ್ಯೋತಿಷಿಗಳೇ! (ಚೀರುತ್ತಾನೆ) 

ರಾಜಮಾತೆ 


ವಿ.ರಾಯ 


ನೋಡಿದಿರಾ ಪ್ರಭು. ಸೊಸೆಯ ಪ್ರಸ್ತಾಪ ಬಂದ ಕೂಡಲೇ 
ಹೇಗೆ ಸ್ಫೋಟಗೊಂಡಿರಿ.... ನನಗೆ ಮಾತ್ರ ನನ್ನ ಸೊಸೆಯ 
ಮೇಲೆ ಪ್ರೀತಿ ಇಲ್ಲವೇ. ಈ ವಂಶದ ಬೆಳಕನ್ನು ಬಸಿರಲ್ಲಿ 
ಧರಿಸಿದ್ದಾಳೆಂದು ತಿಳಿದಾಗ ಎಷ್ಟು ಸಂತೋಷಪಟ್ಟೆ! ನಿಮಗೆ 
ಗೊತ್ತೇನು... ಆದರೆ ಈ ಜ್ಯೋತಿಷಿಗಳಿಂದ ನಿಜಸಂಗತಿ 
ತಿಳಿದಾಗ... ಭವಿಷ್ಯದ ಬಗ್ಗೆ ಅರಿತಾಗ, ನೆಮ್ಮದಿಯ ಕ್ಷಣಗಳೇ 
ನನಗಿಲ್ಲವಾದವು. 
ಅಯ್ಯೋ ದೇವರೇ ಎಂತಹ ವಿಷಮ ಪರೀಕ್ಷೆ! ನನ್ನ ಸೊಸೆಯನ್ನೇ 
ಬಲಿಗೊಡಬೇಕೇ? 
ನಿಮ್ಮ ರಾಜ್ಯ ಪ್ರಜೆಗಳು ನಿಮಗೆ ಬದುಕಿ ಉಳಿಯಬೇಕಾದರೆ, 
ದೇಶದ ಕ್ಷಾಮದೂರವಾಗಬೇಕಾದರೆ ಇದೆಲ್ಲ ಆಗಲೇಬೇಕು. 
ನಾನಂದೇ ನಿಮಗೆ ಹೇಳಿದ್ದೆ. ಆತ್ಮ ಸಂಬ೦ಧಗಳನ್ನೂ ನಿಷ್ಠುರವಾಗಿ 
ಮರೆಯಬೇಕೆಂದೆ. 
ಪ್ರಭು ನಮ್ಮಂತಹ ಅರಸುವಂಶದವರಿಗೆ ಇಂತಹ ಬಲಿದಾನಗಳು 
ಸಾಮಾನ್ಯವೇ ಅಲ್ಲವೆ? ಅಣ್ಣ-ಅಕ್ಕ, ಅಕ್ಕ-ತಂಗಿ, ತಂದೆ-ಮಕ್ಕಳು 
ಯಾವುದೂ ಸಂಬಂಧಗಳಾಗಿ ಉಳಿಯುವುದಿಲ್ಲ. ರಾಜಕಾರಣದ 
ರಂಗ ಮಂದಿರದಲ್ಲಿ ನಾವೆಷ್ಟೊಂದು ಪಾತ್ರಗಳನ್ನು ನಿರ್ವಹಿಸ 
ಬೇಕಲ್ಲವೇ? ಪ್ರೀತಿ. ವಾತ್ಸಲ್ಯ ಮಮಕಾರಗಳು ಮೇಣದಂತೆ 
ನಮ್ಮನ್ನು ಕರಗಿಸಿ ದೌರ್ಬಲ್ಯದತ್ತ ದೂಡುತ್ತವೆ... ನಮಗೆ ನಮ್ಮ 
ಮಕ್ಕಳು, ನಮ್ಮ ಬ೦ಧುಗಳು, ನಮ್ಮವರು ಎನ್ನುವುದಕ್ಕಿಂತ ಈ 
ಪ್ರಜಾಕೋಟಿಯೇ ಮುಖ್ಯವಲ್ಲವೇ? 
ಹೌದು ಪ್ರಭುಗಳೇ ರಾಜಮಾತೆಯವರ ಮಾತು ಸತ್ಯ. ಅವರ 
ಪ್ರಜಾಚಿಂತನೆ ರಾಜಕೀಯ ಜವಾಬ್ದಾರಿಯ ಆಲೋಚನೆಗಳು 
ಅರ್ಥಪೂರ್ಣವಾದವುಗಳು! 
(ತಿಳಿಸಿ ಹೇಳುವಂತೆ) ಆ ಚಿಂತೆ ನಿಮಗೆ ಬೇಡ. ನನ್ನ ಸೊಸೆಗೆ 
ನಮ್ಮ ಯುವರಾಜರಿಗೆ ತಿಳಿಸಿ ಹೇಳುವ ಹೊಣೆಗಾರಿಕೆ ನನ್ನದಿರಲಿ. 
ನಮ್ಮ ಯುವರಾಜರು ನಿಮ್ಮ ಮಕ್ಕಳಲ್ಲವೇ? ಒಬ್ಬಳು (ರಾಣಿ) 
ಹೆಂಡತಿ ಹೋದರೆ ಇನ್ನೊಬ್ಬಳನ್ನು ತರಬಹುದಲ್ಲದೆ ಕ್ಷಾಮ 

ವಿ.ರಾಯ 


ರಾಜಮಾತೆ 


ವಿ.ರಾಯ 


ರಾಜಮಾತೆ 


ಡಾಮರುಗಳಿಂದ ಸಾಯುತ್ತಿರುವ ಪ್ರಜೆಗಳನ್ನು ಬದುಕಿಸಬಲ್ಲವೆ? 
ನನ್ನ ಸೊಸೆಗೂ ಬಹಳ ಉದಾತ್ತವಾದ ವಿಚಾರಗಳಿವೆ. 
ಪ್ರಜಾಕ್ಟೇಮಕ್ಕಾಗಿ ಏನನ್ನಾದರೂ ನೀಡಬಲ್ಲಳು ಯಾವ 
ತ್ಯಾಗವನ್ನಾದರೂ ಮಾಬಲ್ಲಳು. 

ನನಗೇನೋ ಚಿಂತೆಯಾಗಿದೆ. ಪರಿಸ್ಥಿತಿಯ ಬಗ್ಗೆ ಭೀತಗೊಂಡಿ 
ದ್ದೇನೆ. ನಮ್ಮ ಕಾರ್ಯವು ಬೇರೆ ರೀತಿಯ ಅನಾಹುತಗಳಿಗೆ 
ದಾರಿ ಮಾಡಬಾರದು. 

ನೀವು ನಿಶ್ಚಿಂತೆಯಿಂದ ಇರಿ. ರಾಜಮಾತೆಯವರು ಎಲ್ಲವನ್ನು 
ಸಮರ್ಥವಾಗಿ ನಿರ್ವಹಿಸುತ್ತಾರೆ. 

(ಕಳಕಳಿಯನ್ನು ನಟಿಸುತ್ತ ಪ್ರಭು ಇತ್ತೀಚೆಗೆ ನಿಮ್ಮ ಆರೋಗ್ಯವೇ 
ಹದಗೆಟ್ಟಿದೆ. ಬಹಳ ಬಳಲಿದ್ದೀರಿ. ನಿಮ್ಮ ಆರೋಗ್ಯ ನಿಮ್ಮ ಕ್ಷೇಮ 
ನಮಗೆ ಮುಖ್ಯ. ಹೆಚ್ಚು ಆಯಾಸವಾಗುವುದು ಬೇಡ. ನೀವು 
ಹೋಗಿ ವಿಶ್ರಾಂತಿ ಪಡೆಯಿರಿ. ಸಮರ್ಥರಾದ ಮಂತ್ರಿಗಳು. 
ಹಿತೈಷಿಗಳಾದ ಜ್ಯೋತಿಷಿಗಳು ಇರುವಾಗ ನೀವು ಕಳವಳ 
ಗೊಳ್ಳುವುದು ಬೇಡ. ನಾವಿದ್ದೇವೆ. ನಮ್ಮ ಮೇಲೆ ಭರವಸೆ ಇರಲಿ... 
ನೀವು ಹೊರಡಿ ಪ್ರಭು. ಮೊದಲು ವಿಶ್ರಾಂತಿ ತೆಗೆದುಕೊಳ್ಳಿ. 
ಆಯಿತು ಮಂತ್ರಿಗಳೆ. ನೀವೆಲ್ಲರೂ ನಮ್ಮ ಆತ್ಮೀಯರು. ದೇಶದ 
ಹಿತ ಚಿಂತಕರು ಎಂಬ ಭರವಸೆಯಿರುವುದಂತೂ ನೂರಕ್ಕೆ ನೂರು 
ಪಾಲು ಸತ್ಯ.... ಒ೦ದು ಮಾತು. ಎಂದಿಗೂ ಪ್ರಜೆಗಳನ್ನು ಎದುರು 
ಹಾಕಿಕೊಳ್ಳಬೇಡಿ. ಎಚ್ಚರಿಕೆಯಿಂದಲೇ ಕಾರ್ಯ ನಡೆಯಬೇಕು... 
ನೆನಪಿರಲಿ. ಬರುತ್ತೇನೆ. (ಸ್ವಲ್ಪ ಆಯಾಸಗೊಂಡಂತೆ ಕಾಣಿಸುತ್ತ ಎದ್ದು 
ಒಮ್ಮೆ ಕೆಮ್ಮಿ ಬಾಗಿಲ ಕಡೆಗೆ ನಡೆಯುತ್ತಾನೆ) 

(ಪ್ರಭುಗಳು ಹೋದದ್ದನ್ನು ಖಚಿತಪಡಿಸಿಕೊಂಡು, ಮುಗುಳು ನಗುತ್ತ, ಜ್ಯೋತಿಷಿ 
ಮತ್ತು ಮಂತ್ರಿಯ ಕಡೆ ನೋಡುತ್ತಾಳೆ)... ಮಂತ್ರಿಗಳೇ ನಮ್ಮ 
ಲೆಕ್ಕಾಚಾರದಂತೆಯೇ ಎಲ್ಲವೂ ನಡೆಯುತ್ತಿದೆ. ನಮ್ಮ ಷಡ್ಯಂತ್ರಕ್ಕೆ 
ಸರಿಯಾಗಿ ಕ್ಷಾಮವೂ ಯುದ್ಧವೂ ಸಹಕರಿಸಿತು. ಪ್ರಭುಗಳಿಗೆ 
ಅನುಮಾನವೇ ಬರಲಿಲ್ಲ. ಕೊನೆಯ ದೃಶ್ಯದ ಪರಿಣಾಮ ನಮ್ಮ 
ಯೋಜನೆಯಂತೆಯೇ ಜರುಗಬೇಕು. ಯಾರಿಗೂ ಸುಳಿವು 
ಸಿಗಬಾರದು. 

ಜ್ಯೋತಿಷಿ 


ರಾಜಮಾತೆ 


ನಿಮ್ಮ ಸೊಸೆಯನ್ನು ಈ ಬಲಿದಾನಕ್ಕೆ ಹೇಗೆ ಒಪ್ಪಿಸುತ್ತೀರಿ. ಅವಳು 
ಬಹಳ ಜಾಣೆ. ನಮ್ಮ ಪಿತೂರಿಗಳ ವಾಸನೆ ಹತ್ತಿದೆ ಅವಳಿಗೆ. 
(ಭರವಸೆಯಿಂದ) ಅವಳೇನೂ ಮಾಡಲಾರಳು. ಅವಳಿಗೆ ಒಂದು 
ಎಳ್ಳು ಕಾಳಿನಷ್ಟೂ ಅನುಮಾನ ಬಾರದಂತೆ ನಾನು ಹೇಗೆ 
ನಾಟಕವಾಡುತ್ತೇನೆ ನೋಡುತ್ತೀರಿ. 

ತಾಯಿ ಹೆಜ್ಜೆ ಹಾಕುವಾಗ ಎಚ್ಚರಿಕೆಯಿಂದಿರಿ. ಓಡುವ ಉತ್ಸಾಹದಲ್ಲಿ 
ಕಾಲಡಿಯ ಖೆಡ್ಡಾಗಳನ್ನು ಮರೆತು ಬಿಟ್ಟಿರಿ. 

ನಾಳಿನ ಸಿದ್ಧತೆಗಳನ್ನು ಮಾಡಿಕೊಳ್ಳಿ ಜನಕ್ಕೆ ನಾವು ಮಾಡುತ್ತಿರುವ 
ಕೆಲಸ ತಿಳಿಯಬಾರದು. ಇಲ್ಲವಾದಲ್ಲಿ ಮೊನ್ನೆಯ ಕತೆಯೇ 
ಮರುಕಳಿಸುತ್ತದೆ. 

ಆಯಿತು ತಾಯಿ. ನಾವಿನ್ನು ಬರುತ್ತೇವೆ. ನಾಳೆ ಮುಂಜಾನೆ 
ಯೊಳಗಾಗಿ ಎಲ್ಲವೂ ಸಿದ್ಧವಾಗಬೇಕು. ನಿಮ್ಮ ಸೊಸೆಯನ್ನು 
ಶುದ್ಧ ಸ್ನಾತೆಯನ್ನಾಗಿ ಮಾಡಿ ಅರಿಶಿನದ ಚೀನಾ೦ಬರಗಳನ್ನು 
ಉಡಿಸಿ ಸಕಲಾಲಂಕಾರ ಭೂಷಿತಳನ್ನಾಗಿ ಮಾಡಿ ಕರೆತನ್ನಿ. 
ಆಗಬಹುದು. ನೀವು ಹೇಳಿದ ವೇಳೆಗೆ ನಾವು ಅಲ್ಲಿರುತ್ತೇವೆ...ಈಗ 
ನಾವು ನಮ್ಮ ಸೊಸೆಯನ್ನು ಕಂಡು ಬರುತ್ತೇವೆ. ಹೋಗಿ ಬನ್ನಿ... 
(ಎ೦ದು ನಮಸ್ಕರಿಸುತ್ತಾಳೆ) 

(ಮಂತ್ರಿ, ಜ್ಯೋತಿಷಿಗಳು ನಿರ್ಗಮಿಸುತ್ತಾರೆ) 

ದೃಶ್ಯ-13 


(ರಾಜ ಮಾತೆ ದಾಸಿಯರೊಡಗೂಡಿ ಮಾದೇವಿಯ ಕೋಣೆಯನ್ನು ಪ್ರವೇಶಿಸುತ್ತಾರೆ. ಒಳಗೆ ಯಾರೂ 
ಕಾಣದಾಗಲೂ ಮಾದೇವಿ...ಮಾದೇವಿ....ಎಂದು ಕರೆಯುತ್ತಾರೆ.) 


ಪದ 
್ರ 


ರಾಜಮಾತೆ 


ಮಾದೇವಿ 


(ಪ್ರವೇಶಿಸಿ, ರಾಜಮಾತೆಯವರನ್ನು ನೋಡಿ ಆಶ್ಚರ್ಯಚಕಿತಳಾಗಿ) ಓ! 
ರಾಜಮಾತೆಯತವರು!..... ಬನ್ನಿ ಮಹಾರಾಣಿಯವರೇ.... 
ಬನ್ನಿ....ಹೀಗೆ ದಯಮಾಡಿಸಿ. (ಎಂದು ಒಂದು ಪೀಠವನ್ನು 
ತೋರಿಸುತ್ತಾನೆ. ರಾಜಮಾತೆ ಕುಳಿತುಕೊಳ್ಳುತ್ತಾ ತನ್ನ ದಾಸಿಯರನ್ನು ಹೋಗಲು 
ಸನ್ನೆ ಮಾಡುತ್ತಾಳೆ. ದಾಸಿಯರು ನಿಷ್ಯಮಿಸುತ್ತಾರೆ) 

(ಪದ್ಮಳ ಕಡೆ ನೋಡಿ) ಪದ್ಮ ಎಲ್ಲಿ ನಿನ್ನ ಒಡತಿ?.... ಹೋಗಿ 
ಹೇಳು- ರಾಜಮಾತೆಯವರು ನಿನ್ನನ್ನು ಕಾಣ ಬಂದಿರುವರು 
ಎಂದು. 

ಆಗಲಿ ಮಹಾರಾಣಿಯವರೇ 

(ಪದ್ಮ ಒಡತಿಯನ್ನು ಕರೆದು ತರಲು ಒಳಗೆ ಹೋಗುತ್ತಾಳೆ. ರಾಜಮಾತೆ 
ಕೋಣೆಯ ಸುತ್ತಲೂ ಒಮ್ಮೆ ಪತ್ತೆದಾರಿಯಂತೆ ಕಣ್ಣಾಡಿಸುತ್ತಾಳೆ) (ಅಷ್ಟರಲ್ಲಿ 
ಮಾದೇವಿ ಪದ್ಮಳೊಂದಿಗೆ ಪ್ರವೇಶಿಸಿ ರಾಜಮಾತೆಯವರನ್ನು ನೋಡಿ) 
ಅಮ್ಮ ನೀವೇಕೆ ಬರುವ ಕಷ್ಟ ತೆಗೆದುಕೊಂಡಿರಿ? ಹೇಳಿ ಕಳಿಸಿದ್ದರೆ 
ನಾನೇ ಬರುತ್ತಿದ್ದೆನಲ್ಲ... ಹೇಳಿ ಅಮ್ಮ ನನ್ನಿಂದ ಏನಾಗಬೇಕು? 

ರಾಜಮಾತೆ 


ಮಾದೇವಿ 


ರಾಜಮಾತೆ 


ಮಾದೇವಿ 


(ನೊಂದ ದನಿಯಲ್ಲಿ) ಮಾದೇವಿ ನಿನ್ನನ್ನು ಅರ್ಥ ಮಾಡಿಕೊಳ್ಳದೆ 
ಬಹಳ ತಪ್ಪು ಮಾಡಿದೆ ಮಗಳೆ. ಇಬ್ಬರೂ ದುಡುಕಿದೆವೇನೋ 
ಎನಿಸುತ್ತದೆ. ನಮ್ಮ ನಮ್ಮ ವೈರವನ್ನು ಮರೆತು ಇಂದಿನಿಂದ 
ತಾಯಿ ಮಕ್ಕಳಂತೆ ಇರೋಣ. ನೀನು ಹೋದ ಮೇಲೆ ನಾನು 
ಆಲೋಚಿಸಿದೆ. ನಾನೆಷ್ಟು ಮೂರ್ಯಳೆಂದೆನಿಸಿತು. ಪ್ರಜೆಗಳ ಬಗ್ಗೆ 
ನಿನಗಿರುವಷ್ಟು ಪ್ರೀತಿಯೂ ನನಗಿಲ್ಲವಲ್ಲ! ಎನಿಸಿತು. ಹಿ೦ಸೆಯ 
ಪರಿಣಾಮದ ಪಾಪಗಳ ಅರಿವು ನನಗಾಯಿತು... ನನ್ನನ್ನು ಕ್ಷಮಿಸು 
ಮಗಳೆ. ನನಗಿಂತ ನೀನು ಚಿಕ್ಕವಳಾದರೂ ನೀನು ಮಹಾನ್‌ 
ವ್ಯಕ್ತಿ... ತಗೋ ಇವೆಲ್ಲವೂ ನನ್ನ ಆಭರಣಗಳು. ನಾನು ಅತಿಯಾಗಿ 
ಪ್ರೀತಿಸಿದವರಿಗೆ ಮಾತ್ರವೇ ಇವನ್ನು ಕೊಡುತ್ತೇನೆ. ನಾಳೆ 
ಮುಂಜಾನೆಯೇ ನಾವು ನಮ್ಮ ಕುಲದೇವತೆ ಭೈರವೇಶ್ವರಿಯ 
ಗುಡಿಗೆ ಹೋಗಿ ಹಣ್ಣುಕಾಯಿ ಮಾಡಿಸಿಕೊಂಡು ಬರೋಣ. 
ತಾಯಿ ಒಲಿದರೆ ನಮ್ಮ ಕಷ್ಟಗಳು ಪರಿಹಾರವಾದಾವು. ಮದುವೆ 
ಯಾದಂದಿನಿಂದ ಒಮ್ಮೆಯಾದರೂ ಪ್ರೀತಿಯಿಂದ ಒಟ್ಟಿಗೆ ಕುಳಿತು 
ಊಟ ಮಾಡಲಿಲ್ಲ. ಅಮ್ಮನ ಗುಡಿಗೆ ಹೋಗಿ ಬರಲಿಲ್ಲ. ಮೊದಲ 
ಸಲದ ಆತ್ಮೀಯತೆಯ ಗುರುತಾಗಿ ಹೋಗ ಬರೋಣ. ಇಂದಿನಿಂದ 
ನೀನು ನನ್ನ ಅಂತಃಪುರದಲ್ಲಿಯೇ ಇರಬೇಕು. ಪ್ರೀತಿಯಿಂದ 
ನಾನೇ ನಿನಗೆ ಯುವರಾಜರಿಗೆ ಊಟ ಮಾಡಿಸುತ್ತೇನೆ. ಬೆಳಗಾಗಿ 
ನಾನೇ ನಿನ್ನನ್ನು ಅಲಂಕರಿಸುತ್ತೇನೆ. ತಿಳಿಯಿತೇ ಮಗಳೇ. 
ನಿಮ್ಮ ಪ್ರೀತಿಗೆ ನನ್ನ ಹೃದಯ ತುಂಬಿ ಬಂದಿದೆ. ಖಂಡಿತ 
ವಾಗಿಯೂ ಬರುತ್ತೇನೆ... ಪದ್ಮಾ... ರಾಜಮಾತೆಯವರಿಗೆ ಹಣ್ಣು 
ಹಾಲು ತಂದುಕೊಡು. 

ಬೇಡ ಮಗಳ. ಮೊದಲು ನೀನು ನನ್ನ ಅತಿಥ್ಯವನ್ನು ಸ್ವೀಕರಿಸಬೇಕು. 
ನಂತರವೇ ನಾನು ಇಲ್ಲಿ ಆಹಾರ ತೆಗೆದುಕೊಳ್ಳುತ್ತೇನೆ. ಬೇರೆಯಾಗಿ 
ಭಾವಿಸಬೇಡ. ನಾನಿನ್ನು ಬರುತ್ತೇನೆ... (ಏನನ್ನೋ ನೆನಪಿಸಿಕೊಂಡಂತೆ) 
ಆಂ! ಅಮ್ಮನ ಗುಡಿಗೆ ಹೋಗಿ ಹಣ್ಣು ಕಾಯಿ ಮಾಡಿಸಿಕೊಂಡು 
ಬರುವ ಆಚಾರಕ್ಕೆ ನಿನ್ನ ಅಭ್ಯಂತರವಿಲ್ಲ ತಾನೇ? (ನಗುವಳು) 
ನೀವು ನನ್ನನ್ನು ತಪ್ಪಾಗಿ ತಿಳಿದಿದ್ದೀರಿ. ನಾನೆಂದಾದರೂ ಪೂಜೆ 

ರಾಜಮಾತೆ 


ಮಾದೇವಿ 


ರಾಜಮಾತೆ 


ಮಾದೇವಿ 
ರಾಜಮಾತೆ 


ಪದ 
é 


ಮಾದೇವಿ 


ಮಾಡಬಾರದೆಂದು, ಗುಡಿಗೆ ಹೋಗಬಾರದೆಂದು ಹೇಳಿದೆನೆ? 
ಹಿಂಸೆಯನ್ನು ಪೂಜೆಯ ಭಾಗವಾಗಿಸುವುದನ್ನು ಮಾತ್ರವೇ 
ವಿರೋಧಿಸುತ್ತೇನೆ. 

ಏನೋ ಮಗಳೆ. ನಾನು ಅಲ್ಲಮತಿ. ನಿನ್ನ ದೊಡ್ಡ ದೊಡ್ಡ 
ಸಿದ್ಧಾಂತಗಳು ನನಗೆ ಅರ್ಥವಾಗುವುದಿಲ್ಲ. ಅದಕ್ಕೆ ಅಂದು ಹಾಗೆಲ್ಲ 
ಮಾತನಾಡಿದೆ. ತಪ್ಪು ತಿಳಿಯಬೇಡ ಮಗಳೆ. ನನ್ನ 
ವ೦ಶೋದ್ದಾರಕನನ್ನು ಬೇರೆ ಹೊತ್ತಿದ್ದೀ ಎಂದ ಮೇಲೆ ನಾನು 
ಕರಗಿ ಹೋದೆ. ಆ ಕೂಡಲೇ ನಿನ್ನನ್ನು ಅಪ್ಪಿ ಮುದ್ದಾಡಬೇಕೆನಿಸಿತ್ತು 
ಆದರೆ ನಮ್ಮಿಬ್ಬರ ನಡುವಿನ ಬೆಂಕಿ ಇನ್ನೂ ಹೊಗೆಯಾಡುತ್ತಲೇ 
ಇದ್ದುದರಿಂದ ನಿನ್ನನ್ನು ಮಾತಾಡಿಸಲು ಹೆದರಿದೆ. 

ಹೋಗಲಿ ಬಿಡಿ ಅಮ್ಮ ಆದದ್ದನ್ನು ಊಹಿಸಿಕೊಂಡು ಮತ್ತೆ 
ಮನಸ್ಸು ಕಹಿ ಆಗುವುದು ಬೇಡ. ಸ್ವಲ್ಪ ಹಣ್ಣು ತಿಂದು 
ಹೋಗಬಹುದಿತ್ತು. 

(ಹುಸಿ ನಿಮಿಸಿನಿಂದ) ಹೇಳಿದರೂ ಕೇಳುವುದಿಲ್ಲ ಹುಚ್ಚು ಹುಡುಗಿ... 
(ನಗುತ್ತ ಕೊಡು.... ನಿನ್ನ ಕೈಯಾರೆ ಕೊಟ್ಟ ಹಣ್ಣು ತಿನ್ನುತ್ತೇನೆ. 
ನಿನಗೆ ಸಂತೋಷ ಆಗುವುದಾದರೆ! 

(ಮಾದೇವಿ ಪಕ್ಕದ ಮೇಜಿನ ಮೇಲಿದ್ದ ಹಣ್ಣಿನ ತಟ್ಟೆಯಿ೦ದ ಹಣ್ಣೊಂದನ್ನು 
ತೆಗೆದು ಹೆಚ್ಚಿಕೊಡುತ್ತಾಳೆ. ರಾಜಮಾತೆ ಪ್ರೀತಯಿಂದ ಒಂದೆರಡು ಹೋಳನ್ನು 
ತಿನ್ನುತ್ತಾರೆ)..... ಸ೦ತೋಷವಾಯಿತೇ?.... ಹಾಗಾದರೆ ನಾನಿನ್ನು 


ಪದ್ಮ... ಅತ್ತೆಯವರನ್ನು ಅವರ ವಾಸಕ್ಕೆ ಬಿಟ್ಟು ಬಾ. 

ಬೇಡ ಮಾದೇವಿ. ನಾನೇ ಹೋಗುತ್ತೇನೆ. 

(ರಾಜಮಾತೆಯನ್ನು ಪದ್ಮ ಬಾಗಿಲವರೆಗೂ ಕಳಿಸಿಕೊಟ್ಟು ಹಿಂತಿರುಗುತ್ತಾಳೆ) 
(ನಿಟ್ಟುಸಿರಿಟ್ಟು ಒಡತಿ ನನಗೆ ನಂಬುವುದಕ್ಕೆ ಆಗುತ್ತಿಲ್ಲ. ಭುಗಿಲೆದ್ದ 
ಬೆಂಕಿ ಒಮ್ಮೆಯೇ ತಣ್ಣಗಾದರೆ ಒಳಗಿನ ಕಿಡಿಗಳ ಬಗ್ಗೆ 
ಜಾಗರೂಕತೆಯಿಂದ ಇರಬೇಕು. 

ನಿನಗೆ ಯಾವಾಗಲೂ ಸಂಶಯವೇ ಪದ್ಮ ಬಿರುಗಾಳಿಯಾಗಿ 

ಬೀಸಿದ್ದು ಗಂಧಗಾಳಿಯಾಗಿ ಹಿತ ಕೊಟ್ಟಾಗಲೂ ನಿನ್ನ 
ಸಂದೇಹಗಳು ಸಂಶಯಗಳು ನಿಲ್ಲುವುದಿಲ್ಲ.... ಇನ್ನು ಇಲ್ಲಸಲ್ಲದ್ದರ 
ಬಗ್ಗೆ ತಲೆ ಕೆಡಿಸಿಕೊಳ್ಳದೆ ಸುಮ್ಮನೆ ಹೋಗು. ಒಂದು ದಿನವಾದರೂ 
ಅತ್ತೆಯವರ ಜೊತೆ ಒಟ್ಟಾಗಿ ಕಳೆಯೋಣ. 


* ೫3 ೫% 

ದೃಶ್ಯ-14 


(ಭಾಗವತನ ಪ್ರವೇಶ : ಪ್ರವೇಶವಾಗುತ್ತಿದ್ದಂತೆ ಗುಡುಗು, ಸಿಡಿಲು, ಮಿಂಚು, ಸುಮಾರು ಹೊತ್ತು ರಂಗವನ್ನು 
ತುಂಬಿರುತ್ತದೆ. ಭಾಗವತ ಬೆಚ್ಚಿ ಬೀಳುತ್ತಾನೆ. ರಂಗದ ಹಿನ್ನೆಲೆಯಿಂದ ಜನರ ಗದ್ದಲ ಕೇಳಿಸುತ್ತದೆ. 
“ಘಾತವಾಯಿತು. ಮೋಸವಾಯಿತು. ಶಿವನೆ! ಚಿಕ್ಕರಾಣಿ ಮಾದೇವಿನ ಕೊಂದೇ ಬಿಟ್ಟಲ್ಲಪ್ಪೋ! ಕೊಂದೇ 
ಬಿಟಲ್ಲ' ಅಂತ ಕೇಳಿಸುತ್ತದೆ. ಜನ ಅತ್ತಿಂದಿತ್ತ ಇತ್ತಿಂದತ್ತ ಓಡುತ್ತಿರುತ್ತಾರೆ. ಓಡುತ್ತಿರುವ ಒಂದಿಬ್ಬರನ್ನು 


ಭಾಗವತ ನಿಲ್ಲಿಸಿ ಕೇಳುತ್ತಾನೆ) 


ಭಾಗವತ 


ಒಬ 
ಬ 


ಇನೊಬ 


ಕ 
£೮ 


ಅಣ್ಣಾ ಯಾಕೆ ಹೀಗೆ ಗಾಭರಿಯಿಂದ ಓಡುತ್ತಿದ್ದೀರಿ ಏನಾಯಿತು? 
ಏನು ಅದ್ಭುತ। ಏನದ್ಳುತ! NR ನೋಡಿದರೆ ಒಂದು ಕಡೆ ಆಶ್ಚರ್ಯ 
ಇನ್ನೊಂದು ಕಡೆ ಭಯವಾಗಿದೆ. ಮಾದೇವಿಯವರನ್ನು ಕೊಂದೇ 
ಬಿಟ್ರಂತಪ್ಲೋ! 

ಕೊಂದ್ರೆ ಏನಾತು ತಮ್ಮ ಕತ್ತಿ ಎತ್ತಿ ಹೊಡೆದದ್ದೇ ಮಾದೇವಿ 
ಮಾಯವಾದಳಂತೆ. ರಕ್ತ ಮಾತ್ರ ಬುಗ್ಗೆಯಂತೆ ಚಿಲ್‌ ಅಂತ 
ಚಿಮ್ಮಿ ಆಕಾಶವೆಲ್ಲ ಕೆಂಪಾಯಲಂತೆ! ಕೆಂಪು ಆಕಾಶದಿಂದ ದೊಡ್ಡ 
ಸಿಡಿಲೊಂದು ರಾಜ ಪರಿವಾರದ ಮೇಲೆ ಬಿದ್ದು ರಾಜ ರಾಣಿ 
ಮಂತ್ರಿ ಪುರೋಹಿತರ ಹೆಣಗಳು ಬಿದ್ದವಂತೆ! 
ಭಯಾನಕವಾದ ದೃಶ್ಯ ಹೋಮ ಕುಂಡದ ಬೆಂಕಿಗೆ ಮೇಲಿಂದ 
ಕೆಂಪು ಮಳೆ ಸುರಿಯಿತಂತೆ! 

ಭಾಗವತ 


ದೇವರೇ! ದೇವರೇ! ಇದೆಲ್ಲ ಏನು ಆಗಲು ಹೊರಟಿದೆ. ಜನವೆಲ್ಲ 
ಆ ಅಮ್ಮನಗುಡಿ ಹತ್ತಿರಕ್ಕೆ ಹೋಗ್ತಾ ಇದ್ದಾರೆ. ಮಾದೇವಿ 
ಮಾಯವಾಗಿ ಎಲ್ಲಿ ಹೋದಳು! ಯಾರೋ ಅಂದ್ರು ಯಾವುದೋ 
ದೇವತೆ ಬಂದು ಎತ್ತಕೊಂಡು ಹೋದಳಂತೆ. 

ಬನ್ನಿ ಅಣ್ಣಂದಿರೆ ನಾವೂ ಹೋಗಿ ನೋಡೋಣ. ಅಲ್ಲಿ 
ಏನಾಗಿದೇಂತ ಕಣ್ಣಾರೆ ಕಂಡು ಬರೋಣ. (ಎಂದು ಹೇಳುತ್ತಿರುವಷ್ಟರಲ್ಲಿ 
ಮತ್ತೊಮ್ಮೆ ಗುಡುಗು ಮಿಂಚು ಕಾಣಿಸಿಕೊಂಡು ಭೋ ಎಂದು ಮಳ ಸುರಿಯಲು 
ಆರಂಭವಾಗುತ್ತದೆ) ನೋಡಿದಿರಾ ಅಣ್ಣ! ಕ್ಷಾಮದ ದೇಶಕ್ಕೆ ಕೆಂಡವಾಗಿ 
ಬಾಯಿಬಿಟ್ಟ ನೆಲಕ್ಕೆ ನಮ್ಮ ಮಾದೇವಿ ತಂಪು ತಂದಿದ್ದಾಳೆ. 
ಮಳೆಯಾಗಿ ಬಂದವಳು. ಹೊಳೆಯಾಗಿ ಹರೀತಾಳೆ. 

(ನಾಲ್ಕು ದಿಕ್ಕುಗಳಿಂದ ಪ್ರಜೆಗಳು ಕುಣಿಯುತ್ತ ಹೆಜ್ಜೆ ಹಾಕುತ್ತ ಹಾಡುತ್ತ 
ಪ್ರವೇಶಿಸುತ್ತಾರೆ) 

ಮಾತಾಯಿ ಬಂದಳು ಮಳೆಯನು ತಂದಳು 

ಮಾದೇವಿ ಮಹಿಮಾನ ಏನಂತ ಹೊಗಳಾಲಿ 

ಮಳೆಯಾಗಿ ಹೊಳೆಯಾಗಿ 

ಮಂದಿ ಮಕ್ಕಳ ಪೊರೆವ ತಾಯಾಗಿ ನಿಂದಳು 

ಹಸಿವೀನ ಅಳಲಿಗೆ ಬಾಡೀದ ಒಡಲೀಗೆ 

ಬತ್ತೀದ ಕಣ್ಣಿಗೆ ಬಿರಿದೊಡೆದಾ ಭೂಮಿಗೆ 

ಮುದವಾಗಿ ಮಧುವಾಗಿ ತಂಪಾಗಿ ಸೊಂಪಾಗಿ 

ಹಸಿರಾಗಿ ಉಸಿರಾಗಿ ಸ್ಪರ್ಗದ ಕನಸಾಗಿ 

ಸುರಿದು ತಂದಾಳು ಜಗವನ್ನೇ ತಣಿಸಾಳು 

ಮಾತಾಯಿ ಮಾದೇವಿ ಮಳೆಯಾಗಿ ಬಂದ ವಳೆ 

ತಾಯಾಗಿ ನಿಂದವಳೆ ಹರಸೆಮ್ಮ ಬಾಳನ್ನು 

ಒಲಿದೊಲಿದು ಕರುಣೀಸಿ ಮರೆಸೆಮ್ಮಗೋಳನ್ನು!! 

(ಕುಣಿತ ಹೆಚ್ಚುತ್ತಾ ಹೆಚ್ಚುತ್ತಾ ಕರುಗುತ್ತಾ ಕರಗುತ್ತಾ ಹೋದಂತೆ ಬೆಳಕು 
ಕಡಿಮೆಯಾಗುತ್ತದೆ. ನೆರಳಾಗಿ ಪರದೆಯ ಮೇಲೆ ದೇವಿಯೊಬ್ಬಳ ಚಿತ್ತ 
ಮೂಡುತ್ತದೆ.) 

250೬ Duca ಉಗಿ ಮಧ ಡಿಐ ಏರಿಜಾಡಿ ಒರಿಜ. ; 
ದೀ ga ಆಗೊ ರಕ ವಿಶ ಅ 
72.೫ ಹುಂ ದೀ ಇಪಿಯು (ಪಾಂಟಿ; ಗಿ ಗಂಡರು | 
| ಶಿಂಿದಾಷಹಿ ಉಂಎಶಿತಿಎ ಬಂ ಶಿಡಾದಿ pe 
Se ಉಂ. ಗಜ ಇ ರಲಲ ಬಟ ಡಿಟಿ 
ಧಿಡಾದರಕ್ರಿಉಾಹಿ ಯಂ) OS ಯಂಕ ರ್ಕ nc 
33400೬ PG Coc wp oleh do 3 TDN Lk 
fiasco} ra ದಿಯಾ gre OSHA (ದಕ್ರಗದಂಧಿಲ 
_ಕೃಾಡಿಂತ ಕಂಭ ದಡಿ 288 pot ಹರಿಯಾ 


+ 


ಬ್ಯಾ ಸ 3. 


ಸಾ snd ಬ: ನಾ ಡಾ " - 


ಸುಂದರವಾದ ಹೆಣ್ಣನ್ನು ತನ್ನ ಸ್ವಂತ ಮಾಡಿಕೊಳ್ಳುವ ಹಕ್ಕು ಬಲಿಷ್ಠನಾದ ಗಂಡಿನದು 
ಎ೦ಬ ಅಲಿಖಿತ ನಿಯಮ ಇಲ್ಲಿ ಮಾದೇವಿ ದುರಂತಕ್ಕೆ ಕಾರಣವಾಗಿದೆ. ಹೆಣ್ಣು ಗಂಡಿನ 
ಸ್ಪತ್ತು ಅವಳ ಇಷ್ಟ ಕಷ್ಟಗಳು, ಅವಳ ಅಭಿಪ್ರಾಯಗಳು ಮುಖ್ಯವಾಗುವುದೇ ಇಲ್ಲ. ಇದು 
ಮಾದೇವಿಯ ಬದುಕಿನಲ್ಲೂ ಸತ್ಯವಾಗುತ್ತದೆ. ಹೆಣ್ಣನ್ನು ದೇಹಮೂಲದಿಂದಲೇ 
ಗುರುತಿಸುವ ಮೌಲ್ಯ ವ್ಯವಸ್ಥೆಯಲ್ಲಿ ಮಾದೇವಿಯ ಸೌಂದರ್ಯವೇ ಅವಳಿಗೆ 
ಮುಳುವಾಗುತ್ತದೆ. ಹೆಣ್ಣನ್ನು ದೇಹ ಕೇಂದ್ರಿತವಾಗಿ ನಿರ್ವಚಿಸುವ ವ್ಯವಸ್ಥೆಯನ್ನು ಸ್ತೀವಾದಿ 
ತಾತ್ವಿಕತೆ ವಿರೋಧಿಸುತ್ತದೆ. ಹೀಗಾಗಿ ಹಲವು ಲೇಖಕಿಯರು ತಮ್ಮ ಕೃತಿಗಳಲ್ಲಿ ಹೆಣ್ಣನ್ನು 
ದೇಹ ಕೇಂದ್ರಿತ ನೆಲೆಯಿಂದ ಬಿಡಿಸಿ ಬುದ್ಧಿಭಾವಗಳ ನೆಲೆಯಲ್ಲಿ ನಿರ್ವಚಿಸಿದ್ದಾರೆ. 
ದಂಗೆಯೆದ್ದವಳು ನಾಟಕದಲ್ಲಿ ನಾಟಕಕಾರರು ಮಾದೇವಿಯನ್ನು ದೇಹಕೇಂದ್ರಿತ 


ನೆಲೆಯಿಂದ ಬಿಡಿಸಿ ಬುದ್ಧಿ ಭಾವಗಳ ನೆಲೆಯಲ್ಲಿ ನಿರ್ವಚಿಸಿದ್ದಾರೆ. ನಾಟಕದ 


ಪ್ರಾರಂಭದಿಂದಲೂ ಮಾದೇವಿ ಎಷ್ಟು ಸುಂದರಿಯೋ ಅಷ್ಟೇ ಬುದ್ದಿವಂತಳು ಎಂಬುದನ್ನು 
ಲೇಖಕರು ನಿರೂಪಿಸುತ್ತಾರೆ. ಅವಳ ಬುದ್ಧಿ, ವಿವೇಚನಾ ಪ್ರಜ್ಞೆ ಧೈರ್ಯ ನಾಟಕದ 
ಉದ್ದಕ್ಕೂ ಕಾಣಿಸುತ್ತದೆ. ಆದರೂ ವ್ಯವಸ್ಥೆಯ ಕ್ರೌರ್ಯಕ್ಕೆ ಅವಳು 
ಬಲಿಯಾಗಬೇಕಾಗುತ್ತದೆ. ವ್ಯವಸ್ಥೆಯ ಕ್ರೌರ್ಯ ್ಛವ್ಯಕ್ತವಾಗಿರುವುದು ಹೆಣ್ಣಾದ 
ರಾಜಮಾತೆಯಿಂದಲೇ ಎಂಬುದು ಇಲ್ಲಿ ಮುಖ್ಯವಾದುದು. ವ್ಯವಸ್ಥೆಯ ಕಬಂಧ 
ಬಾಹುಗಳು ಯಾವ ರೂಪದಲ್ಲಿ ಬೇಕಾದರೂ ಇರಬಹುದು. ಹೆಣ್ಣು ಬಂಧನದ ವಿರುದ್ಧ 
ಹೋರಾಡಿ ತನ್ನ ಅಸ್ಮಿತೆಯನ್ನು ಕಟ್ಟಿಕೊಳ್ಳಲು ನಿರಂತರವಾದ ಪ್ರಯತ್ನವನ್ನು ನಡೆಸುತ್ತಲೇ 
ಬಂದಿದ್ದಾಳೆ. ಆದರೆ ಈ ಹೋರಾಟದಲ್ಲಿ ಅವಳು ಇಡುವ ಪ್ರತಿಯೊಂದು ಹೆಜ್ಜೆಯೂ 
ಅತ್ಯಂತ ಪ್ರಯಾಸದಾಯಕವಾದದ್ದು. ಅವಳು ವ್ಯವಸ್ಥೆಯ ವಿರುದ್ಧ ಒಂದು ಹೆಜ್ಜೆಯನ್ನು ' 
ಇಟ್ಟರೆ ಸಾಂಪ್ರದಾಯಿಕ ಸಮಾಜ ಅವಳನ್ನು ಹತ್ತು ಹೆಜ್ಜೆ ಹಿಂದಕ್ಕೆ ಸರಿಯುವಂತೆ ಒತ್ತಡ 
ಹೇರುತ್ತದೆ. ಆದ್ದರಿಂದ ಸಾಂಪ್ರದಾಯಿಕ ಮೌಲ್ಯ ವ್ಯವಸ್ಥೆಯ ವಿರುದ್ಧದ ಹೋರಾಟದಲ್ಲಿ 
ಹೆಣ್ಣಿನ ಪಯಣ ಸುಲಭವಾದದ್ದೇನು ಅಲ್ಲ. ಸಾಹಿತ್ಯ ಪಠ್ಯಗಳು ಚರಿತ್ರೆಯ ಪಠ್ಯಗಳೂ 
ಹೌದಾದರೆ ಹೆಣ್ಣಿನ ಚರಿತ್ರೆಯಲ್ಲಿ ಮಾದೇವಿಯದು ವ್ಯವಸ್ಥೆಯ ವಿರುದ್ಧದ ಹೋರಾಟದ 
ಆರಂಭಿಕ ಹೆಜ್ಜೆ. ಈ ನೆಲೆಯಲ್ಲಿಯೂ ನಾಟಕವನ್ನು ಅಧ್ಯಯನ ಮಾಡಬಹುದು. 


ಣ್‌ ಟಿ. ವನಜ 


ಕನ್ನಡ ಸಹಪ್ರಾಧ್ಯಾಪಕರು 
ಪುಣ್ಯ ಪ್ರರಾಪಸ 


